

بنگر یواله

Ketabton.com

ورمه سبا عامر

((

درېامخې ته قلم اوگنې شمېر سپين کاغذونه پراته وه _ خودڅو کاغذپاڼوسپين مخونه قلم په خپل تور رنګ تورکړي وو _ درېا خواته دمیزدپاسه ټيليفون ايښی و، رڼا اوس په کوټه کې يوازې ناسته وه هغه خوشحاله مالومېده نن يې دزړه غوټه ورته خلاصه ښکارېده _

تورشوي کاغذونه يې راواخيستل او يو وار بيا يې له نظره تېرکړل ، ځان سره موسکۍ شوه ، په سپين تندي باندې راپروت خورپېکې يې په لاس باندې شاته واړاوه _ هغې اوس په ځيرسره تورشوو پاڼوته کتل اوموسيدله _

بي بي نن په کورکې نه وه، دنژدې گاونډي کره تللې وه _ هغې ته ځلا ورپه زړه شوه ، له لنډ سوچ نه وروسته يې دځلا ډټيليفون شمېره ډايل کړه خو کمپيوټر ځواب ورکړ _ داعمل يې څو وارې تکرارکړ خو کمپيوټر په يوشان ځوابونه ورکول ، دلته ارمان ورغی چې کاشکې دځلا کوردلته نژدې وای ورغلې به وه اوداخپل ليکلی نوی نظم به يې ورته اورولی و _

ناڅاپه په ديواله باندې يې دبريښنا په ځوړند شوي عکس سترگې ولگېدې او بل سوچ ورسره پيداشو _ راځه بريښنا ته به ټيليفون وکړم اودانوی نظم به ورته واوړم _

دبريښنا شمېره يې زړه نازړه ډايل کړه ، زنگ لاړ خو زړې ټيليفون بندکړ، له خپل هوډ نه واوښته ، ورپه زړه شو چې بريښنا به يې تل په نظمونوباندې مسخرې کولې ، ورپورې به يې خندل _ رڼا لنډه شېبه سوچ کې لاړه دښوونځي ملگرې ښوونکې وېرمه يې ورپه زړه شوه _ وېرمه اوزرمينه دواړه ورسره ښوونځي کې ښوونکې وې اوله رڼاسره دهمکارۍ نه وروسته ډېرې ښې ملگرې هم وې _ زرمينې کې لويه ستونزه داوه چې هغه درې ژبې وه اوبل لوی مشکل يې داوچې له شاعرۍ اوليکوالۍ سره يې له سره جوړه نه وه ، خودوېرمې بيا د شعرونواوکيسوسره لگيده ، پخپله شاعره اوليکواله نه وه خودېرې خوبنيدل چې له دې ډلې خلکوسره ناسته پاسته ولري ، اوپه خپل کورکې يې يوه وړه الماری درلوده اوپه هغه کې يې دډېروليکوالواوشاعرانومجموعې راغونډې کړې وې _ وېرمه په رنګ دومره

ښکلی نه وه توره سکینه رنگ يې و، له ونې نه هم ډېره لنډه وه _ ننوتلې سترگې يې وې گردۍ غونډه پوزه يې وه خوسپين غاښونه اوشونډې يې لږ څه ښکلی وې _ کله به چې په خنداښوه نوښکلی اودپام وړخندايې درلوه _ په وږمې کې لوی صفت داوچې څوک به يې له ځانه نه خفه کول اوکله به چې رڼا ورته غوسه شوه نوپه خدا خدا به يې تېر وله وتل به يې درڼا شعرونه په غورسره اورېدل _ اورڼا به يې په واه واه خوشحاله کوله _ رڼا هم دنوروښوونکوپه مخ کې خپل شعروږمې ته نه اوراوه ، په ښوونځي کې دتفريح په ساعت کې به دښوونځي په انگرې کې ديوې ونې دسيوري لاندې سره کښيناستل اوشعربه يې سره واورېده _ اودواړوبه ورڅخه خوندواخيست _

اوس چې دجولای مياشت وه اودپېښور ټول ښوونځي رخصت وو، اوله بلې خوا وږمې هم په کورکې ټيليفون نه درلود _ رڼا مجبوره وه چې خپل نظم درخصتۍ ترپايه پورې وساتي اويا به کومې ورځ پانې يامجلې ته يې ورکړي ترڅو ډېر لوستونکي په يو وار درڼا نوی نظم ولولي _

دوږمې لږتوب اودځلا نه موجوديت نوردرڼا لپاره دزغم وړنه و، ځان يې ډېريوازې احساس کړ، زړه يې راډک شو اوبڼه يې وژړل ، سوډاوسيلی يې وويست ، اوبڼکې يې پاکې کړې ، له کوټې راووته دباندې يې وليدل چې توره بنگريواله خونه ښکاري نن هغه هم درڼاله بدقسمتۍ نه خدای خبرپه کوم کورکې ورکه وه _ رڼاته تربريننا توره بنگريواله گرانه وه، تل به له رڼا سره لوبېدله - هغې هم کله کله درڼا کيسوته دوږمې په شان غوږ نيوه ، خوتوپيريې داو چې وږمې به په ځيرسره غوږنيولی و اودرڼاپه نظمونواوکيسوبه يې کره کتنه کوله خو تورې بنگريوالې ته به رڼا دخوراک يوڅه ورکړل نوبيا به هغه په خوراک لگيا وه اوترڅنگ به يې درڼا نظمونوته هم داسې ښکارېده چې پام يې دی _

رڼا خپل ليکلي نظم ته وکتل ، په سوچ کې لاړه، لنډه شېبه وروسته له ځايه پاڅېده اوتشناپ ته لاړه ، مخ ته يې اوبه واچولې ، خپل ويښتان يې منظم کړل اوخپل سينگارميز مخې ته ودرېده اوخپل نظم يې په لوړ اوازولوست اوبيايې دخپل نظم کره کتنه وکړه - وروسته يې قناعت حاصل شوچې ښه نظم يې ليکلی اوکه دکوم ورځ پانې اويا مجلې مسول مديرورته ټيلفون وکړي نودچاپ لپاره به يې ورکړي _

.....

(۲)

بي بي تلویزيون ته ناسته وه ، په تلویزيون کې داردوسرویس خبري چینل کې د عراق د جگړوپه هکله راپورتاژخپږېده . بي بي چې دومره په اردونه پوهېده وارپه وار به یې له رڼا نه پوښتنې کولې . اورڼا به هم ورته خبر ژباړه - بي بي توبې ویستې دچایو پیاله یې مخې ته ایښې وه له یوې خوانه پرې خولې راماتې وې له بلې خوانه یې تودې تودې چای څښلې . له هغې سره تل دامفکوره مله وه چې گرمي په گرمي باندې لرې کیږي ، نودايي عادت وچې په گرمۍ کې به یې دسړواوبوپه ځای تودې چای ډېرې استعمالولې - د عراق راپورتاژ خلاص شو د کراچۍ په ښار کې څو ورځې مخکې یوځان وژونکی برید شوی و، چې په دې اړه بله تبصره خپره شوه اوس بیا د تلویزيون په پرده کې مړي اودحملې ځای رانښکاره شو، بي بي بیا خپلې توبې تکرارولې رڼا موسکۍ شوه نور یې زړه راتنگ شو وې ویل : بي بي نن خودې په توبوخوله خلاصه کړې الله دې خبر کړي۔

-زویه نه وینې قیامت دی قیامت هرچېرې همدامسلمانان دي چې درگرده وژل کېږي-

رڼا چینل بدل کړ اودسندروچینل یې راواړوه په خندايي ورغبرگه کړه : . نوواخله له دوزخ نه به ووځو جنت ته به لاړشو نن خوله سهاره د بي بي خوله په وی وی خلاصه شوې وه اوله کومه ځایه چې د گاونډیانوله کوره راغلې وه همدایه یوه خوله په وی وی وه - د شپږینودلورکوژدنې حیرانه کړې وه د صفيې جوړو اودهلک عکسونو چې له جرمني نه یې رالېږلي و بي بي خواره کۍ یې سربداله کړې وه په گيله یې مخ رڼا ته ورواړوه : توبه خدایه زما خوهم دوې لونې دي چې په لیدو یې څوک نه مړیږي دخلکوڅنگه ښه قسمتونه دي د شیرنۍ لورصفیه گۍ خوالله که یې دبوسو دبوچۍ په بیه یې هم واخلمه داسې هلک ته یې ورکړې چې په دیدن یې څوک نه مړیږي رڼا ته د بي بي داخبره نوې وه ژر یې له بي بي نه وپوښتل : څه صفیه یې ورکړې چاته ؟

-والله ! زه يي کورته ورغلمه نوموريې سمدیستي يې جوړې راواخیستې اوتلویزیون ته يي دهلک فلم واچوه زه خو پوښومه چې خپله لوريې وختي ورکړې ده خوله مونږ نه يي خبره پټه کړې وه اوس يي ښکاره کړه دې کم بختې داپکر يي کاوه چې دلور ریبارانې به يې مونږ له لارې راگرځوو.

دبي بي په دې خبرې رڼا ته خندی ورغی دبي بي دتسلۍ لپاره يي وويل : څه څه هرڅوک خپل قسمت خوري بریښنا به ترما ښه قسمت ولري اوزه به ترهغې ته ولې خپل زړه خورې کراره کېنه رڼا ته دصفيې دکوژدنې او دشاوو د عکسونو د لېدلو تلوسه په زړه کې ورپېداشوه نودبي بي نه يي دهغوی کره دتلوا جازه وغوښتله خوبي بي ورته دتگ اجازه ورنه کړه:

-سبا به وايي چې دجاسوسۍ لپاره راغله ، پلټنې يې کولې چې کوم مجرد لیورلري اوکه نه دځان غم پسې اخیستې وه کراره دې په ځای کینه په بلایي وهې . ښگر یواله راغله اودبي بي په زنگانه يي خپل سرموښه هغې له ځانه وشړله او په غوسه يي رڼا ته وويل : یوخوله پېښوبازۍ نه لاس نه اخلي ټوله ورځ ته يي اودا ښگر یواله-

-نوخه وکړم جمال مساپراو بریښنا مساپره خپل اوخپلوان لرې دصفيې دوی کره ماته نه پرېږدې ښوونځی مې رخصت اوس دې زړه دی چې دښگر یوالې په ځای پرتا لاس راکش کړمه اوتاونازومه بي بي ته درڼا په دې خبره اوحاضرځوابۍ خندی ورغی خپل سړي وشوراوه او ووي ويل:

__توبه توبه ! خدای دې ځوانیمرگه که ! دبي بي خدای خبرچې په زړه کې څه ورتېرشول ځان سره يې شکر وويست شکرده چې ته خوراسره يي کله خپه کله خوشحاله-

(۳)

رڼا بيا قلم او کاغذ راخيستي و ، چې يوڅه وليکي - داخل يې نظم نه ليکه ، زړه يې وچې کومه لنډه کيسه وليکي -
 درڼا عادت وچې کله به يې څه ليکل ، غوښتل يې چې يوازې اوسي اونه يې غوښتل چې دليکلوپه وخت کې دې بي
 بي ورسره خبرې وکړي اويادهغې پوښتنې ته ځواب ورکړي - بي بي يې هم په دې عادت باندې پوهېده - رڼا چې
 به کله هم کاغذوقلم راواخيسته نوبې بي به هيڅکله ددې په کارباندې غرض نه کاوه اوپرېښودله به يې چې په
 ارامواعصابوباندې خپله ليکنه وکړي - په دې جريان کې به دکورتيليفون ته هم بي بي ځواب ورکاوه .رڼا په ليکنې
 باندې مصروفه وه چې په تيليفون باندې زنگ راغی ، بي بي غوړۍ پورته کړه:

هلو — —

-درڼا جانې کوردی ؟

-هو ، ته څوک خبرې کوې ؟

-زه شريف مېړنی له ابادۍ راديونه ، رڼا جانه شته ؟

بي بي د تيليفون غوړۍ لاس کې ونيوله اورڼا ته يې اشاره وکړه - رڼا ورغله بي بي ورو ، ورته په غوړ کې وويل -

شريف مېړنی — —

-هلو — —

-بلې رڼا جانې تاسوياست ؟

-مهرباني وکړئ !

-رڼا جانې ستاسونمبروگړپال صيب راکړی و ، کېدای شي دراديو دکارپه اړه يې تاسوته څه ويلي وي ؟

- بلې هو! تاسوڅه وخت له کابل نه راغلي یاست؟

-زه خوپه کابل کې نه يم ، دلته لیلیه کې ژوند کوم اوله همدې ځای نه مې راپورونه لېږمه - هو! رشتیا وگړپال صیب ستاسوپه اړه راته ویلي و ، چې تاسوپه پښتو ، دري اوانگلیسي ښې خبرې کولی شئ ، زمونږ په رادیوکې یوې سیمه ایزې خبریالې ته ضرورت دی-

-والله څه ووايم ، دري اوپښتومې ښه دي خوپه انگلیسي کې گوزاره کومه ، ماته وگړپال صیب ویلي و ، خوزه به سوچ پرې وکړم-

-سمه ده ، زما نمبرخودرغی ، ځان سره یې ثبت کړئ بیا به ماته تیلیفون وکړئ -

رڼا ورسره خدای په امانې وکړه ، کله چې رڼا غوږۍ کېښوده ، نوبې یې سمدلاسه ورڅخه وپوښتل:

- دامېړنی ، لاپسې څوک دی ؟

-هېڅ .. هسې دابادی رادیو خبریال دی ، پرون وگړپال صیب راته تیلیفون کړی و ، چې په دې رادیوکې کومې سیمه ایزې خبریالې ته ضرورت شته ، راته یې وویل که ته پکې کارکوي ، نوستادکورنمبره ورته ورکړمه ، زه یې په دې زېږي ډېره خوشحاله شومه اوورسره مې ومنله - رڼا نوره له معلمۍ نه ستومانه شوې وه ، خپله یې دژورنالیزم له مسلک سره ډېره مینه درلوده اوډېروخت یې له بیلا بیلو مجلوسره ، کارهم کړی و- بي بي ته هم معلومه وه چې په رادیوگانوکې تر معلمۍ اومجلونه معاشونه ښه وي - اکثرې رادیوگانې په ډالروکې ښه ښه معاشونه لري ، نوپه موسکه خوله یې رڼا ته ورغبرگه کړه:

-ښه . ښه ده ، پس له دې که خدای کول ډالري به اخلې ، دبریننا او جمال له سیروم نه به خلاص شو، چې په یوډالرباندې مولس وارې رتي ، خو دځینومجلو غوندې نه وي چې کیسه به دې چاپ کړه اوبیا به یې پېسې نه درکولې ، ښه ځواب یې درته پیدا کړی و، چې داخوپښتوته خدمت دی-

رڼا نوره دبي بي له بېولالوڅخه سترې شوې وه ځواب کې یې وویل :

-ښه ده مونږ خو پښتو ته هم خدمت کوو خوځیني خواران دا خدمت هم نشي کولای-

بي بي ترموز ته لاس وړاندې کړاو زیاته یې کړه:

-راوړه ، چای ، ځانته ناسته یې چای خورې ، یوازې دې همدا پېغورونه زده دي اوبسبلا وهلې یې نورې لیکوالې وگوره چې کومو ځایونو ته رسیدلي دي ، دستکولونه یې له ډالرو ډک دي ، دتا یوهمدې خبرې ته پام دی چې ماته مخ راواړوې اوځوابونه راکړې - ښه درته وایمه بیا به دې څوک وغولوي ، لکه دهغې بلې رادیو پشان- رڼا پوهېده چې بي بي بیا دگاونډي کره تللې اودصفيې موربه یې غوړونه ورډک کړي وي اویابه یې جمال که بریښنا په خوب لیدلي وي ، چې دادرديې له _ _ _ نه ، ونه باسي کله به په کراره شي ، نوڅه ماغزه به ورسره وخوري اوخبره به پسې اوږده کړي-

(۴)

رڼا دميرني له تيليفون نه خوشحاله وه اولاس په دعاوه چې خدای دې يې په دې راديوکې کاروکړي هغې انگېرله چې له بلې خوانه راديو ددې فرهنگي کارونولپاره هم مناسب ځای دی او دې کولای شول چې دراديو د کارونو ترڅنګ خپل فرهنگي چارې هم په ښه توګه پرمخ بوځي يوځل يې په زړه کې ورتېرشول چې راځه نن خپله ملګرې زرمينه هم په دې خوشحالي کې راشريکه کړم اوتيليفون به ورته وکړم خو زړه يې ، بې صبره شو تيليفون يې راواخيست اود زرمينې دکور دنمبر په دايلولوکې شوه - د زرمينې دکور نمبر يې د ايل کړ ، زنگ ولاړ مخکې له دې چې دريم زنگ لاړ شي ناڅاپه رڼا تيليفون بند کړ - خدای خبر زړه ته يې څه وروګرځېدل هغه تېره راديو يې ورپه زړه شوه چې په هغې راديوکې يې هم يوڅه کار بشپړ شوی و ، خو پوک ليکوال تره کي او شوخ شاعر هدايت هدايت يې پښې ورووهلې او همداسې يې کار نيمګړی پاتې شو- هدايت هدايت چې تردولسمه يې زد کړې کړې وې او يونيم ګوډومات کتابونه يې په خيراتي پېسو چاپ شوي و ، اود همدې کتابونوله امله يې په دې راديوکې يونيم ځای ګی نيولی و ، شاعري يې هم چندان دپام وړنه وه خوديارانې په جوړولوکې ښه پوره تکړه و ، دنجونوپه لوبولوکې يې پوره لوی لاس درلود ، د ښاردهرې ځوانې نجلۍ سره به دده دتيليفون نمبر موجود و که څه هم واده يې دمينې په اساس ترسره شوی و خوداچې پس له واده نه ولې خپلې مېرمنې ته وفادارنه وپاتې په دې باندې تراوسه څوک نپوهېدل- دهدايت هدايت يوبل خراب عادت داوچې کله به يې څوک لاس ته ورغلل بيا به يې لاس په ډنډورو ، پورې کړ بې ځايه خبرې اوتورې سپورې به يې په خوارونجونواو ښکلو مېرمنو پسې کولې ، دهدايت هدايت ددې لارې ښه انډيوال پوک ليکوال تره کی صيب و ، که څه هم تره کی تر هدايت هدايت په عمر کې مشر و خوتل په دې لاروچاروکې د هدايت هدايت صلاح کار وزير پاتې شوی و ، اودهغه په سلا او مشور به يې يو کار ترسره کاوه - کله کله خوداسې به هم وشو چې دوی دواړوبه يوځای په يوې نجلۍ پسې منډې وهلې چې کله به يوه وار ترمخه کړ بيا به يې خپل پاتې شونۍ بل ته ورکاوه ترڅوهغه پرې شخوند ووهي - تره کی به تل دهدايت هدايت په پاتې شونو شخوند واهه او وروسته به يې ورته

وروشانې ياده كړه او هغه هم هله چې ښه پوره بلانوشي به يې كړې وه - اوپه ځانونو به نه پوهېدل نوهدايت ته به يې وويل:

-هلكه پرون دې پاتې شونې راته داسې ترسترگو كېده لكه دسرو شرابو يو جام-

هدايت به په خندا كې وويل:

-څه ! غرق شې ، ټول عمر بېغمه ناست يې او ټوله خواړي پر ما وي ، خبر نه يې چې د پښتو په وطن كې دا ډول شراب څومره په گرانه لاس ته را ځي -

رڼا هدايت هدايت له ډېر پخوانه پېژانده - دخپلې شاعرۍ د لومړيو كلونونه ، له هاغه وخته چې رڼا لاپه اوم ټولگي كې وه اود شاعرۍ لومړي كلونه يې و - رڼا په ځوانۍ كې ښه وه ، بده ځواني يې نه درلوده - هدايت هدايت هم ورپسې ډېرې مندې وهلې وې خورنې ورته نيوى نه و وركړى - همداوجه وه چې هدايت به كله رڼا وليدله نوپه زړه به يې اوربل شو اوپه ببولالوبه يې لاس پورې كړ ،اوزړگى به يې ښه تش كړ ،اوس نوددوى دډلې بل لاروى پلټونكى هم په دې ابادۍ راديو كې نيغ ناست و- پلټونكى يې لكه ازغى نبغ نبغ ترسترگو كېده رڼا ځان سره وويل : لويه خدايه ! داد مردارې نالۍ چينجيان هرچېرې خواره واره دي زه به كله دلته مقرر شمه كه دامردار پلټونكى راخبر شو ، داوارې به مې هم كشتۍ په اوبوكې لاهوشي - دى هم دتره كي اوهدايت ملگرى دى په يوه جام كې يې سره څښلي - مېړنى به مې كارمخ ته كړي اوپلټونكى به پكې ډكي رامات كړي بيا دتېروارې پشان به زرمينه اووږمه به مباركۍ راكوي خوزه لامقرر نه يمهمداوجه شوه چې زرمينې ته يې له ټيليفون كولونه ډډه وكړه-

دماښام له ډوډۍ خوړلو اودماسخوتن له مانځه نه وروسته دپخواني عادت له مخې په خوب ځاى كې كله چې بي بي خپل سر په تور دستمال باندې تاړه رڼا ته يې وويل:

-وه نجلۍ ! پام كوه دنيا ډېره ظالمه ده ، څوك دې دوكه نه كړي ، په كومه بلا وانه وړې ، بيا به دې ورور اوخوړته څه وایمه هغوى به راته وايي چې دومره وړې خوهم نه وې پاتې چې نجلۍ دې په كارمجبوره كړه-

رڼا چې دتلویزیون ریموټ کنټرول یې په لاس کې نیولی واوځپل دخوښې فلم یې لېده ، موسکۍ شوه ورغبرگه یې کړه:

-نه بي بي ! دومره بې علقه هم نه یمه دچا گمان دې راباندې کړی اونه مې څوک غولولی شي - ماته وگړپال صیب وویل اوبل داچې وگړپال هم بې ځایه چاته تلیفون نه کوي ته بې ځایه زړه خوړې-

بي بي چې په خپل خوب ځای کې اوږده غزېدلې وه اوځان سره یې ایتونه تېرول درڼا په ځواب کې یې وویل:

-خوښه دې زه دې څه کوم اخرزه دې هم موریم که مې راوړې نه یې ترخپل اولاده راته کمه نه ښکارې په تاخومې بدنه دي پېرزو-

رڼا دلومړي ځل لپاره دبي بي له خولې نه په داسې مهربانه اندازکې داسې خوږې خوږې جملې واورېدې منډه یې ورواخیسته اوڅنگ ته یې ورغله ، بي بي یې په غیږه کې راتینگه کړه اوپه دواړه خواوې ښکل کړه بیایې ورغبرگه کړه:

-ماته هم دخپلې مورپشان ښکارې - ما هم ترخپلې مورکمه نه یې گڼلې ، زه خوستاپه غېږه کې رالویه شوې یمه داچې کله کله خبرې درگرځومه په دې معنی نه ده چې احترام دې نه لرمه داخوژما نازدی زه پوهیږمه چې پرتابده نه لگيږي -رڼا په ماشوم توب کې خپله مورله لاسه ورکړې وه اوبي بي یې دویمه موروه درڼا پلاردرڼا مورسره دمینې په اساس واده کړی و - بي بي دوه لونې اویوزوی درلودل چې درڼا له مورسره یې واده وکړ بیا بي بي له همنې ورځې نه قسم وکړ چې بیا به ترمرگه پورې دخپل مېړه سره په یوبالښت سرکې نږدې اوهمداسې یې هم وکړل درڼا له پېداکېدونه لاشپړمیاشتې تېرې نه وې چې په هیوادکې دکورنۍ جگړې له امله یوتوغندی درڼا دپلارپه کور ولگېده چې په پالنه کې یې درڼا موراودرڼا مېړنۍ خوږخپل ژوندله لاسه ورکړ اورڼا بي بي ته راپاتې شوه - دوه کاله مخکې درڼا پلار هم دزړه دناروغۍ له لاسه ومړ -

رڼا پلار په ډېره مينه رالويه کړه اوبې بي يې هم په تربيت کې کمې ونه کړې ، خوله رڼا سره يې لږ لږ رخه وه هغه په دې چې رڼا تل پلار تربرينا اوجماله ځانته نږدې کوله اونا زوله به يې - نوهمدا وجه وه چې رڼا سره به د بي بي په زړه کې رخه راپېدا کېده-

.....

خُم خپر کی

شریف میړني تراوسه درې ځلې له رڼا سره په تیلیفون خبرې کړې وې اودرڼا غږ خدای شته چې په میړني باندې ښه لگېدلی و . میړنی داوه ویشوکالوځلمی و اوسر کال يې دماستری ددورې وروستی کال و میړني په ژورنالیزم کې ماستري اخیستله - دماستری د دورې وروستی ازموینې ته يې لنډې شپې اوورځې پاتې وې اوده هم ورته تراوسه داسې پوره اماده گي نه وه نیولې - میړنی دخپل مور او پلاریوازنی زوی و ، تراوسه يې واده نه وکړی ، مورې يې هیله درلوده چې دماستری له اخیستو وروسته به خپل زوی ته کوژده او واده کوي - داسې واده به ورته کوي چې په ټول ولایت کې يې نوم پاتې شي . میړنی په خټه اخکزی و خولوی شوی دکنړ په خاورې باندې و- اصله کیسه خوداوه چې دمیرني موردزوی له برخې نه خدای بې برخې کړې وه ، دوه لونې يې وې چې مېړه يې دماموریت په وجې دکندهارولایت دبولک سرحدي سیمې ته بدل شو اوکپه په شا ، بولدک ته ولاړ- په کنړ کې يې ښه ځمکه اوکلاه درلوده ، یوازې یوشی يې چې په ژوند کې کم و هغه دزوی نه درلودل و - له بلې خواه نه ښځه پرې ډېره گرانه وه - ددې ترڅنگ دتربورانو دپېغورونودخلاصون لپاره هم یوڅه کول پکارو ، بولدک کې يې یوکال تېر وچې دقسمت ستوری يې راوخوت اوخدای داتوره شپه پرې رڼا کړه - یوه ورځ یونژدې ملگري يې میړنی ورته راوړ اودډېروپېسوپه بدل کې يې پرې خرڅ کړ - میړنی چې دخلوروشپوماشوم و ، دمیرني په راتگ سره دپلارژوندی نورله ناهیلو اوغمونو څخه خلاص وشمېرل شو- نودښځې په مشورې سره سم کډه په شا بېرته کنړ ته راستون شو اوپه خپل کلي کې يې اوازه گډه کړه چې خدای پاک ښه برغندې زوی ورکړی - په کلي کې يې دیگونه بارکړل ، خیراتونه يې وکړل

اوځپلو پرديوته يې ښه په مړه گېده ډوډۍ ورکړه - دانقلاب په لومړي کال باندې دکورنۍ جگړې له امله چې مېړنی لادربو کالوماشوم و، چې له خپلې کورنۍ سره پېښورته رامهاجر شو - مېړنی نورهم څو قدمه له اڅکزو اوبولک نه رالړې شو - په پېښور کې دمېړني مورته خدای بله لورهم ورپېرزوکړه -

مېړني خپلې زده کړې په پېښور کې په پاکستاني مکتبونو کې پای ته ورسولې او خپلې لورې زدکړې يې هم د پېښور په ښوونځي کې دادي ترسره کولې - په دولسم ټولگي کې و، چې پلار يې بېرته کنړ ته لاړ اود مېړني لپاره نوره هم سخته شو ه - يوه پښه يې په کنړ کې وه او بله پښه يې په پېښور کې - کنړ کې لا کال پوره نشو چې پلار يې د يوې سختې مريضۍ له امله مړ شو اومخکې له مرگ نه يې مېړني ته دا خبره روښانه کړې وه چې دی يې رضايي زوی دی - دمېړني مور او پلار ورته معلوم نه دي ، خود هغه انډيوال نوم ورته معلوم دی ، چې دی يې پرې خرڅ کړی و ، اوله مېړني سره يې دا وعده هم کړې وه چې د دولسم ټولگي له ازموينې وروسته به ورسره يو، واربولک ته ځي اوله خپل هغه ملگري سره به گوري - په هغه کال باندې ازموينه بل شاته ازموينه وه ، داسې شپې او ورځې پرې راغلې چې دمېړني په ژوند باندې يې لوی اغيزو کړ - مېړنی کله دومره په بخت بيدار و، چې خپله ورکه کورنۍ بېرته تر لاسه کړي ، کله چې له ازموينې نه راستون شو ، د پلار د فاتحې په گيلم کېښناست او پلار يې هرڅه په خپل زړه کې د خاورې زړه ته کېښته کړل -

بيا چې مېړني هرڅه کوښښ وکړ ترڅو دمورخوله خلاصه کړي اوحال ځانته معلوم کړي خومور يې ورته وچ قسم وکړ چې د ابوبلالي درواغ دي ، پلار دې په دې وروستيو کې خپل عقل له لاسه ورکړی و ، اوديوه کاله نه راپه دې خوا يې اوتې بوتې ويلې -

مېړنی هماغسې کنړی پاتې شو ، بولک نودخدای بولک و اوداڅکز و قوم هم دخدای لوی قوم و اوس نومېړني ته دخپل ځای اوتاتوبي پېدا کول اسانه کار نه برېښېده - دزوکړې کال يې هم خدای بخښلي پلار يې غلط ليکلی و، دې خبرې اوس دمېړني دځوانۍ شپې او ورځې خرابې کړې وې - تراوسه يې د زړه غوټه چاته نه وه خلاصه کړې هرمانښام به يې له ډوډۍ خوړلو څخه وروسته ټوله شپه يې دخپل مور پلار اودوستانوپه اړوند سوچونه کول - له دې

خبرې نه وروسته له مورسره يې نه لگېده اوکلي ته هم لږ لږ ته ، کوراوکلی ورته پردي پردي ښکارېده ، دې خبرې به تل زوراوه ، ورپه زړه به شوچې کله ماشوم و اوپه کوڅه کې چې به يې دکلي له نورو ماشومانوسره لوبېده اوکله کله به يې چې دکوم ماشوم سره جنگ شو او څوک به چې دده له لاسه کورته په شکايت راغلل نومور ، اوپلار به يې څومره وډباوه اوکه دوړې خورليلا چې ډېره ورانه وه څوک په شکايت راتلل نومور به يې دخپلې لورنگه کوله اوهمداراز په اخرونوکې به ده ته ترخويندو کمې اختریزې موراوپلارې ورکولې اولږه توجه به يې ورته کاوه - اوس دسينما دپردي پشان دکورنۍ هر عکس العمل يې دده مخې ته په ذهن کې تاوېده راتاوېده او تل به يې شپه په ژړا روڼه کوله ، زړه يې غوښتل چې دزړه خبره دچاسره شريکه کړي ،

اودزړه غوټه خلاصه کړي خوداسې څوک يې نه موندل چې دده زړه پرې اوبو وڅښي ،

شپږم څپرکی

ددوشنبې ورځ داگست دمیاشتي پنځه ویستمه وه - هوا اوس هم لاگرمه وه ، خلک دگرمۍ نه په کوټونوتلي و ، اوچتي پکې هم ښې مطبوطې چلېدې - دپېښورپه کوڅوکې دهرې ونې د سیوري لاندې دوه دری سپي گنگس گنگس پراته به ول ، تابه سوچ کاوه چې په دوی کې نوره دمه نشته ، دگرمۍ دزورورې جټکي دخلاصون لپاره لاډېرې ورځې پاتې وې -

رڼا دغرمې ډوډۍ خوړلې وه اودډاکټر مجاوراحمد زیارناول ((مینډه دزړه په وینه)) یې کوت ، بي بي هم نوی دماپښین لمونځ خلاص کړی و، هغې رڼا ته وویل:

—زويه زه به لږه وېده شمه ، که تلویزیون دې کوت بيايې غږ ډېر مه لوړوه چې ماښام مې دگرمۍ دلاسه ترسهاره سره سترگي نه دي ورغلي ، که بریښنا اویا جمال تیلیفون راوگر نوبه مې راوینښه کړې - جمال اوبریښنا دواړه په استرلیا کې و ، جمال واده کړی و ، دخپلې دامالورسره چې هغه له خپلې کورنۍ سره استرلیا کې اوسېده - او ، له کوژدې وروسته یې جمال هم ورغوښتی و ، اوس یې یوه لورهم درلوده اوبریښنا تراوسه پېغله وه جمال اوبریښنا یوځای نه اوسېدل ، په بیلا بیلو ښارونو کې سره اوسېدل - رڼا خپلې مورته ښه کړه اوبېرته یې خپل سوچ راټول کړ اود کتاب په لوستلو بوخته شوه - ساعت دماپښین یوه نیمه بجه وه ، د بي بي سترگې سمې سره نه وې ورغلې چې په تیلیفون باندې زنگ راغی ، رڼا سوچ وکړ چې یابه جمال وي اویا بریښنا ، بي بي ژر په خپل ځای کې نېغه کښېناسته ، رڼا هلوکړ ، له هغې ځوانه میړنی و ، درڼا له سترمښې نه بي بي پوه شوه چې دجمال اوبریښنا تیلیفون نه دی بیرته یې سرکېښود - میړني رڼا ته وویل :

—رڼا جانې ! که نن وخت لرې نویوځل به راشي چې له نژدې نه درپوټ په اړه وږغیږو ، څنگه خوښه موده ؟

-ولې نه ! زه به درشم ، دادزړه اندیښنه به مې هم خلاصه شي خوزه به تاسوڅنگه وپېژنم ؟

درڼا په دې خبرې میړنی ته خندا ورغله اویوه مستانه خندا یې وکړه اویا خپل دجامو ښه اودخپلې څېرې په اړه یې معمولي رڼا واچوله اوهمدارنگه یې درڼا نه هم ښې ترلاسه کړې ، وروسته یې سره دپېښور دیوه مشهور اومدرنه رستورانت مخې ته دلدو وعده کېښوده خومېړنی ډېر هوښیاره لک و ، اورڼا نه یې وغوښتل چې شل دقیقې وروسته باید په ټاکل شوي ځای کې حاضر وي . میړني ویل چې دشل دقیقې دیوه ښه میک اپ لپاره ډېر کم وخت دی اورڼا نه شي کولی چې په پوره سینگار راشي - په ساده ارایش سره به یې وگوري چې څنگه ده - دمیرني دوه مقصده و ، یو یې درادیولپاره راپورتره لټوله ، اوله بلې ځوانه ځان لپاره یې دکوژدنې لپاره جنۍ هم خوښه ووله - رڼا ورسره خدای پاماني وکړه ، بي بي ته یې وویل :

__زه به لاره شم اودمیرني سره به وگورم ، هغه راته وویل چې څوورځې یې ازموینوته پاتي دي اوبیا وزگارنه دی چې زما غږ بیا ثبت کړي ، له بلې خوا نه به زما اندیښنه هم خلاصه شي ، که وشو، ښه ترښه ، که نه نو، خپله معلمي خوبه په کراره زړه باندې کومه -

-تا، خوښه وویل خو، گوره جنی پام ډېر کوه ، خلک ډېر چالاکه دي، له بلې خوانه پردی وطن دی ، وروردې هم مساپردی خبرې دې ورسره زرزر خلاصې کړه اوترماښامه به مخکې کورته راځې چې جمال تيلفون ونه کړې بیا به وایې چې جنی چېرته ده ؟

رڼا خپله یوه معمولي جوړه واچوله نن یې زړه هسې خوشحاله خوشحاله کېده ، هغه مطمینه وه چې له دې ازموینې نه به په پوره ډول بریالی راوځي ، خوکه خبره پلټونکي ته ونه رسیږي - له کوره دوتوپه حال کې یې دې بی دواړه لاسونه ښکل کړل اوبیایې قران شریف هم ښکل کړ ، داپارتمان ددروازې په خوله کې یې ایت کړسي وویل اوپه خپل ځان یې چف کړه - درنا تروټگ وروسته بي بي پنځوس کلداری دندریه توگه په قران شریف کې کېښودې ترڅورڼا کامیابه شي اوپه خوشحالی کورته راشي -رڼا په زړه کې دعاگانې کوولې اوخدای خبردکوم پیر په نوم یې یو دیگ حلوا نذر په غاړه واخیست خوپه یودیگ حلواباندې یې دزړه تسلا نه کېده نو ددې مشکل دحل لپاره یې دخدای په رضا څوټوابي روژې په غاړه ونيولې - کله چې روژوته یې غاړه کېښوده نو هغه تم ځای راوړسېده چې ددې مقصدو ، نوله موترنه راکښته شوه - ښه شوه چې تم ځای زر راوړسېده که نه نو څومره نورندرونه به یې په غاړه نیولي و ، میرنی ښه سینگارکړی په خپل ځای ولاړ و ، څرنگه چې هواډېره توده وه نومیرني دخپلې تندې دमतولو لپاره ، یوگیلاس پیپسي هم اخیستې وه اوگیلاس په لاس کې درنا انتظارې ویست -رڼا له تیکسي نه کوزه شوه اودرستورانت مخې ته ولاړوسړیوکې یې دمیرني دښو مطابق دځوان په لټه کې شوه ، دسترگوپه رپ کې یې په میرني نظر ولگېده ، مخامخ ورغله سلام یې وکړ :

__تاسو! میرني ؟

-تاسو! رڼا ؟

-هوسلام څنگه ياست ؟

دميرني خوله نوره له خوشحالي، نه راټولېده - درنا حسن اومدرن توب دهغه له سوچ نه وچته خبره وه - ميرني چې درنا سوراوسپين مخ ته کتل اودهغې دخبروانداز ته يې پام کاوه نوځان سره يې ويل چې ياره داخوبه کومه كفاره نه وي داسې حسن خوپه افغانانو کې نشته - ميرني چې دومره کاله يې ځان دنجلۍ پشان ساتلی و، اودپوهنتون ډېرو نجونو ځانونه پرې سترې کړي وو، نن يې دسترگو په رپ کې ځان وبايله . اوس رڼا ته مخامخ درستورانت په چوکۍ ناست و، صرف اوصرف يې درنا خبرو اودهغې په لاسونوباندې خبرو ته توجه وه ، او کتل يې چې دانازکې ښکلې نرۍ نرۍ گوتې څنگه په هنرمندۍ په هواکې خوځيږي اوڅه وخت به وي چې يوځلې يې په خپلوگوتوکې راتينگې کړي ، اوپه مازې تاوولوسره ، درنا له خولې نه دنازه ډکې چيغې واورې- بيايې سوچ کاوه کاشکي مې لکه مڼه غوندې نيمه خوړلې وای اونيمه مې جيب ته اچولې وای - درنا ترسترگوهم ميرني ځلېده، راځلېده - دميرني خوله ، اوپه ښايسته خولې باندې موسکا درنا واريارخطاکړی و، غوښتل يې چې دبنگړيوالې غوندې چې کله کله پردې راټوپ کوي اوپه خپلونوکانو درنا گوتې لږ څه خوږوي ، هماغسې دې دا هم پرميرني يووار ټوپ کړی ، اوخپل دواړه لاسونه دميرني ترغاړې اميل کړي - نوروادميرني نه دصبرکاسه ماته شوه، رڼا ته يې وويل :

-څومره ښايسته يې دکپارلوري !

رڼا نوره هغه مغروره نجلۍ نه وه پاتې هرڅه يې بايللي ښکارېدل ميرني ته يې ورغبرگه کړه :

--ځانته دې شاله پام شوی نه دی ؟

درنا له دې ځواب سره ميرني په زړه کې خفه غوندې شو، سوچ بېوکړ : نه چې جنۍ مې په دې خبره خفه کړې نه وي ، زه خوتراوسه دومره ورسره ازادهم نه يم ، ځان ته غوسه و، چې ولې يې رڼا ته دومره نژدې خبره وکړه - بيا يې ځان سره فيصله وکړه راځه چې ورنه بخښنه و غواړمه - خوله دې کارنه تېر شو- يوډول غرورپې مخې ته ودرېده ، زړه کې يې وويل څه هرڅه چې وشول باد اباد رڼا هم خپله پريکړه کړې وه - له يوې لوري خوپه خپله نازولې نجلۍ وه اودنخرونه ډکه خو اوس دميرني دزړه رابښکون لپاره يې يوپاونخړې اونازونه نورهم له ځان سره مل کړل -

ميرني که څه هم په پېښور کې رالوی شوی و خوساده پښتون کلیوال هلک و، درنا هره نخره اونازبه یې نېغه دتېرې چرې پشان په زړه ورننوت - اوس له هغودواړونه راپور اوراپوتري هېره وه، له خواړه مجلس اودسپوټلوله څښلونه وروسته دواړه له رستوران نه راووتل - ميرني نه غوښتل چې رڼا دې داسې زروړڅخه جلاشي ددې لپاره چې لږنوره هم ورسره پاتې شي نوله رڼا نه یې په ډېر ادب سره وغوښتل چې ترصدربازاره پورې ورسره لاړه شي - هلته یې ديوکتابتون نوم ورته واخيست چې کاريې ورکې درلود - رڼا هم پرته له کومې نخرې نه دميرني ست ومانه اودواړه په تیکسي کې سره څنگ په څنگ کېناستل - درنا اوميرني په منځ کې ديوې لېشتې ځای فاصله وه - که دميرني په زړه وای نودسترگود رپ سره به یې دا واټن لرې کړې وای ، خوارمان یې کاوه چې داواټن به کله اوڅنگه ختمیږي -

ميرني دکتابتون نه داردوژبې ديو ښه شاعروصی شاه یوه شعري مجموعه واخيسته اودواړه دصدرجاني کون رستوران ته لاړل اوس دواړه مخامخ یوبل ته سره ناست ول - ميرني کتاب رڼا ته ډالۍ کړ - ټوله ورځ یې تېره کړه، مابښام وچې دیوبل نه سره جلا شول - ميرني خوغوښتل چې رڼا دې ورسره دماښام ډوډۍ هم په کوم هوټل کې وخوري خون یې اوله ورځ وه جنې یې دومره نه تنگوله که نو بیا هرڅه گډوډېدل - دبیا لیدوپه هیله ميرني رڼا له کورسره نژدې تم ځای کې له تیکسي نه کوزه کړه - رڼا په ځان نپوهېده چې په هواروانه ده اوکه په ځمکه - اوس ددې دواړوتوپیر ورته گران و په خوشحالی سره کورته راغله بي بي چې لیدل ، جنۍ ډېره خوشحاله بریښي نوځان سره یې سوچ کاوه نه چې خدای یې سوال زرمڼلی اورڼا لاړه په ډالروکې مقررې شوه - په ورین تندي درنا خواته راغله وې ویل :

__څنگه شو کاردې زویه ! که خدای کول خوشحاله ښکاري ؟

درنا اوس پام شو چې داخودراديو، سرخوړلې لپاره تللې وه، داڅه لوبه پرې وشوه - هغه دخلکوڅېره چې وایي (مالېرلې وې غلا ته ، خوته لاړې مشغولاته) دې خوپه ټوله ورځ کې له ميرني سره دراديوپوه خبره هم ونه کړه اوس ابۍ مېرې ته څه ځواب ووايي ، خوځان یې له لاسه ورنه کړ ورغبرگه یې کړه :

-ومې لیده انشالله که خدای کول نودا کار به مې وشي -

-ولې تراوسه نه دی شوی؟ دا ټوله ورځ دې تېره کړه او اوس وایې چې وبه شي.....

-گوره بي بي! ته فکر کوې چې هر کار د اوږو زغاله ده چې په تناره به يې وو هي او پاستی به ترې راوباسې، هرڅه

يو وخت غواړي نن مې دراديو، دیوه راپور په اړه خبره ورسره وکړه هغه راته وویل چې سباته به راشې چې په مني

دیسک باندې کاردرته وښایم اوبیا به چېرې لاره شي یوراپور به جوړ کړې چې رادیو ته یې ولیږمه -

رڼا په ښې هنرمندی سره بي بي وغولوله اوځان یې له لوی شر نه خلاص کړ -

.....ډ

اوم څپر کی

داگست شپږ ویشتمه وه - دمیرني سره دپرون دملقات نه وروسته رڼا ته ژوند بدل بدل ښکارېده یوازېتوب ،

خپگان ، زړه تنگوالی اوهرڅه ورڅخه لري تللي و- ټوله شپه یې دمیرني په سوچونوکې روڼه کړې وه - له تورې

بنگريوالې سره لوبېدلو هم خوندورکاوه - هغه به راغله اوددې په پښوبه یې غاړه اومخ موبل - رڼا له بي بي نه په

پټه بنگريوالې ته له یخچال نه غوښه راواخیسته او هغې ته یې واچوله، ترڅو خپلې کولمې پرې غوړې کړي - اوس رڼا

نه، له پلټونکي نه وېرېده اونه د هدایت هدایت اوتره کي نه ، هغه پوره غونډه موندې په میرني باندې مینه شوې

وه- له ماښام نه راپه دې خوا په دې سوچ کې وه چې په کومونځرو اونازونو میرنی له پښونه واچوي- اوشریف

(میرنی) په شریف (لیونی) باندې بدل کړي - دسهار ترنېهوبجوپورې یې انتظار وویست ترڅومیرنی ورته تیلیفون

وکړي خوله بده چانس وایې که له نیکه چانسه خوهغه تیلیفون ونه کړ - وروسته درڼا حوصله تمامه شوه په دې

سوچ کې شوه نه چې میرنی لار، لیونی شو- نه چې ورنه هېره شوم که څنگه؟ رڼا مخکې له دې چې میرنی لیونی

کړي خپله لیونی شوې وه - نه په غروړپسې گرځېده اونه یې خپل نوم اوځواني ته پام و - دتیلیفون غوړی یې

راواخيسته اوميرني ته يې تيليفون وکړ - درنا لپاره داموقعه ښه مناسبه وه چې بي بي په کورکې نه وه - بازارته په ترکاری پسې تللې وه نورنا کولی شول چې دزړه له اخلاصه نه دميرني سره مجلس وکړي - موبایل ته يې زنگ ولاړ - څرنگه چې دپوهنتون درختي مياشت وه اوپه دې مياشتوکې به ډېر دليليې هلکان په رختي خپلوکورونو اوکليوته تللي و ، اوځني هلکان بيا دخپلوکارونولپاره په ليليې کې پاتې وو ، چې په دې قطارکې ميرنی هم حسابيده - ولې چې هغه اوس اوس په ابادۍ راديوکې مقررشوی و ، نوپه دې شپو کې دميرني په شول ټول هلکان ترناوخته پورې وېښ پاتې کېدل او بيا به سهار ناوخته له خوبه پاڅېدل - ميرنی هم تراوسه له خوبه نه وپاڅېدلی - هغه په موبایل باندې نمبرته وکتل نمبريې وپيژانده له خوشحالي نه دخپل دليليې په چپرکت باندې په ټوپونوشو -

-هلو.....

-سلام مېړنيه!

-سلام رڼا جانې ! څنگه يې ؟ پرون ماښام خوپه خيرسره کورته ورسېدې غوښتل مې چې ماښام دې پوښتنه وکړمه خو.....

-مننه په خبرورسېدمه ته څنگه يې ؟

-مننه ښه يم خپل حال وايه-

-ماويل چې مزاحمت ونه کړمه ؟

-نه نه ، داڅه وايې رڼا زه خوټول.....

له ډېرخوړ مجلس نه وروسته ميرني زړه نازړه له رڼا نه غوښتنه وکړه ترڅوورسره وگوري اودراديوپه اړه سره وغږيږي رڼا خوهمدغه ساعت يې له خدايه غوښت نوله نخږې نه يې کارواخيست اودپروني ورځې له گرمۍ نه يې سروټکاوه خونن ميرني ورسره وعده وکړه چې نن به سره دپېښور په کانتينټال کې سره وگوري اوهلته به ډېرې شېبې په ارامه له يوبل سره وگوري ولې چې هغه ځای مناسب اوسوړ و-

رڼا هم داموقعه له لاسه نه ورکوله مخکې له دې چې بي بي راشي له کوره ووته اوبې بي ته يې يوه وړه پرزه دتيليفون دمیزله پاسه کېښوده - نن يې په پرزه کې ليکلي وچې دښوونځي ديوضروري کارلپاره دوږمې دوی کره لاره- دوږمې کورې په دې ليکلی وچې هغوی له يوې خوا تيليفون نه درلوده اوله بلې خوانه يې کوربي بي ته نه ومعلوم - اوس رڼا ته داسې ښکايده که خدای کوول ښه يې ویشتلې ده- په بېغمه زړه له کوره ووتله - دبي بي لپاره يې په دې پلمه وکړه نه چې بيا به يې سباته نه پرېږدې په دې خوشحالی چې نن به ټوله ورځ له مېرني سره دباندي په چکر وهلوتهږه کړي-

په خپل ټاکلي وخت دکانتینتال مخې ته ورسېده خومېرني تررڼا مخکې راغلی و، هغه نه غوښتل چې رڼا دې انتظارکې وساتي - هغوی دواړه يوبل ته مخامخ دکانتینتال په ساړه سالون کې ناست ول - رڼا نن له ځانه سره خپله مخصوصه دوسيه وړې وه په دې دوسيه کې رڼا خپلې هغه کيسې اوشعرونه چې په بيلابيلومجلوکې خپاره شوي وو راټول کړي وو ، نوخپله دوسيه يې خلاصه کړې وه اودهرې کيسې په اړه دمېرني سره غږيدله - اومېرني هم خپله دشعرونو وړه کتابچه له خپل خبريالۍ بېک نه راوويسته اوخپل يويوغزل يې لوست اورڼا په مينه مينه ورته غوږ نيولی و خومېرني ته اوس درڼا ليکنې دومره دارزښت وړنه ښکارېدې - کاشکې چې يې درڼا يوه يوه کيسه له نظره تېرولای- خدای که يې يوځل هم دخدای درضالپاره هم يوه کرښه ويلي وي هسې يې سرښوراوه -رڼا دتېر ماښام کيسه ورته تېره کړه اوغوښتنه يې ترې وکړه چې پرون خومې مور وغولوله خو هغه داسې دهوښيارې لورده کومه دې خوا خوا ښځه نه ده- د دواړو دنياوو علم ورسره دی، نن به زما غږ ثبت کړې که نه نو هسې مېره ابۍ ده بيا به مې په کورکې نه پرېږدي-

-خیردی زه هم همداغواړمه چې ماته هم پلمه جوړه شي او بې ښې اوبدې به راشې-

--ښه ! داسې دخلکولونې درته ارزانې ښکاره شوې ؟

مېرني له خپل بېک نه مني ډيسک راوويست اودمیزدپاسه يې کېښود، موسکي شو بيا يې زياته کړه:

- گرانې! گوره زه خويوسيمه ايزخبريال يم- دامني ډيسک زما ټوله استديو ده- اودلته زمونږ راديوکوم دفترهم نه لري اوس دايولوی سالون دی- که دې زه اوازثبت کړمه نودخلکوشورهم پکې راځي اودا نری نری موزیک هم چې دلته په سالون کې غږیږي- نوداسې ځای به وټاکو چې خاموشي وي- زه خپل رپوټونه خوخلپې لیلې کې ثبته ووم- رڼا ته دې بي دپوښتونانديښنه په زړه کې وه نوو رته يې وويل:

-گوره زه پوهیږم دنن خبره سباته اوږدوې که داکارونشو بيا به.....

د رڼا سپين لاس چې دمیز له پاسه يې ايښی و اوپه بل لاس يې خپله زنه تکیه کړې وه میړني خپل لاس اوږد کړ اودرڼا په لاس يې کېښود اودهغې لاس ته يې فشارورکړ- رڼا له شرم نه خپلې سترگې ښکته کړې اوتکه سره شوه- دادکرنټ يوه جټکه وه چې دلومړي ځل لپاره رڼا ته ورسېده اومیړني په عاشقانه انداز سره ورته وويل :

-ته سوچ مه کوه الله دې خيرکړي هرڅه به وشي ته مه خفه کيږه-

اوس میړني غوښتل چې رڼا ته په پوره صداقت سره اعتراف وکړي چې په هغې مين دی اوغواړي يې چې دتل لپاره خپله کړي -اوس میړني نه غوښتل چې رڼا دې په راديوکې خبرياله شي- دهغه دزړه غوښتنه خوداوه چې پس له دې رڼا دهغه دزړه خبريالي دې په غاړه واخلي چې هم خرما ده اوهم ثواب-

رڼا دپلټونکي په اړه ورته وويل اوتوله کيسه يې ورته وکړه اوهمداراز دهدايت هدايت اوتره کي په اړه چې ددې پښه يې څنگه په هغې بلې راديوکې ووهله - اوس نومیرني ته خدای هسې ورکړې وه چې په کومه بانه باندې يې درڼا دمقرری نه انکاروکړي- درڼا په دې خبرو اوس هغه په زړه کې گوړې ماتولې اوځان سره يې ويل بس الله مهربانه باچادی زما خوځبرياله نه وه پکار زما مرستياله پکاروه دژوند مرستياله - میړني له هوشیاری نه کارواخيست اودرڼا په خبرويې ځان هيڅ پوی نه کړاو وې ويل :

-گوره رڼا پلټونکی به خپل کارکوي ته دراديو ضرورت يې اوراديو به تارومرو نیسي - خودسبالپاره به يورپوت جوړکړې -موضوع به زه درکړمه په پېښورکې دښځینوو خپرونو روان حالت باندې به يوراږور جوړکړې اوزه به په

یومناسب خای کې درته ثبت کړمه - رڼا هم ورسره ومنله - رڼا خوشحاله شوه چې دکارسرخوراووت - په رڼا ډېروځوانانوزره بایلی و اوډېروپې دخپلولو خوبونه لیدل - خودلته بیا دمیرني طالع پرځای وې چې رڼا یې له پښواچولې وه- ترمیرني رڼا دمیرني ډېره غوښتونکې وه- دمیرني درقیبانوله ډلې یوهم

(ناني) و ناني هم هغه ځوان شاعرو چې دطالبانو په دوره کې یې ښه پرمختګ وکړ اوله طالبانوسره به تل گرځېده طالبان دې هم خدای لري ناني به یې ښه نازاوه - دنازولي ناني روزگار دطالبانو له سقوط څخه وروسته بیا خراب شو او پېښورته راغی -خو تېر عمر یې رڼا ته ښه معلوم واوس یې ځان رڼا ته مخکې مخکې کاوه غوښتل یې چې رڼا خپله کړي رڼا کله غوښتل دداسې شاعرسره دې واده وکړي چې ټوله ځواني کې یې دطالبانو خدمت گزاري کړې وې که څه هم په ځوانۍ ښه ویدنه و- رڼا خبره په ناني راواړوله اوښه یې پرې وخنډل میرني رڼا ته وویل:

-گوره! که کومه ورځ دې ناني تاله ماسره په کوم محفل کې وويني نوغریب به سم اورواخلي- دکوپارلورې! دکوپارلورې اویا داسمان بچیه دا هغه اصطلاح گانې وې چې میرني به خپلو خوږو اونا زولوانډیوالانوته استعمالولې-

مازیگر راروان و اودوی دواړه خپه خپه ول اوس دواړونه غوښتل چې له یوبل نه سره بیل شي خوپه کورکې بي بي لکه ناسته وه اوچمچه مارغوندې یې سربسوراوه چې جنۍ نن څنگه په خپل سر دوږمې کره تللې ده له یوبل نه یې خدای پاماني واخیسته خوپه دې هیله چې سبابه بیاگوري له یوبل سره- اوس رڼا دکوپره لارې دبي بي دغولولولپاره زړه کې پلانونه جوړل چې په کومه پلمه ځان ورڅخه خلاص کړي.

اتم خپرکی

درڼا له لېدلو وروسته دمیرني نه خوب اوکرار نورتللی و- نه یې په بولدک پسې سوچونه کول اونه یې دکنړ اوکنړیانوغم ورسره و - شپه اوورځ یې درڼا سوچونه ورسره مله شوي وو- دورځې خوبه یې رڼا ولېدله اویاخو به یې

په تیلیفون کې ورسره خبرې وکړې خوشگړوېې بلکل کارور خراب کړی و- اوس داغم ورسره و چې څنگه مېړنی شي اورنیا ترلاسه کړي هغه ته معلومه وه چې داجونکی په کومه طریقه دهلکانو زړونه ترلاسه کوي چې ښه یې دزړه په غم اخته کړي نوبیا وروسته په خپله کراره دخیر په غونډۍ کیني اوخپل سیلونه کوي- تېر مازیگر و چې خپلې لیلې ته راوړسېده اودرنیا لپاره یې هم اندېښنه وه چې بی بی ورته غوسه شوي نه وي - جنی خودتگ په وخت کې ډېره وارخطا ښکارېده ، که څه هم رڼا ته یې دخدای په امانی په وخت کې ویلي وو چې ورسېده نوخامخا به ورته تیلیفون کوي ترڅودده زړه راټول شي-

مېړنی په لیلیه کې درنیا دتیلیفون دراتلوپه انتظار کې په خپل چپرکت کې اوږدغزېدلی و ، درنیا یوه یوه نڅره به یې ترسترگوشوه یو،واربه یې په ټول بدن باندې یخني راننوته، په همدې خیال پلونوکې وو چې په موبایل باندې زنگ راغی - دخیالونولړۍ یې دزنگ په راتلو سره وشلېده، په دې خوشحالی کې چې بیا به درنیا غږ واوري په ډېره مینه یې وویل:

-هلو

-هلو مېړنی یې ؟

-بلې مهرباني وکړی تاسو ؟

__بلې ! زه لاوری له رادیونه خبرې کوم څنگه خپریت خوه وي ، دادوه ورځې دومره سترې پېښې په پېښور کې وشوې خوتاسوېې راپورنه دی راکړی ؟

-پېښې؟؟ ؟ لاړوی صیب ولا زه خوڅېرنه یمه....

-ولې تاسوپه پېښورنه یاست څه ؟

-نه داسې نه ده خومورمې.....

-ولې مور خو به دې د را ډیو مخالفه نه وي ؟

-نه والله مخالفه يې خو نه ده ، مريضه ده.....

دراډيودمشر لاروي تيليفون مېړنی هک پک په ځای کېناوه- مېړني بله لاره نه درلوده مجبور شو چې په يوه ترپ کې بې خپله مور دغواپه لغته په تشي باندې ووهله او په پنځو دقيقو کې يې دهغې تشی يې ورته له منځه يووړ، بيا يې ژرپېښورته راوړسوله ، دکمپلکس دروغتون دډاکترانوله مشورې وروسته يې دادی اسلام اباد روغتون کې يې بستري کړه او له لاروي نه يې دپنځو ورځونوړه رخصتي هم ترلاسه کړه - که يې داسې نه وای کړې نومشر څه خبرو چې خبريال يې په دې دوه ورځو کې دنويو گلونو په تماشي سرشوی چې نه له ځانه خبردی اونه له جهانې - مېړني که لاروي ته داپلمه نه وای کړې نوخبره تللې وه ډنډوره شوې به وه-

ترڅو دمېړني سوچ په ځای کېده اودلاروي دتيليفون وېره يې له زړه نه وته دماښام بانگونه شوي وو- دخپل دغم دغلطولو لپاره يې له پلاره ورته پاتې زوړ ټيپ چې عمر يې کابو سلوکالويا سلولسو ته رسېده او ايله په مټکي يې فيته غږوله دليلا سياموی غم يارنه داری دسندرې فيته يې ورواچوله- داتيپ دومره قران وهلی و، ترڅو چې دوه يادري سوکه به يې په تندي ونه خوړل غږېده به نه - پس له دوه سوکانو ټيپ په غږېداشو - مېړني دليلا سياموی دسندرې په اورېدو نورهم دخپلې ليلا په سوچ کې شو اودرنا خبره يې دچرې پشان په زړه ورننوته اوراوتنه چې ويل يې:

-الله دې نن خير راپېښوي هسې بلا په کور کې نه وه چې زه راووتمه اوس به دچمچه مارپشان لکه ناسته وي اوژبه به راته چيچي - نوريې نوطاقت نه راته راډيوخويې په بلاوو هله غم يې پنځه ورځې نورهم له سره لرې کړ خودرنا غم خويې چېرې لرې کاوه دپتنگ پشان چې څومره سوځېده هومره خوشحالهېده - زړه نازړه يې دخپل موبایل نه درنا دکورنمبر ډایل کړ- زنگونه ولاړل خوجاغوري نه پورته کوله، زړه کې يې راتېر شول نه چې بي بي زما سياموی جانه له وينتانو نه وي نيولي - سبا يې چېرې گنجی راونه لېرې موبایل يې بند شو زړه يې نورهم وارخطاشو بيا يې نمبر ډایل کړ ، دوه درې زنگه لاړل او ، اواز راغی:

-الو الو

-الوالو خدای دې ورک که ولې خبرې نه کوي ؟

په داسې حال کې چې غږ يې دلاروي صيب ترغږ هم تاثيرناکه واودميرني پښې ناڅاپه په رپرېداشوې څنگه چې
ساه يې شاته شاته کېده خوډېر يې ځان ته جرت ورکړ:

-مورې سلام...

-والیکم سلام زويه څوک يې ؟

-مورې ميرنی يمه تاسوڅنگه يئ ؟

-خير يوسې، ته څنگه يې موردې ښه ده ورونه خويندې پلاردې.....

ميرنی په خبره ورسېدو چې ليلاجانه يې دمور سره دومره دده په اړه نه ده غږېدلې، نوزړه ته يې دمه ورغله غاړه
يې تازه کړه:

-شکر ښه دي هغوی په کلي کې دي...

-وئ ! زويه نوته مساپريې الله دې دماله زوی سره وساته-

-رڼا جانه شته ؟

-اوه زويه خدای دې ورکه کي ټوله ورځ يې بلاوهلې دملگرې کره تېره کړې، زه نه وم کنه نو راديوت ته مې درلېږله
اوس ديگی کوي -زه به يې راوغواړمه-

-هلوسلام ميرنی صيب څنگه يې ؟

-ښه ټوله ورځ دې له وږمې کره تېره کړه زه به درسره گورمه-

رڼا په کړس کړس وخنډل-

-څه وکړمه ډېره راباندې گرانه ده څه نشم وېلی....

میرنی هم درنا همدې ځواب ته منتظر و ، په تیلیفون کې یې درنا احوال واخیست اودلاروي دتیلیفون په اړه یې هم ورته وویل اوتوله کیسه یې ورته تېره کړه چې خپله موریې درنا له سره جارکړې اوپنځه ورځې نورې هم درنا لپاره رخصت اخیستی دی- دواړو ښه دیوبل سره وخنډل، نورنوپه موبایل کې کارت خلاص شو، مخکې له دې چې له رنا سره خدای په امانې وکړي تیلیفون بندشو، خودخدای په امانۍ په پلمه رنا ورته زنگ وواځه - میرني رنا نه پوښتنه وکړه چې دبی بي غږ نن بل شانې و نه چې ناروغه ده هغې وخنډل نه ناروغه نه ده دادوه ورځې کیږي چې ژامه یې دگرۍ له وجې شورېدلې اوخپل جوړه کړې ژامه نه اچوي په دې چې نوره بي بي پرې شكي نشي نوتیلیفون یې سره بندکړ- رنا ټوله شپه وینښه تېره کړه - گرمي یې پلمه کړه یوه سوژه یې په ذهن کې راتاوه شوه پاڅېده اولنډه کیسه یې ولیکله ، سهاردسباناری نه وروسته دخپل زوړ کوچني ټیپ په لټه کې شوه چې کله کله به یې کومې مجلې ته فیچر جوړاوه، نوخپل ټیپ نه به یې کاراخیسته- ټیپ یې دجاموپه الماری کې دجامولاندې شوی و، ښه شېبه ورپسې سرگردانه شوه ، وروسته یې راپېداکړ- اول یې چک کړ چې کارکوي که نه، وروسته چې مطمینه شوه نوخپله ډایري یې راواخیسته _ تیلیفون ته کېناسته ، دهغومجلو اوورځ پانودفترنوته یې تیلیفونونه وکړل کوم چې دافغانستان دښځولپاره خپرونې کوي- ډېرې خبرې یې دخپل راپورلپاره راواخیستې بي بي لیدل چې جنۍ غریبه په خپل کارلگیا ده نوزړه یې پرې وسوځېده لاړه پخلنځي ته دغرمې لپاره یې خپله تیاری ونیوه - رنا خپل سکریپټ ولیکه، څوڅو وارې یې ولیکه ترڅویوېې خوښ شو اوبیا یې په لوړاوازه کوټه کې چې قدم مرش یې هم کاوه و لوسته، دغرمې دډوډۍ په وخت یې بي بي ته وویل:

-ښه به نه وي چې یوځل میرني ته زنگ ووهمه اوداخپل سکریپټ ورته ولولمه بیابه یې ثبت کړمه-

-او ښه وايې، بیا به درته ووايي چې کوم ځای یې خراب دی هغه به سم کړي...

-خراب خونه دی دادمیرني غوندې خبریالان چې دي زه لس دانې دخپل دستکول په کونج کې گرځومه هسې مې

طالع خرابې دي-

-ښه ښه لويه سې، دومره توده يې مه خوره، لږه گوزاره كوه، په هرچا دې بي گمان مه كوه خلك دې څه پروالري هرڅه يې چې درته ويلې هغه منه چې مقررې شې، په خپله ملامته يې ژبه دې خرابه ده پر پر غږېږې، بيا ژاړې چې خلك مې پښه وهي-

رڼا په مېرني په دې پروانه ساتله اوځان يې مستغني ښكاره كاوه چې بي بي پرې پويه نشي كنه نو بيا ديوه تيليفون كاردې چې جمال ته به يې وكړي - تردوډۍ وروسته يې په ډاډه زړه چې دې بي محترمې نه يې اجازه هم اخيستې وه مېرني ته تيليفون وكړ، مېرني په تيليفون كې په گيلو رڼا ته خوله خلاصه كړې وه اودټولې شپې دبېقرارۍ كيسه يې ورته كوله دخپل ليونتوب حال يې هم ورته وويلو خودرڼا بي بي ته پام شو چې دجای نماز په سر ناسته ده خپله دعايې اوږده كړې او ټول پام يې ددې خبروته دی - زړې خبره واړوله او وې ويل:

-بي بي مې هم همدااوس په جای نمازناسته ده اوماته دعاگانې كوي چې كاميا به شمه-

دانويوشفرو چې مېرني ته يې ورساوه چې دريم گړی موجوددی، پام كوه- وروسته يې سكريپټ ورته ولوست مېرني هم ورته دسكريپټ تعريف وكړاو ورته يې وويل چې سم دی- ثبت يې كړه اوقسمونه يې ورواچول چې نن ورځ خويې په ډغر ه ووهله څلورورځې درختۍ ورته پاتې دي سبابه ضرورله ده سره گوري دسهارنه به چې يې دهماغه لومړي ورځې رستورانته مخې ته سره وعده كېښوده -له تيليفون له بندولو وروسته بي بي له رڼا نه وپوښتل:

-زويه دا مېرني واده لري اوكه يې نه لري؟

-زه څه پوهيږم ترش پرس هلک دی سړي سره سمې خبرې هم نه كوي-

-ولې له ما سره خوبگيا په تيليفون كې داسې غريب نرم لگيا و-

-ته يې څه كوي نه چې كومه لوردې وركوې چې داسې يې پوښتنه كوي چندان شی خونه دی-

-نه هسې مې زړه كې اندېښنه راپېداشوه- زما لورانې خوزما په خوله پورې خاندې كله زما خوښې ته گوري هرڅه چې يې زړه وغواړي هغه كوي-

-ښه نوستاپه خوله وکو دابا پشان به سپری راته وگورې-

-ولې په ابا دې څه شوي و، والله که یې دپښو خاورې یې پېداشي-

-ولې تاته څه بیوفانه و، بله یې درباندي ونه کړه-

-ښه یې وکړل قسمت به یې و-

درېا عادت و کله کله به یې بي بي خوروله وروسته به یې بیا راپخلا کړه اوس هم څنگ ته یې ورغله غیر ه کې یې راتینگه کړه اوښکل یې کړه او ورته یې وویل راځه چې اوس دخپلې مقرري په خوشحالي کې چې گوندې مقررې شمه دناران پارک ته په چکر لار شو-

دبي بي هم زړه تنگ شوی و، دوی به اکثر مازیگر دپېښور پارکونوته په چکر تلل او هلته به بي بي اکثر دنورو افغان کډوالو کورنیوسره چې په سیل به پارک ته راغلي وو مجلس او خبرې کولې-

نهم خپرکی

رېا په خپل رپوټ باندې ډېر ه خواري کړې وه - ان دومره چې له ناني به یې تش په سلام هم ښه نه راته په دې چې هغه ډېر وخت دطالبانو غورمال پاتې شوی و، هرڅوک چې به دطالبانو طرفدارو اویا به یې د هغوی غوره مالي کوله نو درېا به ورسره ورانه وه ولې چې طالبان دښخو په وړاندې سخت دریځه خلک وو- نن یې دخپل رپوټ لپاره خوځلې ناني ته ټیلیفون کړی و اودښخودادارو دټیلیفونونمبرې یې ترې را اخیستې وې، خونانۍ نن په زړه کې سره اوشنه باغونه کرل او سوچ یې کاوه چې جنۍ راغله نوره رامه شوه- ناني ته ځان نن ډېر مهم ښکاره شو، له رېا نه یې پوښتلي وو چې په دې نمرباندې څه کوي رېا ورته په ځواب کې ويلي وو (داهغه ډول دی چې

غېر به یې وروسته واورې) رېا خپلې مقرري ته سره اوشنه خوبونه لېدل - دپلټونکي وېره یې هم له زړه نه وتلې وه که څه هم پلټونکی هدایت هدایت غوندې شله سپری نه و، ترهغه یوڅه هوښیاراوپه خبره پوی سپری و، کله چې

وې لیدل چې رڼادانځر گل پشان ده نو ځان یې له بې ځایه کړاونه خلاص کړ او رڼا ته به یې په خوله څه نه ویل اونه به یې د هدایت هدایت غوندې په ببولو عادت وو - خو په زړه کې یې ژوره کینه تراوسه هم له رڼاسره پاتې وه -

دا گسټ اته ویشتمه وه دمېرني ازموینې ته درې ورځې پاتې وې د پوهنتون هلکانو ټولو دخپلوازموینولپاره پوره پوره تیاری نیولی و ، اودپوهنتون په هرگوت کې به دبوټودسیورولاندې محصلین ناست ول اوخپل سبقونه به یې ویل خومېرني سرې سترگې پاچا گرځېده ، نه دازموینې خیال ورسره و ، نه دکلي کنړ اوکورنۍ غم اونه دراديو دخبريالی غم - غم ټول درنا و چې له دنیا نه یې ویستلی و- دمېرني دکوټې انډیوال مجاهد شاه چې په کلاس کې یې هم وریوځای و ، نوی دې دوو رځوکې له کلي نه راغلی و ، هغه دسوات ددير دسیمې نه و ، اوس مجاهد ته میړنی بدل بدل ښکارېده ، هغه به تل له مینې میړني ته ماما غږ کاوه - یوه شپه خوږې څه ونه ویل دویمه شپه یې چې دماما بیقراري ولېده نوپه سړي شک برشو - غلي یې له مېرني نه وپوښتل:

-ماماجي څه چل شوی دی هن دادوه ورځې چې زه راغلی یم په موبایل دې چې زنگونه راځي یا ما له کوټې نه بهر اوباسې اویاخپله بهرځې- پارچې راروانې دي پارچې ، فاینل ایر دی چې فیل نشې-

-څه مړه که خدای کول گورې به یې چې بندل بندل پارچې به تورم ،

-دخان زرین غوندې نشي چې پور فیس ته به یې ویل معلم صیب ماته یې په پښتو واپوه کنه نو زه لارمه دخدای په امان-

-پنځه واړه گوتې یوشان نه دي-

میړنی چې اېښې ته مخامخ ولاړو خپل وینښتان یې سم کړل اوخپل بیک یې په اوږه کړ اودومره یې ورته وویل:

-مړه زه ځمه چې ماني دې راته سترگې په لاره ده-

ددې خبرې په اورېدومجاهد له ځایه پاڅېده اوپه کوټه کې یې څرخونه وخوړل، تاو راتاوشو-

-زنده باد ، زنده باد ، ماما داسې وایه !

-اوکنه داخوبه منې یار

رڼا اومیرني دواړه ارمی استیدیوم ته لارل او هلته دورځې له خوا به اکثر دخلکو پېروبارکم و نودرڼا په اند هغه ځای دهغې دراپورلپاره مناسب ځای و- میرني کله په دې وروڅېرو خپله رڼا خپه کوله ، وې لیدل چې جنۍ ډېره بیقراره ده نو خپل مینې ډیسک یې له بیکه راوویست ، هغه په دې پوهیده چې دموټرو شور هم پکې راځي خوڅه یې ونه ویل ، په دې چې هغه کله داراپور رادیو ته لیږه - میرني دهغې غږ دخپل ځان لپاره په فلاپی کې اخیسته ترڅو مابښام مابښام یې په لیلیه کې چې ځانته وي اوري به یې اوخپله مشغولا به پرې کوي -

رڼا هم ډېره خوشحاله وه چې غږ یې میرني ورته ثبت کړ ، یوه مسته جانانه خندانه پس یې میرني ته داتپه واوروله :

-ملنگه دوه گټې دې وکړې

یو دې خیرتول کړو بل دې وکړل دیدنونه

-داڅنگه ځان ښایې اوکه ماته اشاره کوې ؟

-دواړو ته مې اشاره ده - دواړه په یوې کشتۍ کې سواره یو- گوره هم به مې ځان په رادیو کې مقررکمه اوهم به تا لاس ته راوړمه -

-که سرچپه شي نوبیا ؟

رڼا دمیرني په وروستي ځواب باندې لکه مچۍ راسره شوه او هغه سکریپټ چې یې مخې ته په میز باندې پروت و ، راویې خسته اومیرني ته یې څوگذارونه په سرباندې ورکړل - په میرني یې د مینې څوتوبې ووېستلې - رڼا دخپلو ټوکو ټکالو لپاره نانی هم ریا دکړ ، چې پرون یې دخپل رپوټ برابرولولپاره یې څوځلې هغه ته تیلیفونونه کړي وو - اودښځو دمطبوعاتو دفتر نومبرې یې ورڅخه اخیستې وې - میرني ورته خندل اورڼاته یې ویل چې پرون ورځ دې نو په ناني په خوشحالی تېره کړې اوټوله شپه به دې خوب ورڅخه غلاکړی وي- رڼا دبی بي دپوښتنې په اړه

هم باربار ټوكې ټكالي جوړولې ، اوخپل مجلس يې له مېرني سره توداوه ، ټوله ورځ يې سره د پېښور په پاركونو اورستورانټونوكې تېره كړه - اوس رڼا مېرني نشو هېرولى اونه مېرني رڼا هېرولې شوه دواړو په يوېل پوره اطمینان اواعتماد پيدا كړى و ، رڼا نه غوښتل چې مېرني ته داسې زر دخپلې كوژدې په اړه ووايي ، هغې دامطلب وچې مياشت پس چې دمېرني ازموينې پاى ته ورسېدې وروسته كه هغه كومه فيصله وكړه ښه ترښه كه نه نو بيا به داوړسره مفصله وغږيږي -

نژدې ماشام وچې رڼا كورته راغله - بي بي نن دنورو ورځو خلاف دومره په غروپش كې نه وه - دراتگ سره يې سم رڼا ته دچاپو ترموز مخې ته كېښود - رڼا له بي بي نه دا پته كړې وه چې د ابادۍ راديو دفتر نه لري بيا به والله كه ورځه خلاصه شوې وه بي بي به سمه جوړه ورسره تلله - دهغې وجدان دا كله منله چې ځوانه لوردې له يوه ځوان هلك سره دښار په رستورانټونوكې گوري راگوري -

بي بي په دې سوچ كې وه چې رڼا ټوله ورځ په ابادۍ راديو كې تېره كړې نوزره نازره چې رڼا بيا غوسه نشي ورته يې وويل:

-رڼې! ته خو غرمې ډوډۍ ته هم رانغلې ، كاردې څنگه سو ؟

-وشو ، زه چې لاړمه تردولسو بجو پورې مېرني نه وراغلى ، چې پوښتنه مې وكړه راته يې وويل چې كوم رپوټ لپاره تللى دى - رابه شي بيا مې ځان سره سوچ وكړ چې بيا به ټيكيسي نيسمه راځه انتظار وكړه - كه څه هم زړه مې تنگ شو چې راغى او خودخان صيب زوى خپل رپوټ يې جوړ كړ - راديو ته يې وليږه او بيا يې زما غږ راته ثبت كړ اوزما رپوټ يې جوړ كړ راته يې وويل چې كېنه خپرونه به راشي اوته به خپل رپوټ واوري -

-څنگه خبرې دې راديو كې راغلې ؟

-نه ! هغه وويل چې سباته راشه ښه يې نه دى ثبت كړي ، بيا به يې له سره جوړ كړې - والله كه لاړه شمه ، په بلايې وهمه ، ماته ډوډۍ راوړه ، چاى دېرته راوړى راوړي ، خپلې كولمې خو پرې نه مينځم -

-ولې ډوډۍ دې نه ده خوړلې ؟

-نه هلته خومې دپلارکورنه و، تراوسه وږې يمه زه خونوره نه ځمه-

-خير دى زويه داکارونه خوپکې راځي، ته ولې وارخطا کېږې لږه حوصله کوه-

درنا گېده ښه مړه وه خودې بي دغولولولپاره يې داپارټ اجراکړ چې دميرني سره دسبا ورځې دچکر وهلوزمينه
برابره کړي- بي بي چې اشپزخانې لاره، رڼا قاچاقې ميرني ته تيليفون وکړ اووعدده يې کېښوده چې ماښام به پټ
ورته تيليفون وکړي اوس خيروخيريت دى-

لسم څپر کې

ميرنى په خپله ليليه کې په خپله کوټه کې په چپرکت اوږد غزېدلى و، په مني ډيسک کې يې درنا ثبت شوى
رپوټ وارپه وار اورېده - دميرني دې کار نور دمجاهد زړه ورتنگ کړ، په غوسه يې وويل:

-ماما ته نن ليونۍ شوى يې - ستابه يې غږ خوښيږي اوس دې زړه دى چې دسهاره پورې زمونږ غوږونه پرې وخوړي،
زه مجبور يم چې بهر خپل سبق ولولم-

ميرني داسې ځان وښوده چې گوندې څه يې هم نه دي اورېدلي، په خپل سوچ کې تللى و، دمورخبرې يې ورپه زړه
کېدې اوبيايې دتروروعدې ورپه زړه شوې چې دميرني له مورسره يې کړې وې چې هرکله ميرنى په خپرسره له سبق
نه خلاص شو اوراغى په هماغه ورځ به دشبڼمۍ دسمال به ورکوي- خبره دلته وه چې شبڼمۍ له ماشومتوب نه
دميرني له بلا نه هم بده راتله، کله کله به يې چې مورورته ياده کړه اوبا به يې دهغې نوم به يې ورته په خوله
واخيست نوده به ورسره سمې جگړې کولې - څنگه چې موريې ډېره زوروره ښځه وه نو تل به په خپلې خبرې ولاړه
وه، څه به يې چې ويل هغه به يې خامخا کول - داخبره يې دده له مغزو لا وختي تېره کړې وه چې کله له پوهنتون

نه راخلاص شوې په هغه شپه به ستا دخلاصېدو په خوشحالي کې دشبڼمۍ دسمال هم راوړي او گویا دهغې په وینا خوشالي به غبرگه شي - هغې میړني ته ويلي وو چې که دې د شبڼمۍ نه پرته په بلې جنې لاس کېښود نوزه به دې قران پښوته کېږدنه ، نوره دې خپله خوښه - میړنۍ ددې خبرې له وېرې نه پوره دوه میاشتې کېدې چې کلي ته تلې نه و- دخپلې روغتیا احوالونه به یې ددوستانوپه ذریعه مورتو ورلېږل او هلته یې پلمه جوړه کړې وه چې وروستي ازموینې یې راروانې دي اودا ازموینې ډېرې سختې دي نودی شپه ورځ په خپلې لیلیې کې خپلو کتابونوته پروت دی ، خپلوازموینوته تیاری نیسي - دمیړني مورتو چې کله به څوک له پېښوره ورغلل اودمیړني لیک یا احوال به یې وروړ نو خامخا به یې دهغې دخوشحالي لپاره چې ښه زېږې ورکړي نوله ځانه به یې وویل واللله چې ورغلو خوارکۍ په کتابونوکې پټ و، هغې ته پته وه چې زوی به یې دوه درې میاشتې وروسته خپلې ازموینې پای ته رسوي نو شپه ورځ دمیړني دراتگ شپې ورځې یې حسابولې-

میړني سوچ کاوه که درنا خبره مورسره شریکه کړي هیڅ امکان نه لري چې هغه دې رڼا قبوله کړي، ولې چې هغه په کلي کې خوشحاله ده ، په خپلومخکو اوپولوپټیوباندې مینه ښځه ده ، هغه کلیواله جنۍ غواړي اوس حیران وچې درنا دکوژدې مراسم څوک ورته برابرکړي - له بلې خوا، دازموینو راتگ ته دوه ورځې پاتې وې ، له ازموینو وروسته خویې موریوه ورځ هم نه کېناسته اوتوره شبڼمۍ یې ورته په نامه کوله- دشبڼمۍ چاودې چاودې غوښینې تورې تورې پښې به یې ورپه زړه شوې چې تل به یې پلاستيکي شنې اوسرې چپلکې به یې په پښو وې- اوړی اوژمی به یې پوزه بهېده، چې داڅه تاثیر و اومړواې مړواې سترگې چې له یوې خواتکې شنې وې له بلې خوا یې دسترگوانداز داسې مړاوی و ، نو په دې کې به دښایست کومه ټپه راپورته کوې - میړني اوسیلی راوویست نورهم ځان سره خپه شو - رڼا ورته ډېره گرانه وه، دهغې سوراوسپین مخ ، گلابي شونډې ، له هرې خبرې سره سل خوله خندااو نازونه اونخړې چې میړنی یې مړکړی ، و له بلې خوا ډېره مینه ناکه جنۍ وه هغې میړني ته هره شېبه په خپلوکتلواو خبروکې بې شانه مینه ورکوله، درنا هرانداز دمیړني لپاره ډېرجالب اوپه زړه پورې و ، دهغې بې باکه ډوډۍ خوړل ، دیاغي اسپې پشان په لاره ټگ، دلاس په اشارو خبرې کول پوره ریالسته جنۍ وه ، چې هرڅه پکې روښانه ول ، هیڅ څه به یې نه پټول خلاصه چې میړنی درنا په هرانداز باندې پوره پوره مین شوی و -

تېرما سوختن و، مېړنی له ځایه پاڅیده اود پوهنتون په انگرې کې دخپل لیلیې سره نژدې یوه کانتین ته ولاړ ترڅو ماښامی وکړي. د کانتین شاگرد ته یې وویل چې ورته یو خوراک قیمه له سلات سره راوړي - شېبه وروسته شاگرد هرڅه راوړل مېړني ته رڼا ورپه زړه شوه چې نن غرمه څرنگه مخامخ په هوټل کې ورسره ناسته وه - د ډوډۍ په وخت کې یې خپلې گوټې ټولې غوړې کړې وې ، څومره بې باکه ډوډۍ یې وخوړه ، کله چې هغې دومره په مزه اوخوند، په ډوډۍ پیل وکړ نومېړني ته اشتها ورغله اونن ډوډۍ خوړل له رڼا سره ورته څومره ډېر خوند ورکړ - اوس یې هرڅه کوښښ کاوه چې یوه مړۍ یې له ستوني تېره شي نه کېده - ډوډۍ یې بېرته واپس کړه او پیسې یې هم ورکړې - بېرته خپلې کوټې ته راستون شو، په همدې اندیښنوکې یې دکوټې څراغ مړکړ اودرڼا په یاد کې یې بالښت په غیږه کې ټینگ ونيوه اود سبا د لیدولو په هیله او په دې هیله چې گوندې ښه خوب ورشي سترگې یې پټې کړې -

یوولسم څپر کی

سهاروختي د ټیلیفون په پرله پسې زنگونو رڼا له خوبه پاڅېده - ددې له جگېدو نه مخکې بي بي وخته د ټیلیفون غوږۍ پورته کړه او په خبرو شوه نو رڼا ته معلومه شوه چې د بریښنا ټیلیفون دی نو هیڅ سر یې ورپسې ونه گرځاوه - لاړه تشناب ته ترڅو خپل مخ اولاس پرې وینځي - ښه شېبه یې په تشناب کې تېره کړه چې راووته بي بي لاهماغسې په ټیلیفون کې خوږه خوږه لگیا وه - ځان یې بې تفاوته ونيوه او خپل سینگار میز ته ودرېده، دوېښتانو برش یې راواخیسته چې بي بي پرې غږ وکړ :

- رڼې ! راشه بریښنا گۍ ده، قلم او کاغذ هم راواخله چې دحوالې نومره درکي -

- بریښنا زما اوستا دخدای په امان ، رڼې واخله ورسره خبره وکه.....

- بریښنا سلام.....

- سلام رڼې! څنگه يې ژوند څنگه تېر پرې؟

- مننه، ته څنگه يې جمال لاملې ښه دی احوال يې لرې؟

- ښه دی پرون سره وغږېدو، سباته رخصتي ده کېدای شي دهغوی خواته ورشم - پېښور کې به اوس هوا څه سمه شوي وي؟

- نه بابا هماغسې گرمي مستي کوي -

- هورښتیا، پرون بي بي راته وويل چې ابادۍ راديو کې مقررې کېږي - ما په انټرنېټ کې واورېده، ښه راديو ده، ښې خپرونې لري -

- تراوسه معلومه نه ده، يوچاراته ويلي، پوره اعتماد مې پرې نشته -

- اوس د حوالې نمبر واخله، پرون مې پېسي درلېږلي - کېدای شي راروانې مياشتې کې زه په خپله پېښورته درشمه، دلته ډېره خپه شوې يم -

رڼا دبريښنا نه دحوالې نمبر واخيست، په زړه کې ورته شک راپېداشو چې رڼا نن په خپلو خبرو کې بدله بدله ښکارېده، هغه څو کله هم دې سره دومره خوږه نه وه - په ماشوم توب کې به يې چې له دې نه ښه کافي مشرې وه وخت نا وخت به يې وهله - يوه ورځ يې هم په خوږه ژبه له دې سره خبرې نه وې کړې - تردې خوبې بي ډېره ښه وه -

بي بي ته يې مخ ورواړوه:

- پرون تا برښيناته ټيليفون کړی و؟

- ما ورته له PCO نه يوزنگ وواکه چې ټيليفون راوکړي بيا مې يوڅه ډالري راوغوښتې -

- ولې تراوسه خو دېلې مياشتې دخرڅ لپاره هم پېسې شته نوستا ټيليفون ته ضرورت دڅه و؟

-ښه ده چې شته، ولې پيسې خوڅه بده خبره نه ده په کورکې ښې دي هغه څه پردی. خونه ده چې داسې سره شوې - رڼا په خبره ورسېده چې دکاسې لاندې کومه نيمه کاسه شته چې تورمخې برښينا گۍ هم راروانه ده - خپل سينگارميزمخې ته ولاړه وه اوخپل ويښتان يې رمنځول - بي بي کوتې ته سباناری راوړ، په دسترخوان باندې يې هرڅه کېښودل - درڼا دښوونځي پيلېدو ته يوه ورځ پاتې وه - رڼا دځان په سينگارولو شوه، بي بي ورته وويل :

-راځه چې چای دې سپري.....

-ښه درځمه اوس به لومړی خپلې جامې بدلې کړمه چې له چای خوړلونه وروسته په حوالې پسې به ځمه -

-اوس لا اوه بجې دي، دوکانونه اوبازارونه به کله دومره وختي خلاص وي ؟

-نه اوس خونه ځمه، په اتو بجو به له کوره ووځم اودوږمې دوی کره ځمه، هغه هم راسره اخلمه اوبيا دواړه ځو- زه خپلې پيسې هم اخلمه اوځان ته يوه جوړه جامې اخلمه، کېدای شي دغرمې ډوډۍ هم له وږمې سره په بازارکې وخورمه - ته مه وارخطا کېږه، ستا ډالري به پوره امانتې درته راوړمه - رڼا په دسترخوان کېناسته، هغې ته خدای ورکړه بانه ورته جوړه شوه نن به بيا که خدای کول ورځ له ميري سره په مزواوچړچوکې تېره کړي - يوبې سباته سخته ده چې دیکشېنې ورځ ده اوپه هيڅ پلمه ميري نشي ليدلی نوپه زړه به دصبر تېره کېږدي بله ورځ ته يې ښوونځی پيل کېږي، بيا لاره چاره به ورته پېداکړي - رڼا په اتوبجوپه دې خاطر له کوره وته چې دميري خوب به پوره شوی وي اوهغه به هم له خوبه راپاڅېدلی وي - په دې سوچونوکې وه چې دبي بي پوښتنې يې دسوچ لړۍ وشلوله-

-کاردې څنگه شو ؟

-کوم کار ؟

-دراديوکار، ميري څه درته وويل ؟

-معلومه نه ده ، دومره يې وويل چې پوره هفته به انتظاركومه، په راديوكې به پرې مشورې كېږي اوبيا به وايي سره - كه پلټونكې راخبرشو، بيا نوله راديونه لاس ومينځه - خداى دې وكړي چې ښځه يې ناروغه وي اوپه رخصتۍ تللى وي-

-داقران وهلى څه درنه غواړي ؟ چې دومره درباندي مين و، نوولې يې واده نه درسره كاوه ؟

-واده ؟ تاسودكورښځې خوتوله ورځ موبل كارنشته بې له واده، نن سبا كم خلك په واده باندې سوچ كوي، دوى خودواده پرى ديوې خواركۍ په غاړه كې واچوي اوټول عمر گل هوسي يې دنورونارواښځوسره وي - خپلې ښځې ته تش په يو نوم مېړه وي او بس ، بيا زه څه ورځ مې گرځېدلې چې له داسې سپړوسره به ځان په بلا ككړومه-

-ديوې نجلۍ لپاره بله لاره نشته ، پرته له واده نه - دتا پشان ډېر ې په كورونوكې دمېړه په ارمان ناستې دي، خوار كۍ ! ترخوبه داسې ځان ته غره يې - داسې ورځ به راشي چې يوخر به هم درپسې نه راځي، پاتې لا انسان شو-
-بي بي څه ماغزه موخوړې په دې شنه سهاركې چې ډېره راباندې تنگه يې برښينا يا جمال ته به دې ورولبېر مه زه په يوازې ځان هم ژوند كولى شمه - هغه دې نه دي اوريدلى چې وايي (افت نرسدگوشه تنها را) مخكې له دې چې رڼا له كوره ووځي بي بي ورته وويل :

-نن مې غوښتل چې له بازاره يوڅه سوداراوپمه-

-دڅه لپاره؟ يخچال خوله ميوې اوتركارۍ نه ډك دۍ-

-نه ، ماويل چې سباته كه خيرو ميړني ته به ډوډۍ وكړو مونږ كره به راشي-

-دڅه لپاره خيرخوبه وي-

-خيروخيريت دى، پرون مې برښيناته هم وويل ، هغې وويل چې سړى ته په خپله وگوره اوبيا رڼه ورسره پريږده چې كاروكړي له بلې خوانه مې زړه هرسان دى چې ته به چېرې كاركوې؟ ته خومسته ليلايې غم خوتول زما په سردۍ

زه به يې له نږدې وگورمه اوبيا به دتا دکارلپاره هم ورته ووايمه - يوه بله خبره داده چې مساپردی ثواب لري که يوه مړۍ ښه ډوډۍ يې مونږکړه وخوړه-

-بي بي ! ته لیونی شوې يې ، زه نپوهېږم چې څه څه وايې ؟ خلک به څه وايي يوه ځوان هلک ته ډوډۍ کول بيا يې کورته راوړل ، دا ټولنه تاته معلومه نه ده ؟

-ښه چې نه يې راغواړې اونه ما خپل دابادی رادیودپترته وړې ، نوره يوه ورځ دې هم نه پرېږدمه چې لاړه سې ، نوره دې خپله خوښهزه نپوهېږمه ، جنۍ ! هره ورځ جوړه کړې چېرې ځې-

-دپلارکړه دې ځمه چېرې ځمه....

رڼا ته اندېښنه ورولوېده که دبي بي خبره ونه مني نوبيا کارخاښېږي - دې خو ورته دروغ وېلي چې رادیوځانته دفترلري خوبهتره به داوي چې دبي بي خبره ومني او هلک ته ډوډۍ وکړي ، که نه نو خبره به رسوايۍ ته اوځي ، په دې سوچ کې شوه چې داچمچه ماره اوس په کومه اوده رame کړي ، غلې يې خواته ورغله ، په غاړه کې يې لاسونه ورامېل کړل ، په دې وخت کې توره بنگريواله هم کوټې ته راننوته اودرڼا خوا ته ورغله ، درڼا لاسونه چې دبي بي په غاړه کې امېل شوي وو ، زياته يې کړه:

-گوره ته خوددې تورې بنگريوالې پشان راته گرانه اونا زولې يې که ته رانه داسې دمېرني ځوانيمرگ په سر خپه شې نوبه زه څه کومه ، گوره ! زه له دې خبرلوڅوگانوډيانو ، نه ډارېږمه که نه زما څه ځي ډوډۍ ته پخوې اوزه به يې خورمه-

بي بي لاسونه له غاړې لرې کړل اوبنگريوالې ته يې هم يوه څپېړه ورکړه ، بيا يې وويل:

-ښه اوس ښه شوه ، دپيشو په سترگه راته گورې لويه يې کړه زامتونه يې وباسه اخرکې درته وايي دپيشوغوندي راباندې گرانه يې-

-گوره ته په مينه باندې هم نه پوهېږي-

- هومانه پيشوچوړوې اوبياراته وايې په مينه نپوهيږي ؟

- هغه هدايت هدايت اوليتونكى والله كه درباندي ملامت وي په خپله پېشوگۍ يې چې په هرچا غوروږي

- ښه سمه ده ډوډۍ ورته وکړه داته دې خوشحاله بس نوره پخلا ، اشتي شو....

بي بي رڼا دومره نه خورلوله ورسره پخلاشوه- په دې فيصله شول چې مازيگر به مېرني ته ټيليفون کوي اودسبادوډۍ

لپاره به يې راغواړي -

دبي بي مهماني نوره هم رڼا سودايي کړه - ځان سره يې انديښنه وه چې نه دا پرې پوه شوي وي اوسباته هغه ته ددې

په اړه بد ،رد ونه وایي اومېرني ورځينې بيزاره نه کړي - له کوره چې راووته نوکورته نږدې يوې PCO ته ورتاوه شوه

اومېرني ته يې ټيليفون وکړ- ترڅو ورسره وگوري-

.....

دولسم څپرکی

رڼا له صراف نه ډالري راواخيستې او دصدر هغه تم ځای ته ورروانه شوه چې له مېرني سره يې وعده ايښې وه لږه

فاصله پاتې وه چې په موبایل باندې يې زنگ راغی - نمبرته يې وکتل چې دمېرني و- مخکې تردې چې ځواب

ورکړي موبایل يې بند کړ ولې چې څو قدمۍ ته يې ورسېدلې وه - مېرني به هره ورځ ښې ښې جامې اچولې وې خون

يې ترنورو ورځوښې جامې اغوستې وې په ټاکلي ځای کې ولاړو اودرڼا دراتگ انتظارې کاوه - رڼا ورورسېده له

سترې مشې نه وروسته مېرني ورته گيله وکړه:

- دکپارلوري ! داموبایل ولې بندوې ماته خودې اندېښنه راواچوله ماوې نه چې جنۍ لاړه خرابه شوه-

-نه جنۍ به خرابه نشي په دې باور ولر خودهلک دخرابېدو وېر شته-

-څه دې وويل پوه نشوم ؟

-غم مه كوه اوس به په هرڅه كه خداى كول پوه شې-

-ولې ؟ نه چې مېرې ابې څه درته ويلي دي ؟

رڼا د بي ټولې خبرې ورته وكړې او بېوخته دېرښينا دېالرو رالېرلو كېسه يې هم ورته تېره كړه دسباورځې دمهمانۍ كېسه يې هم ورته په خوند خوند ياده كړه- مېرني چې ښه په غورسره يې درنا خبرې اورېدلې وې رڼا ته يې اطمینان وركړ چې د بي بي په خبرو به نه غولېږي اونه هغه دومره ساده ښځه ده چې په لومړي ملاقات كې درنا دغیبتونو دسترخوان ورته وغوړوي-

مېرني رڼا ته د بېگانۍ شپې كېسه تېره كړه او خپلې دزړه پټې خبرې يې ټولې ورته وكړې هغوى دواړه په پارک كې په كرسۍ باندې يو بل ته نژدې سره ناست وو په خپلو خبرو اواندېښنو باندې يې كله به يې خندل او كله به يې ژړل

-

اوس مېرني ته زړه لږڅه سپك ښكارېده هغه داسې څوك موندلي وو چې دهغه دغمجنو كيسو داوړېدو وړتيا يې لرله - نن مېرني ته رڼا نوره هم نژدې نژدې ښكارېده زړه يې غوښت چې ديوې شېبې لپاره يې هم له ځانه بيله نه كړي خو درنا دخپلولولپاره څه وخت لا پاتې و-ټوله ورځ يې سره په پاركونو كې تېره كړه نژدې مازيگروچې له پارک نه دكورپه نيت سره راروان شول - مېرني رڼا ته وويل چې كله كورته لاړه نودبي بي په مخ كې دې هغه ته دسبا دميلمستيا لپاره ټيليفون وكړي - كله چې دپارک دروازې ته رارسېدل چې مېرني پښه نيولى غوندې شو- راروان ځلمي هلك ته رڼا اومېرني په وارخطايۍ وكتل رڼا هلك ونه پېژانده خودمېرني له حالت نه پوه شوه چې كوم پېژندگلوى يې دى - رڼا وپوښتل:

-زړگيه ! څوك وو ؟

-هسې دهدايت هدايت ډبله مارانديوال و -

-چې و، و نوڅه په بلا يې وهې ! هسې دې بله ورځ ازمويږي پيليږي که خدای کول يوه مياشت خواري ده-

-جنۍ له بل څه نه ډارېږم خو هغه ډېر شيطان دی ، تارانه خرابه نه کړي - هغه ته چې خبره ورسېده داسې فکر وکړه چې دنيا ته ورسېده-

-داسې خوده، دومره چې ته په ما ولاړيې زه هم ستا په شان يم بېغمه کېنه زه دچا په بېوللو نه خطا وځمه-

ميرني ته درنا عادت اوس پوره معلوم شوی و، اوليونتوب يې هم، ډېر يې ورته وويل چې په کورکې به له پوره حوصلې نه کاراخلي اودبي بي په مخ کې به بې ځايه حرکتونه اوځان به نه پويه وي- په همدې هيله چې سبابه ميرني په خپل کورکې گوري له يو بل نه سره جلاشول-

نوريا.....

ديارلسم څپرکی

رڼا بي بي ته ډالري ورکړې - بي بي وليدل چې رڼا ځانته څه نه دي اخيستي په زړه کې يې اندېښنه راولاړه شوه نه چې دوږمې سره نه ده تللې ورته ارمان ورغی چې کاشکې داوړسره تللې وای بيا يې په زړه وروگرځېدل چې دابادی راديو دفتر ته خوبه نه وي تللې نويې وپوښتل

-ولې دې ځانته جوړې وانه خيستې ؟

-هسې وږمې راسره ډالري ولېدې ماويل چې ورته دکومې جوړې تمه په زړه کې راپيدانښي بيا به يې غواړي اوزما دجيب پېسې دومره نه وې-

-ميرني دې وليده ؟

-نه، ولې ټيليفون يې کړی و؟

-نه نه ولې ته راديوته نه وې تللې ؟

-څه مې كول ، وږمه راسره وه هغې ته مې تراوسه نه دي ويلي ،خداى خبر چې كارمې كيږي اوكه نه ؟

بي بي ډالرې وشمېرلې هغه يې په ځاى كړې رڼا ورته پلمه وكړه چې ترغرمې پورې دوږمې كره وه هغوى ميلمانه درلودل دهغې دمرکې لپاره خلك راغلي وو نووږمه نشواى ورسره تللې- له ځانه يې هلك اويوه كورنۍ راپېداكړه او كيسه يې رابرابره كړه ترڅوشك يې په يقين بدل شي دبي بي يقين راغى چې جنۍ خو له وږمې سره تللې ده هغې ته يې يوگيلاس سوږ شربت جوړكړ اورا يې وړ، د رڼا مخې ته يې كېښود بي بي رڼا ته كړل:

-دلته يې ټيليفون نه وكړى ، ډېر انتظارمې وويست-

-ولې دڅه لپاره ؟

-هسې چې ورته ووايمه سباته مونږكړه راشي ستا غم راسره دى چې له معلمۍ نه خلاصه شې

-نه بي بي داسې راته ښكاري چې دكاسې لاندې كومه نيمه كاسه ده ته څه سوچ كوي چې داجينگو مېړنى به مې خوښ شوى وي-

والله كه په داسې اسانۍ رانه خلاصه شې اوغورونه دې په كرارشي داخوبونه دې له سره وباسه زما داپېښور له بلا نه هم بدراځي ټوله شپه او ورځ په دعايمه چې كله به په يوه لندنې باندې برابرېرمه خوزه دبرښينا وجمال غوندې بيوفانه يم تاهم له ځانه سره بيايمه-

رڼا په كړس كړس وخندل خوبي بي تررڼا لويه مكاره وه هغې كله داسې په اسانۍ سره خپل پلا ن افشا كاوه رڼا په مزه مزه خپل دشربتوپياله نوش جان كړه اودټيليفون خواته ورغله:

-ښه بي بي جانې اوس به مېړني ته ټيليفون وكړم څه ورته ووايمه ؟

—زه څه پوهېرمه ترما زويه ته هوشياره يې په هرډول يې چې ورته وايې ووايه ؟

رڼا دميرني دموبایل نمبر ډایل کړي بي بي يې خواته ناسته وه دڅوژنگونو نه وروسته يې ځواب واخيست:

-سلام ميرنی صيب ! فکر کوم چې ډېر مصروف ښکاري ستاسو وخت ونه نيسم-

-نه ولې گرانې بله ورځ مې دډله ايزو رسنيو مضمون پارچه ده خپل نوټونه مې راواخيستل همدااوس په يونيورسټۍ

کې هغه ځي ته ور روان يم چې زه اوتې سره تېره ورځ ناست وو هلته به خپل نوټونه ولولم-

-ښه ډېرښه مورمې ښه ده سلامونه درته کوي ترڅنگ مې ناسته ده-

-موردې په بلا ويمه ، دظالم لور سمه دآي ايس آي جاسوسه ده ،يوه شېبه دې هم نه پرېږدي

-والله ته ډېر پرې گران يې زړه په زړه ائينه ،ماويل که سبا ته وخت لرې نومورمې درته ډوډۍ کړې مونږ کره به

راشې - هورينستيا ميرنی صيب زما کارونه څنگه شول له مرکزي دفتر نه مو احوال نه دی راغلی ؟

-بيغمه شه که هلته مقرر نه شوې نوما خوځېله سکرتره مقررې کړې يې-

بي بي رڼا ته وويل:

-ته اوس دخپل ځان غم مه خوره ورته ووايه چې راځي اوکڼه ؟

-ميرنی صيب سبا ته به راشې اوکه څنگه ؟

-ولې نه ته په پښو وايې زه به په هوا درشم-

-نه دتکليف خبره نه ده که ريښتيا راباندې وايې نوزما مورته خپل زوی وريادشوی اودهغه مينه په تاماتوي-

-داسې مه وايه بسم الله که دظالم لورې که نه بيا خوبه خوراو، ورورشو گوره له ياده دې ونه وځي دشپې په دولسو

بجودرته زنگ وهمه-

-ښه نوسمه ده دخدای په امان-

درنا په وروستی خبرې بي بي ښه خوشحاله شوه رڼا ته يې مخ واړاوه:

-ياره ښه هوښياره يې رښتيا چې ماته دجمال غوندي ښکاري-

-زه څه پوهيږم چې جمال غوندي ښکاري اويا خوسري ته مې ښه بانه وکړه نوردې زړه-

دشپې دولس بجې راروانې وې خدای خبر نن شپه بي بي له جای نمازله سره نه پورته کېده شاپه شا يې نفلونه کول - درنا زړه دميرنې دتيليفون لپاره وارخطا وو دبي بي فشاربه تل ټيټ و- رڼا له لنډسوچ نه وروسته لاړه الماری يې خلاصه کړه اوغلې يې دوه دخوب گولۍ راواخيستې خوږ سوږ شربت يې جوړکړ بي بي چې سلام وگرځاوه نويې مخې ته کېښود -

-بي بي رنگ دې راته ښه نه ښکاري چې فشاردي ټيټ نه وي داشربت وڅکه اونورخپل لمونځونه کوه-

بي بي هم پرته له خبرې دشرېتو پيال په سرواړوله لا څلورم وارسجدې ته کښته شوې نه وه چې سر ورباندې دروند شو پاتې لمونځ يې په مشکل سره وکړ، سلام يې وگرځاوه اورڼا ته يې وويل:

-زويه ! ماته ځای راسم کړه چې ښه خوب راباندې راغی-

لس دقيقې لاتبرې نه وې چې بي بي په ښه درانده خوب وېده وه اوخرهاری يې دتيليفون له غوږۍ نه دميرنې ترغوږه رسیده - رڼا اوميرنې دشپې تردريو بجو پورې ځانونه په مجلس اوخبرو ښه ستړي کړل - وارپه واربه يې درڼا په دې ټوکې چې په بي بي يې عملي کړې وه سره دواړو خندل ، شپه په مزوکې روانه وه، بي بي خوبونه ډزول اوميرنې له رڼا سره دنيموشپوله خبروځوندونه اخيستل-

.....

خوارلسم څپرکی

پس له دریوومیاشتورخستی نه درنا ښوونځی اودمیرني ازموینې پیلېدل - رڼا خوشحاله وه له یوې خوا، دبی بی له جنجاله خلاصېده اوله بلې خوا میرني ورسره ژبه کړې وه چې دازموینې په پای کې به ورسره کوژده کوي درنا له پښو زولنې خلاصېدې - هغې پرته له پلمونه کولای شول چې له خپل میرني سره په ډاډه زړه هره ورځ وگوري اوهمدارنگه په خپلو زد کوونکوپسې هم ډېره خپه شوې وه - رڼا اوس په پخلنځي کې وه دغرمې لپاره یې څه پخول وروسته ښوونځي ته تله- بی بی دتازه شیدو لپاره دکورسره نژدې مارکیټ ته تللې وه - په تیلیفون باندې زنگ راغی رڼا غوړۍ پورته کړه:

-هلو

-سلام گراني څنگه یې ؟

-سلام ته څنگه یې ؟ خوب دې پوره شو اوکنه دشپې ډېر سره وغږېدو-

-هو له تانه وروسته مې درس نشو ویلی ویده شوم اوس راته دعاکوه چې ازموینې ته روان یمه-

-ولې نه زما دعا تل ترتله درسره ده-

-ښه گراني اوس نوځم له ازموینې نه چې خلاص شوم بیا تیلیفون درته کوم-

-سمه ده دخدای په امان-

رڼا لاغوړۍ نه وه اېښې چې له پخلنځي نه دبی بی غږ راپورته شو-

-خدای دې ځوانیمرگه که چېرته ورکه یې اوس ښه شو تورې بنگړیوالې دې مخ درتورکړ:

-ولې بی بی دغه ده درغلم-

-مانه درته ویلې چې داخدای ویلې له کوره ورکه کړه خو په تاباندې له مانه هم گرانه ده ټوله غوښه یې وخوړه څه

دې کول ؟

-هسې داوتو ساکت مې له برق نه ویست چې ونه سوځېږي-

-ښه ښه اوس به څه پخوې زه خودیگی نشم کولای-

-خیرده یوه ورځ به یې سپوره وخورو-

-ولې نه اوس دې بیا ښوونځی پیل شو که خدای کول هره ورځ به همدا حال وي-

رڼا ته دښوونځي پیل کېدل دنوروکلونوپه شان خوندنه ورکاوه دومره دپخواپشان خوشحاله نه ښکارېده زرمینې او وږمې هرڅومره ورسره ټوکې ټکالې کولې خو په رڼا کې خوند نه وپاتې - رڼا اوس بدله بدله ښکارېده، زرمینې وږمې ته وویل:

-جنی! ولې داسې خپه خپه ښکاري؟

-میرې به یې بیا ورته څه ویلي وي؟

-راځه چې ترې وپوښتو چې خبره کوم ځي کې ده؟

زرمینې هرڅه درڼا خوله لټوله خو بريالۍ نشوه چې په څه باندې پوه شي په مات زړه دوږمې خواته ورغله هغې ته یې وویل چې په جنۍ خوڅه اثرشوی خدای خبر چې دبنیادمانودی که دپیریانو- که نه نو کله هم داسې خاموشه اوچرتي نه ښکارېده - درڼا دې حالت زرمینې اووږمې ته وسوسه راپېداکړه اودواړه په دې لټه کې شول چې څرنگه دغوټې سر راپېداکړي -

په رڼا نن ورځ په ښوونځي کې ډېره اوږده اوسخت انتظارنه ډکه تېره شوه - نه ښوونځي ورته خوندورکاوه اونه دزرمینې او، وږمې ټوکو ټکالو، هغه سهارنۍ خوشحالي یې اوس نه محسوسوله - درخصتۍ شېبوته په انتظاروه چې کله به له ښوونځي نه وځي اومیرني ته به ټیلیفون کوي -

په ډېرې بې صبرۍ سره هغه شېبې راوړسیدې - رڼا نن له زرمینې او ، وږمې سره دېسونو ترتم ځای پورې دپخواپشان یوځای رانغله، هغوی ته یې یوه پلمه وکړه اوځان یې دښوونځي سره نږدې پي سي او ته ورساوه اومیرني ته یې ټیلیفون وکړ - په ټیلیفون کې سره وغږیدل اودیوبل سره دلیدوتم ځای یې وټاکه - وروسته رڼا کورته هم زنگ وواهه بي بي غوړۍ پورته کړه:

-رڼا ! ته یې ؟ ولې زویه خیریت خودی ؟

-بي بي نن زه مازیگر کورته راځمه زمونږ دښوونځي ټولو معلمانو فیصله کړې چې ډوډۍ په گډه دباندي یوځای خورو-

-زویه ! تروردې له کابل څخه دتا دملگرې فرحناز خط یې هم راوړی دی-

-ښه سمه ده زه اوس ځمه چې معلماني راته منتظرې دي-

-گوره وختي راشې چې هغې خوارکۍ شپه په جلال ابادکې کړې ده ډېره سترې ده ډوډۍ به وختي وخوري او ارام به وکړي-

-سمه ده سمه ده دخدای په امان-

او اوس رڼا میرني ته مخامخ دهوټل دډوډۍ دمیترشاناسته وه - میرني هم خوشحاله ښکاریده هغه نن خپله پارچه سمه ورکړې وه له خپلې ازموینې نه راضي ښکاریده - رڼا دخپلې ملگرې فرحناز دلیک اودبي بي دخور دراټگ زېری په میرني وکړ دفرحنازه اړه یې وویل چې دکابل په کورنۍ جگړې کې دوی له یوبل نه ورک شوي ،له هغې ورځې نه چې رڼا پېښورته راغلې له فرحنازه خبره نه ده چې چېرې ژوند کوي خوهغه درنا یوه خوږه اوښه ملگرې ده رڼا اوس دفرحناز دصفتونو دسترخوان دهوټل دمیتر په سر اوارکړی و- دخپل ماشومتوب خاطرې ، دفرحناز سره لوبې اونورې ډېرې خوږې ترڅې یې را اخیستې وې میرني هم په مینه ورته غوږنیولی و- که څه هم داکیسې ورته جالبې نه وې خو رڼا ورته ترحده زیاته گرانه وه نوپه دې خاطر دهغې هره خبره له مرغلو نه هم ورته قیمتي وه۔

په رڼا باندې ترور راتگ دومره ښه نه وه لگيدلې خودفرحناز دخبرپه راوړلو يې زړه خوشحاله و- ميرني ته يې وويل چې د بي بي خور يې له بلا نه هم بده راځي له يوې خوا اودسونه ډېرکوي اودبلې خوا نه داميتا بچن فلمونه يې زيات خوښيږي - نودامجبوره ده چې هرماښام هغې ته يوفلم راوړي اوبله داچې نوره به رڼا هره شپه د ميرني سره په ټيليفون دنيموشپو ډاډه خبرو لپاره د دوو په ځای د خوب څلورو گوليو ته اړتيا ولري-

مازيگر راروان و- رڼا نوره مجبوره چې له ميرني نه جلا شي اونوره کورته لاړه شي ، دميرني هم زړه نه غوښتل خوهغه نن ماښام يې بايد دبل مضمون لپاره تياري نيولای وای چې ازموينه يې لږ څه مشکله وه - دواړودنيموشپو دخبرو په هيله له يوبل سره مخه ښه وکړه-

.....

پنځلسم څپرکی

ملغلرې ترور رڼا څوواړې په مخ ښکل کړه اوخپل څنگ ته يې کښېنوله دملغلرې ترورپه زړه خداى خبرڅه وگرځېدل بي بي ته يې وويل:

-دانجلۍ ولې دومره ژوبله شوې ده هغه بل واړې چې راغلې وم ښه وه دومره ژوبله نه وه مريضه خوبه نه وي ؟

-نه بابا داخپله ځان خواروي وايي چې (رسمات) شمه نن سبا ټولې جنکۍ ډوډۍ نه خوري نړۍ ملا ، دمخ هډوکي راوتلي ، سترگې ننوتلې ، ډانگ ډانگ لينگي اوسپڅ سپڅ لاسونه خوښوي-

-توبه توبه خدايه ! نجلۍ خوډډه اوپسته ډکه پکه ښه ښکاري نه لکه دډول لرگى ، رڼا له ملغلرې ترورنه دفرحناز په اړه وپوښتل:

-بي بي راته ويل چې دفرحناز خط دې راوړى چيرته وه ؟

- په موکرويانوکې، هغه زما لیورثواب گل خوږېږنې؟ هغوی ته مخامخ یې کوردی یوه ورځ یې دثواب گل دوی په دروازه کې ولیدمه خوارکۍ وې پېژندلمه بیا یې ستا ډېره پوښتنه وکړه اوس چې راتلمه نوډېر یې راته وویل چې داخط به درته رسوم-

رڼا دفرحنازلیک دملغلرې ترورنه واخیست اوپه لوستلو یې پیل کړ دهرې کرښې دلوستلوسره رڼا لپې لپې اوشکې تویولې- فرحناز په لیک یې دخپل واده اودیوې لورذکر هم کړی و- دخپل کوردتیلیفون نمبر یې ورته لیکلی و- اورڼا نه یې په کلکه غوښتنه کړې وه چې خامخا ورته تیلیفون وکړي - رڼا څووارې لیک ولوست او وار، واربه یې ورته ژړل - دبی بی نورزړه ورته تنگ شومخ یې ورواړاوه :

-جگه لیونی ! دومره ژاړې له مارکیت نه یو تیلیفون کارت راوپه اوتیلیفون ورته وکړه زړه به یې نورهم خوشحاله شي-

-ښه ځمه اوس دمانښام دیگی وکړمه اویاباه لاره شمه-

-نوردې زړه چې هرڅه کوې گوره پام کوه چې بنگړیواله دې بیا غوښه ونه خوري-

-دابنگړیواله څوک ده ؟

-هسې توره پېشو ده چې رڼې پرې له نازه توره بنگړیواله نوم اېښی دی- خورې ! څه به درته وایمه په رڼې دومره گرانه ده چې دقصابۍ ټولې غوښې یې پرې وخوړلې اوس به رابښکاره شي-

-وئ خورې ! څه یې کوې جنۍ ده بل څوک خونشته چې رڼه ورسره پام غلط کړي پرېږده یې-

-ټوله ورځ یې پورته پورته اچوي له مونږ نه دهغې قدرډېر دی که مې وارپرې برابر شو نوپه خلطه کې به یې واچومه اولرې به یې په کومه کنده کې خطاکړمه چې بیا هېڅ لاره دکورپېدانه کړي-

بي بي اوملغري همدابحسونه راخيستي وو اورنا په پخلنځي كې دماښام لپاره تيارى نيوه _ دماښام تربانگه وروسته رڼا له پخلي نه وزگار شوه - دفرحنازييليفون ته يې تلوسه وه لاړه له كورسره نژدې ماركيټ نه يې دټيليفون كارت راوړ اوفرحنازته يې كابل ته زنگ وواهه-

رڼا له فرحناز سره په ټيليفون كې ښې ژباړې وكړې وروسته له ډېرو كلونويي يودبل غږونه واورېدل - رڼا ورته دپېښوردكورپوره ادرس وركړ اوپه كلكه يې ورڅخه وغوښتل چې خامخا دې په دې لنډو ورځوكي پېښورته راشي - فرحناز ته چې رڼا ترځانه هم ډېره گرانه وه ورسره يې ومنله - بي بي هم فرحناز سره خبرې وكړې اوزړه نازړه يې ورته ستونه وكړل چې پېښورته له خپل خاوند سره راشي ولې چې اوس دپېښور موسم هم مخ په ښه كېدودى اوگرمي نوره خلاصه ده-

رڼا نن دفرحنازدغږ په اورېدو ډېره خوشحاله وه، دماښام له ډوډۍ نه وروسته دجمال ټيليفون راغى رڼا ورباندې دترور زېرى وكړ - خوجمال له ترورسره ډېرې لنډې خبرې وكړې له دې وېرې چې نه بيا دډالرو غوښتنه وكړي خوله خداى پاماني نه مخكې بي بي له جمال نه غوښتنه وكړه چې برښينا ته ټيليفون وكړي اودترورزېرى پرې وكړي چې خپلې ترورسره خبرې وكړي - دجمال ټيليفون قطع شو اونيمه گېڼته نه وه تېره چې دبرښينا ټيليفون راغى -برښينا له خپلې ترورسره ډېرې خبرې وكړې - ترور يې دخپلې دټوخي اوسينه دردى نه شكايته وركړل - برښينا په بي بي اورنا وظيفه كېښوده چې تروربه خامخاد ډېگرۍ يوشه اوپوه ډاكټر ته به ښكاره كوي اودوايه ورته اخلي له ټيليفون نه وروسته ملغلره ترور برښينا ته لاس په دعاگانوشوه- له يوې خوايې زړه نرى شوى و، ژړل يې او له بلې خوانه يې برښينا ته پنده پنده دعاگانې كولې-

شپه له دولسو بجونه اوښتې وه بي بي اوملغري دكابل دسختيو كيسې راخيستې وې- رڼا ته هم خوب نه ورته اومپرني يې ترسترگو سترگو كېده دخپل دمشغولا لپاره دلنډوكيسو يوكتاب يې راخيستى و- چې په ټيليفون باندې زنگ راغى رڼا پوه شوه -چې مپرني دى نودبي بي نه يې واردمخه كړ اوغورۍ يې پورته كړه-

-هلو سلام ! زرمينې ! څنگه يې خيريت خوبه وي چې په دې ناوخته كې دې فون وكړ ؟

-څه وکړم گرانې خوب نه راځي هغوی فکرکوم چې لاخوبولي شوي نه دي ؟

-نه بابا.....

-ولې گولی دې نه دي ورکړي ؟

-نه تباشیر یوه دانه پاتې و- ماښام ډېره مصروفه وم پام مې نه شو چې له مارکیت نه یې واخلم-

-والله گرانې نه خوب راځي درس ته مې هم ډډه نه لگيږي-

-خیر گزاره به کوو سبا ته به له ښوونځي نه وروسته خیبربازارته دواړه لاړې شو کتابونه تباشیرونه اوتول شیان به

په کرارې سره واخلو سمه ده دخدای په امان-

بي بي په غوصه کې وویل:

-دزرمینې په دې نیمه شپه کې څه فرمایش و -

-همداسې ویل یې چې سهار به زه وېده یمه اوس یې تیلیفون وکړ چې کور کې ووايه چې سبا ته له ښوونځي نه وروسته

خیبر بازارته ځو اودښوونځي لپاره دقرطاسيې مواداخلو-

رڼا نور دمیرني له خوا زړه راټول شو په خپل خوب ځای کې غزېدلې وه اودمیرني په سوچونوکې تللې وه -بي بي

اوترورې هماسې په خپلوخوب ځایونو کې ناستې وې اودکور اوکلي کیسې یې راخیستې وې-

ملغلرې بي بي ته اشاره وکړه چې رڼا وگوري چې وینښه ده که وېده رڼا ځان په خوب اچولی و- بي بي ولیدل چې درڼا

سترگې پټې دي نووې ویل:

-خواره وېده ده-

-خوړې څنگه خلک ورپسې راځي اوکه نه ؟

-هوڅنگه نه راځي خودايې نه کوي کاشکې چې ددې په ځای بریښنې پسې راغلي وای هغه راته په کور زړه شوه-

-کوم انډيوال خوبه نه لري چې طلبگارانو ته ځوابونه ورکوي-

-والله که ؟ يواځې مکتب ته ځي راځي ماورته پوره پام دی دکورتيليفونونه هم څارمه پرته له مجلو اواخبارنونه بل ځای تيليفون هم نه کوي اونه له بل ځای ورته تيليفون راځي-

-څه ښه ده دنن زمانې جونکې ديوه په ځای څلورڅلور انډيوالان ساتي- وايي څه يونه يوسره خوبه واده وکړمه -

-نه دښه ده خودپره خشک خلقه ده جنگونه ډېر راسره کوي نوره داسې بده نه ده-

بي بي اوملغلرې بېرته دکلي اوکورکيسې راواخيستې اورڼا نوره دخوب دنياگۍ ته تللې وه-

نور بيا.....

شپاړسم څپر

رڼا خودميرني دليدلو لپاره لامابنام تياری نيولی و اوبي بي ته يې پلمه جوړه کړې وه اوس خوشحاله دائينې مخې ته ولاړه وه اوخپل وېښتان يې په قيدگ کې ټينگول چې په تيليفون باندې زنگ راغی درڼا په آند چې يا به دجمال تيليفون وي اوبا به دبرښينا - نو بي بي ته يې اشاره وکړه چې غوړۍ پورته کړي- بي بي چې ددسترخوان په سر چای اوسباناری يې سماوه ، غوړۍ يې پورته کړه اووې وليدل چې نه برښيناده اونه جمال غوړۍ يې دمیزدپاسه کېښوده اودرڼا خواته ورغله ورته يې وويل:

-ستاتيليفون دی له کابل ګمان مې کېږي چې مقرر شوې....

رڼا په وارخطايۍ دتيليفون خواته منډه کړه-

-هلو څوک خبرې کوې ؟

-رڼا ځوانيمرګې زما غږ نه پېژنې هدايت يمه-

-سلام څنگه ياست هدايت صيب خيروخيريت-

-ښه يم ته څنگه يې ؟ دادی همدا اوس مې ستا يوه کيسه چې په يوې مجلې کې چاپه شوې وه ولوستله ډېره ښه کيسه ده نن سهار وختي مې راډيوکې نوکريوالي وه نو په زړه مې راوگرځيدې ټيليفون مې درته وکړ -
-مننه ژوندی اوسې-

-پېښورکې څه حال دی ته څه کوي ؟

-پېښور ښه دی گرمي نوره په ختمېدوده- زه يوازې ښوونځي ته ځم اوراځمه-

-چاراته ويل چې په ابادۍ راډيو کې دې کارپيدا کړی ، ما پلټونکي ته ټيليفون کړی و ، هغه راته وويل تراوسه زه په دې موضوع باندې خبرنه يم-

-نه بابا! زه خو ستا اودپلټونکي صيب پېرزوينوته سترگې په لاره يم - دراديو گانو غولی خوتاسو اجاره کړی ، خوشحاله يم چې دزمکې سرمونه دی اجاره کړی ، که نه نو بيا به ماڅوارکۍ چېرې ژوند کاوه-

-ليونۍ! دتا اخلاق خراب دي ، بيا به دهرچاسره لاس اوگريوان يې - ترڅه خبره نشې زغملۍ - ماتر کي صيب سره لا وختي ويلي وو چې راځه جنۍ به راولو اخر به سمه شي هغه دامتل راته تېر کړ (چې ايزده يې کړي په طفلي _ هېر به يې نه کړي ترپيرۍ) پرېږده يې خپل کار به کوي-

-هدايت صيب امرکوی څه لپاره مو تکليف ويستی و -

-چاله ميرني سره ليدلې وې ما ويل نه چې په ابادۍ کې مقرر شوې يې چې مبارکي درکړمه-

-ځه که خبر و ، نو څوورځې وروسته به نورې مبارکۍ به هم راکړۍ - وبخښۍ په ما ناوخته ده ، زه ښوونځي ته ځمه ته خو هسې وزگارسړی يې دخدای په امان-

رڼا غوړۍ کېښوده سر پرې وڅرخیده په خپل ځای کېناسته ناڅاپه یې له سترگو اوښکې راتو یې شوې دې بي چې ورته پام شو منډه یې ورواخیسته اوغېره یې ترې راچارپیرکړه-

-ولې ؟ رڼې ! خدای وهلي څه درته وویل ؟

-هسې زما دمقرری خبره ده خدای وهلي اوپلټونکي سرخوړلي ته رسېدلې ده په والله که مقرره شمه دا دلان به داسوچ کوي چې زه قلم کېږدمه اومیدان به دې گېډرانو ته پرېږدمه که پنځوس کاله هم په کورکېنمه خودومره به ولیکم چې دنیا راته حیرانه شي زه هم دیوه پښتون له ملا رازېږدلي یمه میدان خوداسې په مفتنه نه خوشې کوومه-
-څه څه هغه دې نه دي اورېدلي چې کاروان تېرېږي سپي غپېږي میرنی دې خامخا مقرره وي که ته په خپل کارپسې وگرځې-

رڼا خپلې اوښکې پاکې کړې - بي بي ډېر ستونه ورته وکړل چې سباناری وکړي اوبیا ښوونځي ته لاړه شي خوهغې دهیڅ شي ځکه هم ونه کړه ، همداسې په خپه زړه ښوونځي ته لاړه-

ښوونځی خوهسې هم په دې څوورځوکې ورته دزغم وړنه و، خونن یې هدایت هدایت هسې دانگریزانو خبره موږ یې ورته خراب کړی و- بار بار یې دمیرني موبایل ته زنگونه وهل خوهغه په دې وخت کې بندراته -ورځ هم ورته اوږده شوې وه- زده کوونکوته یې نن نوی درس ونه ښود، ځان یې ناروغه معرفي کړ، هغوی ته یې وظیفه ورکړه چې پخواني درسونه تکرارکړي اونوی درس دې په کورکې زده کړي - سباته به دهرې یوې نه پوښتنه کوي او دمیاشتنی ازموینې نمبرې به ورکوي - زده کوونکو هم له خدایه څه غوښتل همدچې خواپه خواسره کېني اوخپل مجلسونه وکړي-

کله چې رڼا له میرني سره ولیدل نوپه لومړي قدم کې یې دهدایت هدایت دټیلیفون زېری پرې وکړ اوټوله کیسه یې ورته تېره کړه - میرنی هم پوره ورته غوړ غوړ و- رڼا دخپلې مقرری لپاره اوښکې تویولې چې ددې خدای شرمولو

له لاسه يې ديوې ښې نوکړۍ داچانس هم دلاسه ووت - درنا خبرې چې نورې خلاصې شوې مېرني لستوني بدوهل اورنا ته يې کړل:

-گرانې! دابياسته سترگې دې مه خرابوه اوداقيمتي اوبښکې دې ددې وړوخلکوپه سر مه تويوه، زه نه د هدايت هدايت پروالرم نه دپلټونکي، داپوښته چې ما دې غږ ليرلی دی اوکه نه؟ په کومه ورځ چې مې وليدې په هماغه ورځ مې خپل تصميم ونيوه چې ته دابادی دراديو خبرياله نه زما دزړه دراديو خبرياله يې -زه خپله معشوقه، خپله مينه اوبلاخره خپله دراتلونکي ژوند ملگرې به ابادۍ راديوته ورکوم؟ نه! نه! له دې وروسته مه د راديوپه سوچ کې اوسه، نه دبل څه، خپل شعرونه ليکه اوخپلې کيسې په کورکې کېنه اوښه ډېر بچي راته راوړه اوبس.....
دوروستۍ جملې سره دواړه په خنداښول - رنا نوره دغوټۍ پشان واريپه وار غوړېده دميرني لاس يې په لاس کې ټينگ ونيوه-

-رښتيا وايې زه نوره ډېره ستومانه شوې يم، ژوند زما په اوږوېوج ښکاري - ته به رښتيا ماخپله کړې؟
-ولې نوته په دې کې څه شک وينې؟ که داسې ده نوبسم الله کړه همدااوس ملا راولم اوپه همدې ځای دې په نکاح کومه-

-څه نوپه دې خوشحالی به اوس ډوډۍ وخوروچې داسې وړې شوې يم لکه.....

-هو لکه غپ غپ

هغوی دواړه په خوشحالی نن ترهرې ورځې دهوتل دمیزترشا ناست ول اوپه ټوکوټکالويې خپله غرمۍ ډوډۍ خوړله

-

.....

اولسم څپر

اوس رڼا ته پته لگېدلې وه چې داټول کار د هدايت هدايت دملگري په احوال ور لوباندې شوی اوميرنی هم ددې له مقرري نه ناهيلي شوی خودرڼا دپاره يې خوله پټه نيولې چې گوندې په دې خبره به رڼا ډېره خفه شي - دپلټونکي غوړه مالي هغې ته ښه مالومه وه- په پلټونکي رڼا دمارماهي نوم اېښی و، هغه په دواړو ژبو يعنی په پشتو اوپارسي باندې ښې خبرې کولې - چې کله به يې پارسيوانان وليدل نوده به په پښتنو بد ويل شروع کړل اوچې کله به يې بيا پښتانه وليدل نو تريوه حده پورې به يې ورسره لاره يوه کړې وه- ترټولو بده خو بيا داوه چې رڼا ته دپلټونکي شاعرۍ هم خوندنه ورکاوه- درڼا په گمان تل به ورڅخه لاره ورکه وه، کله به يې سپين شعر ليکه بيا به يې دهايکولمنه راتينگه کړه، دهايکوپه په پای کې به يې چې لاره ورڅخه ورکه وه نو ټپې به يې راسرې يې کړې - رڼا دخلکوپه مخ کې له همدې وجې نه ورته د ستومانه شاعر خطاب کاوه خوډېر بيا ددې خطابي نوم په مانا نپوهېدل - رڼا ته اوس پرته له صبره بله لاره نه وه پاتې، هغه اوس دې ته منتظره وه چې ميرنی خپلې ازموينې بشپړې کړي اوددوی دمينې نتيجه به ترې راووخې-رڼا په زړه کې کرل رېبل نه چې دا مېړنی هم تش د نوم مېړنی يا دهدايت هدايت او پلټونکي جمبوری وخبږي-

پلټونکي چې ټوله شپه يې په مستيو تېره کړې وه، په داسې حال کې چې سترگې نورې پرې پټې پټې کېدې خومجبور وچې دراروانې خپرونې لپاره يو مطلب وليکي - موضوع ورته ډېره پېچلې وه- په عراق کې دخونيول شويو امريکايي عسکرو په اړه مطلب و چې ده بايد ژباړلی وای او بيا يې دخبرې د لاسپيناوي لپاره په بغداد کې د کوم عراقي چارواکي سره مصاحبه هم کړې وای - هغه په دې سوچ کې وچې سکريپټ څرنگه پيل کړي، په کوموټکو اوالفاظو يې راشروع کړي-او له چا سره مصاحبه وکړي - دخپلومغزو سره په جنگ و، دانترنيت له لارې يې له څو مشهورو اژانسونونه څه راواخيستل، خواوس په دې سوچ کې و چې له کومې خاونه يې راپيل کړي - په دې وخت کې ددفتر په ټيليفون باندې يې زنگ راغی - په سيلای باندې يې نمبرته وکتل، وې ليدل چې نمبر دکابل دی - په زړه کې دلور اوبښځې اندېښنه ورپيداشوه، نه چې څه پېښه نه وي شوې - نوپه وارخطايۍ يې غوړۍ پورته کړه:

-هلو

-سلام پلټونکيه ! څنگه يې ؟

-وعيلکم سلام څوک خبرې کوي ؟

-اوس خومونه پېژنې ، په مزوکې يې ، هغه رښتيا دي چې يارله کوڅې تېرکړه رنگ يې هېرکړه-

-هو هدايت صيب څنگه يې کورکې ماشومان او ورېنداره څنگه ده-

-ماشومان ښه دي خو ورېنداره دې په بلا ووهه-

-ولې څه جگړه مگره خوبه نه وي شوي چې داسې ورنه خفه خفه ښکاري ؟

-خفه نه يمه روزگار يې راتنگ کړی ټوله ورځ پلټنې کوي-

-ښه نورڅنگه يې شعر معر ليکې اوکه نه ؟

-نه بابا دلته گزاره سخته شوې ، دورځې ددفتر کارونه اومانېام دبي بي فرمايشونه کله کيږي بس هسې ژوند مو

په وهلی

-ته وايه بچو دتاخوهسې غوږونه په کراردي کوم شی پيدا کيږي اوکه هسې وچه خوله گرځي-

-څه به درته ووايمه هرڅه پريمانه دي خو وخت ډېر کم دی ، په راديوکې ډېر مصروف يم پرته له عاشقې نه نورپه

زرو کارونو بوخت يم-

هدايت دپلټونکي غوږونه ښه ورخلاص کړل او درنا په اړه يې ورته وويل - پلټونکي هدايت ته پوره وعده ورکړه چې

درنا دا ارمان به کله هم پوره نشي- دهغې شيشکې لپاره داضروري ده چې په هرښه پوست کې اوپه هرځای کې

ښه کس ولرو تر څوپې له پښو نه واچوو- درنا دماټې لپاره دتر ه کې خبره چې په هيوادکې يو پوره کمپاين ته

ضرورت دی - پلټونکي دتره کي په اړه وپوښتل ، هدايت ورته وويل چې خپله گزاره کوي ، ښه ډېر شراب ورته

رسپړي خوپه دې باندې پوه شوی چې په یاری کې یې تا پښې ورماتې کړي - دتا دکمپین په چلولو هغه دابادی رادیوته ونه منل شو -

له اوږدې مرکې نه وروسته دهدایت هدایت دپلټنې ټیلیفون خلاص شواوغوړی کېښودل شوه - اوس دپلټونکي له سترگو خوب والوته، هغه نه سکریپټ هم هیر شو- په دفتر کې مخامخ دمشر دشعبې په لوري وخوځیده، وې لیدل چې مشر لا تشریف نه و، راوړی - له څو وارې تگ راتگ نه وروسته له خپل مشر سره مخامخ شو، په ډېر ادب سره یې وپوښتل چې دراپورتر یوپوسټ خالي دی اودی یوښه ژورنالست پېژني که دوی لطف وکړي نودهغه بیوگرافي به راوغواړي - مشر هم ورته دښه په اندازکې سر وښوراوه- ايله چې دپلټونکي له حلقه لارې تېرې شوې - سا یې واخیسته اوپه ارامه اعصابو دخپلې شعبې په لوري رارهي شو- اوس نو دیوې پیالې چایو شوق یې په زړه کې وروگرځېده، خپل کارته یې پام شو اوپه خپل سکریپټ لیکلویې پیل وکړ، ترڅو دادروند پېټی له اوږدې لرې کړي

-

اتلسم څپر

رڼا چې ټوله شپه دمیرني سره په ټیلیفون باندې په خبرو اواترو سباکړې وه نو دبی بي اوملغلرې ترور گنگوسي هم پرې ښه نه لگیده - بي بي اوملغلرې ترور خپل سباناری کړی و- پررڼا یې غږونه کول چې ولاړه شي او دکورکارونه راسم کړي نن بي بي ددویم ځل لپاره میرنی راغونښتی و- درڼا شک اوس په یقین بدل شوی و، چې دبی بي په زړه کې خو خامخا یوڅه شته نو بلا یې ورپسې کړې وه - هغې باور درلود چې میرنی په هیڅ حالت کې هم له رڼا نه که خدای کول نه تېرېږي - رڼا خپل روجایي له مخه نه نیم کښه کړه - په کوټې کې په دیوال باندې ځوړندې گړۍ ته یې وکتل چې ستنه په اتو بجو ولاړه ده، نودبنگريوالې پشان یې له خپل خوب ځای نه راټوپ وهل او تشناب ته

لاړه- په لسو دقيقوکې يې لامبلي هم و، اوپاکې جامې يې هم اغوستې وې- زرزر يې کوتې راسمې کړې ، وروسته پخلنځي ته لاړه او په پخلي يې پيل وکړ چې بي بي رانوته رڼا ته يې وويل:

- رڼې! ته خو به ډوډۍ جوړه کړې که دې ميلمه رانشي نوبيا.....

-نوبيا څه په خپله به يې وخورو تاراغوشتی ما خودعوت نه دی ورته کړی ، که دې دامقصودي چې زه به په دې مهمانيو مقرره کيږم والله گمان مې نشي - هدايت اوپلټونکی داسې ماران نه دي والله که خو ددنيا ديو پاروگر زور هم پرې ورسېږي-

-خير دی الله مهربانه دی هلک خوماته هوبنيار ښکاري په بل ځای به دې غم وخوري تاورته ټيليفون کړی که نه ؟

-هغه دتا په مخ کې مې چې ورته وکړ بيا مې څه نه دي ورته ويلي اونه ماليدلی خير راشه اوټيليفون ورته وکړه که نه راته ترور دې کورکې تنگه شوې بيا به ناران باغ ته لاړې سو-

رڼا دبي بي په مخ کې يوځل بيا مېرني ته ټيليفون وکړ هغه ورسره وعده وکړه چې ضرور به راځي - بي بي نوره مطمينه شوه چې هلک راځي سوچ يې کاوه چې خامخا يې ددوی کورنۍ خوښه شوې ده نو دفرصت په استفادې سره دملغلرې خواته ورغله، له هغې سره په خبرو اترو لگيا شوه- رڼا تر يوولس نيمو پورې خپل دپخلنځي نه ځان وزگارکړ، نژدې دولس به وې چې داپارتمان زنگ ووهل شو - بي بي دروازې ته ورغله چې مېرني ته دروازه خلاصه کړي - وې ليدل چې دصفيې ورور نذير وو اوبنگريواله يې په غيږ کې نيولې ، بي بي ته يې وويل :

-ترورې داپيشو مو درواخلئ ، مونږ کره راغلې وه زمونږ سويکه يې ښيگارې ښيگارې کړې ده-

-ايسته يې واچوه زه هم ورڅخه په تنگ شوې يم داهم درنې پشان خپر لونگه ده-

-ښه ، خير نو پکارمونه ده نوزه به يې چاره وکړمه-

بنگر يوالې د بي په ليدلو لکه چې ورسره سترې مشې کوي په ميو ميو پيل وکړ ، په دې کې يې رڼا غږ واورېده او دروازې ته يې ورمندې کړه - هغه له پرون راهيسې له کوره ورکه وه او رڼا هم ورپسې ډېره خپه وه - مخکې له دې چې نذير روان شي رڼا ورورسېده او خپله بنگر يواله يې ورڅخه واخيسته - خوشحاله کورته راننوته په سترگو سترگو يې ښکل کړه مينت يې ورته وکړ چې ولې له کوره وتلې ده ، هغه يې لاله غيږې نه لرې کړې نه وه چې داپارتمان زنگ بيا په غږېدو شو ، رڼا ورمندې کړه ، ورپې خلاص کړ - ميرنې ددروازې مخې ته ولاړ و - ميرنې چې درڼا په غيږ کې يې بنگر يواله وليده نودامنظره هغه ته جالبه غوندې وه - بي بي هم دميرنې مخې ته ورغله له روغې نه وروسته يې په سالون کې کېناوه - ملغلره ترور لا هم په تشناب کې وه لامبل يې ، بي بي له ميرنې سره ناسته وه رڼا په پطنوس کې يوه پياله سوږ دانارو شربت ميرنې ته راوړ - بي بي دملغلرې ترورخواته ورغله ، دې وخت کې چې ميرنې ته ښه موقعه په لاس ورغلې وه نو له رڼا نه يې غيږه تاوکړه او په دواړو خواوې ښکل کړه - رڼا هم د بي بي له ډاره سونگ هم ونه کړ زر له سالون نه ووته ، چې په هلک باور نشته بله غيږه به ورتاوه کړي ، اوبې بي به يې وويني - نوښه يې داوگڼله چې په پردې کې له کوټې نه راووته -

ملغلره ترورهم له تشناب نه راووته - بي بي ورنژدې شوه په غوږ کې يې وبنگېده -

-هلک ماشاالله گلالي دى ، الله دې ورحمېږي-

-ودرېږه خورې ! ډېره مه وارخطا کيږه چې زه يې وگورمه بريښنا په ما ډېره گرانه ده-

-غم يې مه کوه چې وې گورې ته به پرې مينه شي-

-ښه نوچې داسې ده هيڅ غم مه کوه داسې دم گران راته مالوم دي چې سبا ته به دې دروازې ته ملنگ غوندې ولاړوي-

بي بي اوملغلره ترور دواړه په دې خوشحالي سالون ته ورغلې - بي بي وليدل چې ميرنې يوازې ناست دى نور يې هم زړه ته ښه ولگېده - پوره يقين يې راغى چې رڼا يې په كيسه کې نه ده - رڼا هم پوره خپل ځان کنترول کړى و ،

اوسه ډرامه يې ديوې بريالۍ لوبغاړې په شان لوبوله - ملغلرې ترور مېړنى ښه دزړه له اخلاصه په تندي ښکل کړ - دډوډۍ تر تيارولو پورې ملغلرې ترور يوه شيبه هم له مېړنى نه سترگې نه اړولې -

ورځ په ټوکوټکالو مازيگر ته ورسېده - دميرني خوزړه ووچې همدلته خپله بستره واچوي بيا يې کتل چې دبسترې اچولو جواز نه پيدا کيږي نو ناچاره دتگ اراده يې وکړه ترڅوځان خپل هاسټل ته ورسوي اودسبا امتحان لپاره تيارى ونيسي - مخکې له دې چې درنا له کوره راووځي رڼا ته يې وويل چې سبا غرمې نه وروسته په گرڼ هاوس کې کومه غونډه ده نودابه له ښوونځي نه وروسته هلته ځان ورسوي اوراپوربه يې جوړکړي - وروسته به راپور دراديو دفتر ته يوسي ، خپل ځان يې مصروف وښوده چې سباته وزگارنه دى - خبره په ډېر مهارت سره رڼا ته ورسوله چې بي بي اوملغلرې ترور پرې بوى هم وې نه وړ - په ډېرې خوشحالي سره يې درنا له کوره دهاسټل په لوري راهي شو - رڼا هم پخلنځي ته لاړه اودپخلنځي په پاکولو اودلوبښو په وينځلولو پيل وکړ -

رڼا په پخلنځي کې لگيا وه اوبې بي له ملغلرې سره دميرني د صفتونوبازار گرم کړى و - بريښنا خبره وه چې نن مېړنى دهغوى کره ميلمه دى نو نژدې ماښام يې ټيليفون راوکړ - بي بي درنا له وېرې خوله ونه خوزوله - بريښنا ته يې وويل چې څه شېبه وروسته زنگ راووهي -

رڼا يې دملا ددرد په گوليو پسې مارکيټ ته ولېږله چې تروريې لمبلي او ملايې بادونيولى - رڼا هم لاړه درنا له تگ نه څه شېبه نه وه تېره چې دبريښنا ټيليفون راغى - ملغلرې ترور دميرني په صفتونوخوله خلاصه کړه اوبريښنا ته يې مشورې پيل کړې - لومړى يې ورته هدايت ورکړ چې ښې ښې جامې ځانته جوړې کړي اوبشکلي ښکلي رنگين عکسونه راوليږي ، وروسته دميرني رضاکول دبي بي اوددې کار دى هغې هم ورسره ومنله -

.....

نوولسم څپر

برېښنا دخپلو تصويرونولپاره ښايسته ښايسته جامې برابرې كړې اوشكلي پتلونونه يې واخيستل - هومره چې ارايشگاه ته هم پكې لاړه او دخپلو تصويرونولپاره يې ديو فوتوژورنالست سره هم خبرې كړې وې - دسمندرپه غاړې دمستوخپو ترڅنگ، بيا دخپل سور رنگي موټر خوا ته اودښار په يوه ښكلي پارک كې پرچوكۍ باندې دكېناستوپه حال كې بل عكس يې په يوډېر لوکس رستورانته كې دډوډۍ خوړولوپه حالت كې- وروسته دخپل خوب په كوته كې ، دخپل خوب په تخت باندې او وروستۍ تصوير يې دفتو ژورنالست په مشورې سره سم دكمپيوټر دمیزترشا وويست - گينته لاتېره نه وه چې له چاپ نه يې راوايستل اودخپلو تصويرنو په ليدلو ډېره خوشحاله شوه - هغه بلکل بدله شوې وه -له يوې زړې پېغلې نه يوې پخې پېغلې ته پاتې كېده-

بي بي پخلنځي كې له ملغلرې سره دغرمې لپاره پخلى كاوه اودبرېښنا اوميرني دكوژدنې لپاره يې سره پلانونه جوړول - په خواږه مجلس سره لگيا وې چې په تيليفون باندې زنگ راغى -

-هلو

-مورې سلام....

-وئ برېښنا جانې! عمر دې اوږد دى همدا اوس مې له ترورسره دې يادولې ، څنگه يې خيريت خو و؟

-هسې مورې ترورمې څنگه ده ؟

-ښه ده سلام درته كوي-

-مورې ماخودترور په خوله باندې وكړل ښايسته ښايسته عكسونه مې واخيستل - درنېا په ادرس يې درليږ مه ډاريږمه چې پټ يې نه كړي-

-نه ولې به يې پټوي (اجستر) يې كه...

-ښه موركۍ راجستركومه يې ترورمې شته ؟

-هو واخله ورسره خبرې وکړه-

-ترورې ! څنگه يې ؟ چې خپه نشې زه خولرې يمه رڼا دچا پروانه کوي-

-نه زويه ! خدای دې په خيرسره راوله، هلک مې ډېر خوښ شو - خدای دې قسمت ورسره وکړه، ته دې له خپره عکسونه راولېږه زه به دې له مورسره ديوه لوې دم گر کره لارشمه - هغه داسې تاويز راکي چې ټک وپتره به وي-

- سمه ده- زه به له خيره ډالري هم درولېږمه دپيسو غم مه کوئ ، بس نورستاسو کاردی - مورته مې ووايه چې له رڼا نه پټ دهغه دموبايل نمبرواخلي ، کله چې زما عکسونه درورسېدل ، رڼا چې ښوونځي ته تللې وي ، تاسوبه دټيليفون غوړۍ لاندې کېږدئ ، زه به هغه ته ټيليفون وکړمه ، ورته به ووايمه چې زمونږ دکورنمبرمصروف راځي که يوځل کورته لارېشې زما ضروري کاردی له مورسره مې بيا چې درغی تاسوبه ورته زما عکسونه وروښايئ -

له اوږدو خبرواترونه وروسته بريننا له خپلې ترور اومورسره خدای په امانې وکړه - ملغلرې ترور بي بي ته وويل چې دلته پېښور کې يولوی نجومی دی په اشغری کې پاتې کېږي جان محمد سرحدي نومېږي نو که دې خوښه وي نن خورڼا هم له غرمې نه وروسته هغه بلا وهلي ځای ته ځي نو زه او ته به وخت له لاسه نه ورکوو، ولاړې به شو ترڅو رڼا راځي کاربه مو يوڅه کړی وي - ولې چې د عکسونو مخکې زما اوستا تگ جان محمد سرحدي ته ښه دی - بي بي هم ورسره ومنله-

بي بي ته دجان محمد سرحدي ځای او ادارس نه وومالوم خو ملغلره چې کله پېښور کې پاتې کېده ، هغه دخلکوپه اصطلاح دجان محمد سرحدي پخوانۍ گاکه وه ، تل به يې دخپل زوی توريالي لپاره له همدې نه تاويزونه اوڅاښتونه وړل - له غرمې ډوډۍ نه وروسته دواړه خويندې په ټيکسي کې کېناستې اودجان محمد سرحدي په لوري روانې شوې-

.....

شلم خپر

رڼا نن په سندري رنگو جاموکې ترنورو ورځو ډېر ه ځلېده- دميرني سره يې دغرمې دډوډۍ ترخوړلو وروسته دواړه دگرين هاوس په لوري چې دځوانجوگانو سيمينارورکې جوړېده وروځوځېدل - درنا لپاره داپه ژوند کې لومړۍ ځل و، چې داسې په ډاگيزه له يوه ځوان سره خواپه خوا يوې لويې غونډې ته روانه وه - ميرني هم خوشحاله و اوهم خفه -خوشحاله په دې و چې له رڼا غونډې جنۍ سره روان و اوناني پشان ډېر ياران يې سوځول خوشفه بيا په دې و چې جنۍ چندان په سر کې نه ده ليونۍ غونډې ده نه چې سبا ورځ ورځخه په شا شي اودى په ډاگه وولي - دميرني په شان کټ مټ اندېښنې درنا زړه ته هم لارې موندلې وې اوپه سوچ کې روانه وه - ميرني پوهېده چې نانى به ضرور سل په سلو کې راغلى وي ولې هغه ورته يوه ورځ مخکې ددې غونډې په اړه په ټينگه ټيليفون ورته کړى و- چې راديو ته ورځخه رپوټ جوړکړي- په همدې سوچونوکې لاره لنډه شوه اودواړه گرین هاوس ته ورسېدل - کله چې دويم پورته پورته شول نو غونډه پيل شوې وه - مخکې له دې چې دغونډې سالون ته سره دواړه ننوځي ، ميرني خپل وينستان سره سم کړل اوله خپله بيک نه خپله ډايري يې راوويستله اورڼا ته يې ورکړه- اووې ويل :

-گرانې ! داواخله ، هلته بيا لاس ترځنې مه کېنه مهم ټکي راته يادښت کړه-

-ډېر ښه ، زما وينستان خو سم دي ؟

-هو بل کل ، زه څنگه ؟

-ته هم پوره برابرېې -

ميرنی مخکې اوریا ورپسې سالون ته ننوتل - په غونډه کې راټول شوو میلمنو ټولو ددوی په لوري راوکتل - په یوه قطارکې څوچوکۍ خالي پاتې وې رڼا اومیرنی دواړه خواپه خوا سره کېناستل ، څوکسانو دسر په اشارې سره له رڼا اومیرني سره سلام وکړ -

دیوې انجوشمر غونډې ته مخامخ ولاړو اودخپلې انجو ددندو په اړه معلومات ورکول او خبرې یې کولې - درڼا سترگې په لومړي قدم کې په ناني ولگېدې او وروسته یې په روبینې چې په ښوونځي کې یې سره یو ځای په کابل کې لوست کاوه او تل دښوونځي ددورې رقیبه اوددې سخته مخالیفنو کې راتله ، سترگې ولگېدې خوباک یې پرې رانه وړ ، دمیرني ناڅاپه پام شو چې نانی دسترگو لاندې پټ پټ رڼا ته متوجه دی ، نو په هغه ډایري کې چې رڼا ته یې ورکړې وه ، راواخیسته اورڼاته یې داسې ولیکل:

-نن به ددې خلکوډېره گرمي کیږي-

رڼا ته یې ډایري ورکړه ترڅو یې ولولي رڼا ورته ولیکل :

-ولې ؟ دلته خوارکندیشن هم لگېدلی-

-داچې ته زما په خواکې ناسته یې که دوی دروسیې په سایبریا کې هم وي نوله ډېره جوشه به پرې خولې راماتې وي-

-له خدایه مې هم داسې غوښتي دي-

-خو د نر لور یې کنه-

-رڼا ! دې روبینې ته دې پام دی ؟

-هو ، په دا پټه پوزه ، لنډه ونه ، خو ځان ورته بیا هم د افریقا دحسن ښاپیری ښکاري-

-یره ، په بلا یې ووله اوریدلي دې نه دي چې ، نه دې رنگ شته نه دې ونه ، بلا دې په دا درې چارکه----

هلته د اینجو مشر دخپلو فعالیتونو په اړه خبرې کولې او ځان او اینجو یې بڼه بڼه معارفي کوله ، خو دلته دغه دوه ورک لیوني مینان په گرم چیتنگ اخته ول - او د اینجو مشر هم انگېرله چې نن میړنی لوی راپور تاژ جوړول غواړي نو د کومک د پاره یې رڼا هم راوستلې ده - خو خبر نه وو چې میړني نن بل رنگه گلان اوبه کړي دي -

غونډه دمیرني اورڼا په خوږو چټنگونو پای ته ورسېده - دغونډې گډون وال ټول لاندې سالون ته دچایو دناشتا لپاره راکښته شول - ټولو گډون والو په نوبت سره درڼا اومیرني سره روغېروکړل - میړني خپل میني ډیسک له بیک څخه راوویست اوداینجیوگانودمشرانوپه لوري وروخوځیده ترڅو غږونه راواخلي ولې چې ډېرې خبرې خو دچټنگ په لوبه کې ورڅخه تللې وې -

رڼا ته یې وویل چې له خوانه به یې نه خوځېږي - رڼا لاسترمشې سمه نه وه خلاصه کړې چې دیوې مجلې مسوول مدیر پرې غږ وکړ اوخپل څنگ ته یې ځای ورته خالي کړ ترڅو رڼا ورسره کېني اوچای وناشتا وکړي - رڼا هم مجبوره شوه لاړه - درڼا خوا ته ناني هم له موقع نه استفاده وکړه ، ځان یې ورورساوه اورڼا ته یې دچایو خدمت ترسره کړ - دشبډونه یې ورته پياله ډکه کړه ، کباب اوبیسکټ یې ورته مخې ته کېښودل - مسوول مدیر اوناني رڼا په خبرو کې راتاوکړه اودلیکنو اوشعرونوپه اړه یې سره مرکه راتوده کړه - میړنی په خپلو مرکو کې راگیر و ، خوچندان یې خوند نه ورکاوه ، له څوکسانونه یې خبرې راواخیستې اودرڼا په لوري راغی - رڼا ته یې اشاره وکړه چې راولاړه شي خونانی یې په اشاره پوه شو مخکې له دې چې رڼا له میړني سره راووځي نانی ورته دگرین هاوس په دروازه کې شا سلامي ولاړو - نانی نن په رڼا باندې له سره هم تېر و ، میړنی خویې لادپخوانه بدراسته خونن یې دومره له پامه بد شو ته به وایې چې شرین پلاریې وروژلی - میړني اورڼا چې نانی ولیده نومیرني رڼا ته وویل :

-له دې جنجال نه اوس څنگه ځان خلاصوو-

-خیرته یې غم مه کوه ماسره یې چاره شته ، مخکې له دې چې په لاره راسره روان شي ورسره خدای په امانی به وکړو - همداسې هم وشول خوترټولو ترڅه خاطره داوه چې رڼا نن دلومړي ځل لپاره دمیرني په مخ کې ناني ته وویل

-

-نانيه وروره ! دخداى په امان مونږ څوچې پر مونږ ناوخته ده-

دورور دکلمې په اورېدو دناني په تندي يخې خولې راغلې اوسرې تېې واخيست-

نوريبا.....

ويشتم څپر کى

رڼا دماښام ډوډۍ نه پس دکوټې مخې ته په وړه برنده کې ځان ته کټ واچاوه او اوږده پرې وغږېده تېر محفل اودميرني خبرې يې يوه يوه ورپه زړه کېدې - هغې نن ماښام هم په ځان اوهم په ميرني باندې په ټيليفون کې په خبرو اواترو پابندي لگولې وه ، و ېرېدلې چې بي بي اوغمبسه ترورې پرې شكي نشي - بي بي خويې په يوچل نه بل چل يې غولوله خود ملغلرې سره په مشکل کې وه - دهغې تيزي اوچالاكي له حده تېره وه ، کله کله به يې دځوانۍ رنگينې کيسې درڼا دخوشحالۍ لپاره راواخيستې نورڼا انگېرله چې په ځوانۍ کې يې له سلونه زياتې يارانې کړي ، ولې چې هغې ته اوس هم په دې تېر عمر دځوانوهلکانو خبرو خوندورکاوه ، اودورځې دوه وارې سهار اودخوب په وخت کې به يې سترگې تور ولې - همدارنگه ورځ تر منځ يې دنداسه وهله - چې يوچا به مازې خوله وشوروله نوهغه به په اصل مطلب ورسېده ، نوپه همدې اساس رڼا په ميرني ډټيليفون دخبرو پابندي لگولې وه ، که څه هم اوس يې له زړه نه صبرتللى و ، کوټې ته ننوته له المارۍ نه يې خپل دښونځي دزده کوونکو جدولونه او ترڅنگ يې غلى خپل دستکول چې ورکې موبايل يې پروت و ، راواخيست - بي بي اوملغلره ترور په خپلو منځونوکې دجان محمد سرحدي په فال ليدو اوخبرو اترو لگيا وې - رڼا له کوټې راووته اوپه کټ کې کېناسته - موبايل يې غلى راواخيست اوميرني ته يې ټيليفون وکړاو ورته يې وويل:

- که څه هم ماخوستن دى خوزړه مې قرارنه کوي زه به دسردردۍ دگولۍ دراوړلو په پلمه له کوره مارکيټ ته وځم ، ته راته ټيليفون وکړه -

-نه گرانې زه نه غواړم چې يوازې مارکيټ ته لاړه شي - شل دقيقې وروسته له کوره راووخه زه به ستاسو دارپارتمان لاندې ولاړيم-

-که دې څوک وويني ؟

-خه ! څوک مې ويني ؟ سمه ده ؟

-سمه ده-

رڼا موبایل بند کړ، کونې ته لاړه ، الماری يې ولټوله، دسردردۍ ټابليټ يې وليدل هغه يې غلي کړل اوله بي بي نه يې دټابليټو پوښتنه وکړه -مخکې له دې چې خبره نوره وړاندې لاړه شي، بي بي ورته ياده کړه چې نن سهار په لسو بجو فرحناز له کابل ټيليفون راکړی و، ورته ويلي يې وو چې په راروانې اونۍ کې به له خاوند سره پېښور ته ددوی کره راشي - دکورادرس يې له بي بي نه غوښتی و، خوبي بي ورته ويلي وو چې کله پېښور ته راوړسېدئ نودموټروله هډې نه به ټيليفون وکړئ ، بيا به رڼا مخې ته درته درشي-

درڼا لپاره بله پلمه هم راپيداشوه - له بي بي نه يې يو پېنځه سويز په زوره واخيست او دټيليفون کارت او گولۍ يې پلمه کړې چې له کوره راووخې - بي بي هم خپل لوی ځادر راواخيست ترڅوله رڼا سره راووخې خورڼا ورته وويل چې ترور يوازې پاتې کيږي ، بي بي نه منله اوتکرارې کاوه چې وخت ناوخته ده اودرڼا لپاره داوخت له کوره تگ ښه نه دی ملغلرې تروره د بي بي خبره راتينگه کړه، راولاړه شوه- ددې لپاره چې درڼا اوبي بي جگړه سره ختمه شي نو دوی سره په لاره روانه شوه بي بي ته يې وويل تاسې جنگ مه کوئ زه هم درسره ځمه - لږه شېبه به ايس کریم خانې ته لاړشو، يو يو ايس کریم به وخورو - دنيا هسې پاتې ده اوس نودرڼا لپاره څه نه وپاتې چې خبره اوږده کړي ، ځان سره موسکۍ شوه- په زړه کې يې وويل : خه ! تش ديدن خوبه وشي- کله چې درې واړه داپارتمان نه راکوزې شوې لومړی دملغلرې ترور سترگې په ميړني ولگېدې - ميړني چې ملغره تروريې وليده نو زړې ورته شاوړوله اوس ميړنی سم په جال کې راگير و، دملغلرې ترور له گوتوچېرې ووت هغې پرې غږو کړ، ميړني ځان ناگاره واچاوه

خوملغلره مخامخ ورپسې ورغله مېړنی مجبوره شو سترې مشې يې ورسره وکړه ، درنا رنگ الوتی و، خوبي بي اوملغلره ترور ديوبل سره په سترگوکې موسکې موسکې کېدې- رنا مېړني ته وويل:

-تاسو دلته ؟ په دې ناوختې کې څه کوئ ؟

-هسې ! راغلم دلته لږ څه وړاندې زما دملگري کوردی ، زما ديوه مضمون دلکچرو پاڼې ورسره وې ، سبا ته مو ازموینه ده ، غوښتل مې چې ورڅخه يې واخلمه تصادف له تاسو سره مخامخ شوم-

-ښه ډېر ښه زه وارخطاشومه نه چې هغه راپور مې خراب کړی ولې تاسو خوپه دفترکې نه وئ ماوې نه چې په ماپسې راغلی يې-

-نه ! نه ! داسې نه ده تاسو چېرې ځئ ؟

-هسې ترورمې خفه شوې وه ايس کریم خوړولوته ځو -

-نویسم الله کړئ ، زه به مو لږ څه لرې يوې بلې ايس کریم خانې ته بوځمه- ډېر ښه پېښوري ايس کریم جوړوي

-

-نه ! نه ! مننه

-ولې رڼې مونږ خو ورسره ځو داخوموهم لکه زوی غوندې دی بيا به خفه شي-

-گوره رڼا ترتاخو بي بي اوتروور څومره ښې دي راځئ زه به ټيکسي ودرومه-

مېړنی له ټيکسي وان سره خبرې کولې ، رڼا بي بي اوتروورته غورېدله چې ولې له مېړني سره ځي - مېړني ارباب روډ خواته يوې ښې لوکسې ايس کریم خانې ته ټولې راوستې - له ايس کریم خانې نه يې سره بيرته ترکوره ورسولې اوداوبو څښلو په پلمه ورسره کورته هم لاړ- بي بي په خپل لاس ورته اوبه راوړې- د شپې تر يوولسو بجو پورې يې درنا دوی سره خپل ښه مجلسونه وکړل او وروسته خپل هاسټل په لوري روان شو-

رڼا دميرني له دې رنگ کارولونه ډېره خوشحاله وه اوبې بي له ملغلرې ترورسره انگرله چې نن مازيگرېې دهغې دودۍ ددودولو اثر دی چې جان محمد سرحدي ورکړې وه - رڼا نوره وېده وه ، بي بي دوخت په استفادې سره تاويزونه گنډل چې يو به ددروازې په سر ځواند کړي بل به په يوې ونې باندې وځروي ترخوشمال يې ووهي اودميرني زړه په بريننا پسې په ترپکو شي اوڅابستونه وخت په وخت به ميرني ته ورکوي که خدای کول دمياشتې په اخرکې به پوره نتيجه ورکړي - ملغلرې بي بي ته وويل:

-نه مې وودرته ويلي چې ديوې دودۍ په دود ولو سره به هلک ددروازې شاته ولاړوي ، هغه ده نتيجه يې تاپه خپلو سترگو وليدله-

-وه خورې ! سل ډالره څه دي زه به دبرېښنا لپاره زر ډالره ورکړم ، که خدای يې ددې هلک سره کاروکړي-
 -څه خورې ! اوس دې هم باور نه راځي ، نوڅه درته ووايم - هغه ده ددروازې ترشاپورې خو دې دودونو راوستلی و -

-ښه ! سمه ده اوس به سروونه کېږدو، سبا به له رڼا نه پټې ناران باغ ته لاړې شو اودانورتاويزونه به په ونوکې سره ځواندې کړو-

دوه ويستم څپرکی

ميرني خپله دازموينې پارچه ورکړه او دازموينې له تالار نه راووت - هغه دډيپارټمنت په دهلبزکې له نورو ملگرو سره ولاړو، اودازموينې په پوښتنو يې گرم بحث اچولی و، چې مجاهد هم راووت - ميرني يې مخې ته ورغی :

-خوريه ! په خير پارچه دې څنگه وه تراوسه پکې لگيا وې ؟

-نه مړه هسې سم غم و- زه ماما دې ته حيران يمه چې ټول کال دې هم په کلا س کې په مزوټېر کې او اوس هم کتاب نه گورې ، ټوله ورځ له مامي سره تېر وي اوشپه ټوله په موبایل کې په خبرو ، خوبياهم له مونږ نه مخکې پارچه ته ورکوې - ياره صفا صفا يې راته وايه چې پارچې خو سپينې نه ورکوې ؟

-نه مړه ستا دعا په کارده چې باچاپه چا مهربان شي هغه سړی بې هيڅه سلطان شي-

ميړنی له مجاهد سره په گپ شپ و، چې په موبایل يې زنگ راغی نمبرته يې وکتل چې درنا دی ، رنا سره يې خبرې وکړې ډېر يې ورته وويل چې په کورکې څه پلمه وکړي اوله ده سره وويني خورنۍ ورته پوره انکارو کړ - صرف همدومره يې پرې زېرې وکړ چې راروانې اونۍ ته فرحناز راځي ولې چې نن يې کابل ته ورته زنگ وهلی و- که څه هم دې ورته دکورادرس ورکړی و، خو هغه پارچه له هغې نه ورکه شوې وه - رنا ميړني ته ډاډورکړ چې د شپې لپاره يې پوره پاکټ دخوب گولۍ اخيستي دي-

ميړنی اوس په دې څو ورځوکې په دې عادت شوی و، چې د غرمې ډوډۍ له رنا سره وخوري - نن ورځ ورته خوندوره نه ښکارېده ، دځان دخوشحاله کولولپاره يې نن غرمه مجاهد له ځانه سره ديونيورسټۍ کانتين ته د غرمې ډوډۍ لپاره بوته - مجاهد ته خدای ورکړې وه نو مامايې نن ښه تنگاو، بار بار به يې ورته ويلې:

-ماما ! غرق نه شې ، نو ته مامي هره ورځ دې کانتين ته راولې اوداچولې او کورخې پرې خورې گوره که ته داسې سپېره سپېره خوراگونه په مامي وخورې ، په والله که دې ميړه کړي هغه به وايي داڅه سپېره گوډۍ دۍ-

-ياره خوريه ! ته مې دلته راوستې، مامي دې شيراز ، بلنې او کله کله هم پي سي ته يې وړمه داسې منظرې مې نه دي پرې کړي چې يو وارې مې گوتوته راغله بيا به ټول عمر په کورکې ناسته وي ، هغه به يې پخوي اوزه به يې خورمه-

مازيگر و، مېرني نن راډيوته ديوه په ځای دوه راپورنه هم ورکړي وو، ستړی و، يوې پيالې چايوته يې ښه اشتيا راغلې وه خوله لاسه يې نه کېدل - مجاهد په خپل چپرکټ باندې اوږدغږېدلی و او دبلې پارچې لپاره يې تابيانيووله- مېرني ورته ډېرې زارۍ وکړې او اخر يې هغه په دوه ډبو بيسکتو رضاکړ اوچای يې پرې پخې کړې - مجاهد تللی و ترخوبيسکت راوړي چې مېرني ته درنا زنگ بيا په موبایل راغی مېرني ورته وويل:

-گوره نجلی! زه پوهېږم نن دې هم ځانته کارکتلی اوهم ماته له هغې نه به راغلې وې زمونږ سترگې به هم اوبه شوې وې او يو څه دحل لاره به موهم لتولې وه-

-داخوسمه ده اوس چې مې ټيليفون وکړ، هغوی دواړه دصفيې دوی کره تللي اوپه ماپسې يې هم دارپارتمان دروازه ټينگه له شاقلفه کړې نپوهېږم چې په دې کې ددوی څه چل دی؟

-ښه اوس خبره ددروازو قفلولته ورسېده - وېرېږم چې سبا دې چېرې په پنجره کې بنده نه کړي بيا به په ټيليفون هم خبرې نشو کولای-

-خيرماته خو دفرحناز راتگ يوه لويه هيله ده، که ته نه خفه کېږې له هغې سره موضوع شريکه کړمه - ماله ماښام نه په دې ښه سوچ کړی، کېدای شي هغه څه دحل لاره راپيدا کړي

-والله گراني داد دروازې قفلول اوټېر ماسخوتن ددوی راوتل دپام وړ دي - دوی دې لکه چې يوازې اوس يوه شېبه هم نه پرېږدي، که ژوند همداسې روان شي نوموتاته به ډېر مشکل شي - په يوې خبرې شكي يمه کله چې درغلی ووم ترور اوموردې بريښنا راته ډېره ځلوله زه پونه شومه-

-ښه! بريښنا يې درته ځلوله، ښه ښه اوس پوه شومه خير دی خدای دې فرحناز راولي بيا به يوڅه وشي-

مېرني اورنا نژدې يوساعت خبرې وکړې - مېرني درنا دخبرو لپاره دخپلې ليلې نه وتلی و، چې مجاهديې په خبرو پوه نشي، که څه هم مجاهد يې په مينې باندې خبرو خو مېرني ته يې خوندنه ورکاوه چې دده اودرنا له هرې خبرې نه خبروي کله چې بيرته خپلې کوتې ته راغی نومجاهد پرې غوسه وچې چای يې پرې پخې کړې اودی لاړ دسرو

گلونوماشي ته کښاست - اوس مېړنی سړو چایوته ناست و که څه هم ورته خوند یې نه ورکاوه اومجاهد هم ورته قسم کړی و چې بیا به ورته تودوي هم نه خوبیا هم پيالې یې تشولې -

له یوې خوا دازموینو غم و، له بلې خوا راډیو راپورونه غوښتل اوس نوداغ هم ورسره مل شو چې پر رڼا، په رڼاورځ یې مېړه ورپسې دروازې بندوي - دې غمونودکلي اودشېنمې اندیښنې ورڅخه هېرې کړې وې - سوچونوپه مخه اخیستی و که رڼا ورته کړي له بلې خوا یې مور پرې ظالمه وه اودې خبرې ته یې کله غاړه اېښوده - دهمدې سوچونو په دریاب کې غرق و اومجاهد خپلو سبقونواخیستی و چې دکوټې دروازه وډېږده دهاسټل چوکیدار امجد ماما و مېړني ته یې وویل چې ستا مېلمه دی رایې ولم -

مېړني ورته دراوستوا اجازه ورکړه - شېبه لاتېره نه وه چې سلام خان کاکا په دروازه راننوت - له روغبرنه وروسته مېړني په امجد ماما باندې دسلام خان لپاره تودې چای راوغوښتې - له سترې مشې نه وروسته یې دکلي احوالونه ورکړل او ورته یې وویل چې مور دې قسمونه راکړل چې خامخا به درځمه اوگورم به چې امتحانونه دې شروع دي اوکه خلاص شوي - موردې ډېره درته سترگې په لاره ده ، په ټول کلي کې یې اوازه اچولې چې په هغه ورځ چې مېړنی راغی بیا به دشبېنمې دستمال ورته راوړمه - دې خواوس راوړ خود هغې مورقسم کړی ترڅومېړنی حاضر نه وي دستمال به نه ورکوي - مېړني هم سلام خان ته وویل چې گوري امتحانونه یې دي اوهلک ډېر مصروف دی ، یوڅه روپی یې پټې ورکړې چې له مورنه یې پټې ترورته ورکړي او وې ويل چې تروریې هوښیاره ده ولې چې دی هم هوس اوارمان لري چې خپله کوژدنه کې پخپله هم موجود اوسي - په سلام خان باندې یې کلکه کړه چې ترڅودی نه وي ورغلی، تروردې په خپل قسم ټینگه ولاړه وساتي -

.....

درویشتم څپر کی

درېا لومړی درسي ساعت نوی ختم شوی اوددوهم ساعت زنگ وهل شوی و - هغه دا مهال له ټولگي نه راوتې وه او دادارې په لوري یې روانه وه - ولی چې دهغې دویم ساعت نن

وزگارو- اوس دښونځي په انگر کې زرمينې او وږمې ترې حلقه وهلې وه اوزور وله يې - ددې دواړو ملگرو زورونې له هغې ورځې نه راولاړې شوې وې چې وږمې دمپرني يوه دانه عکس درنا په ډاېرۍ کې پيدا کړی و - رڼا له مجبورۍ نه دزړه راز ورسره شریک کړی و - وږمې يې چندان پروانه درلوده ، هغه له رڼا نه په عمر کې دوه درې کاله کشره وه اوزرمينه بيا سمه سوځېدله ، ولې چې هغه په عمر له رڼا سمه مشره وه - هغې سره هم قسمت سمه ياري نه کوله - دپيغلغلوب مستې شپې او ورځې يې يوازې دپلار په کورتهړولې - دا ، درې واړه خوارلنې په خندا اوټوکو ټکالو ادارې ته ننوتې - دننوتلوسره سم دښونځي سرښوونکې په رڼا باندې دپاکت زېړی وکړ - رڼا ته مخکې له دې چې پاکت ورکړي لومړی يې په لويې کتابچې کې ورڅخه لاس ليک واخيست اودښونځي دچوکيدار، شيني ماما په لاس يې کتابچه بېرته پوست وړونکي ته چې دښوونځي ددروازې شاته له خوشېبونه منتظر و ، ولېره - ترڅولیک درنا گوتوته ورته دسرښوونکي دمیز له پاسه وږمې وتښتوه اودرنا نه يې د شيريني غوښتنه کووله- دښوونکو دسلا او مصلات نه پس په دې ورسېدل چې دښوونځي سره نژدې ايس کریم خانې نه ټولو ښوونکو ته يو يو ايس کریم راوغواړي - رڼا دپاکت سر په بسم الله خلاص کړ - ليدل يې چې دبريښنا ليک اوتصويرونه وو ځای په ځای حيرانه شوه چې هغه غټه شنه ايره څومره بدله شوې — بريښنا سپين رنگی پتلون اغوستی وچې پايشې يې ترزنگنو پورې وې اوبرگ تور اوسپين جمپر يې هم دپاسه ، پښې يېلې دسمندر په غاړه داوبو په څپو کې ولاړه وه- يو لاس يې پورته کړی و خدای خبرچې انگریزي سلام يې اچوه اویا يې کوم انگریز سره بای بای کاوه - په بل ځای کې يې تک شين کوبای پتلون چې څوځايه سره شليدلی شليدلی و، برخېره يې ورباندې نيم برېنډ سور رنگی جمپر اغوستی و ، دیوه سور رنگي موټر خواته ولاړه وه اویوه پښه يې په بلې پښې اړولې وه، خدای خبرچې موټر ددې و، که دکوم بل چا ولاړ موټر و اودې به قاچاقی لکه نور افغانان چې پردیو موټرو سره يې اخلي اخيستی وي - خو په واقعیت کې بيا دوی یوسایکل هم نه لري ، چې پرې له یوه لنډ ځای نه پرې ځان ورسوي -

بل ځای يې لنډ شين کميس اغوستی و، چې له زنگنونه يې يوه لوېشت پورته و، اوداشنه غوښين لينگي يې پوره ښکارېدل - تا به سوچ کاوه چې دليلاي نه يې کومه لنډه زېرپېراهنې راخيستي ده اوپه تن کړي يې ده - په يوه پارک کې چې دخلکو گڼه گونه هم وه پريوې چوکۍ کې ناسته وه، دجوسو ډبې يې په لاس اوپه غاړه کې يې موبایل

خوږند، اوتورې چشمکې يې هم په سترگو کړې وې - په بل عکس کې په يوه لکس هوټل کې د يوه ميز تر شالاسته وه اوډېر ډول ډول خوراکونه يې مخې ته ايښي وو، تابه ويل چې دڅلور کسانو استحقاق دی - نيمه تنه يې ښکارېده، سپين رنگي کميس يې په تن و او دواړه لاسونه يې چې پوره بربنډ و په ميز يې تکیه کړي وو، نوره نه ښکارېده - ويښتان يې په دې عکس کې نېغ نېغ دڅڅگي پشان جوړ کړي وو او په څوکو کې يې مری ورکړې وې چې په دې فيشن کې بل ډول ښکارېده، تابه ويل چې ده لږ لږ له هيواد نه ده - دا ډول سينگار دلته څوک نه خوښوي، بل ځای د خوب په يوه ښکلي تخت باندې اوږده غزېدلې وه، گلابي د خوب کميس يې اچولی و، او د گريوانه تنی يې تر نامه پورې خلاصې وې چې اکثر د بدن ځايونه يې برېښېدل - په لاس کې يې يو کتاب و، وروستي عکس کې يې سور پتلون او تک ژېړ جمپر اغوستی و، کمپيوټر ته ناسته وه او د چټنگ غوړۍ يې په غوړ کې وه -

د رڼا ټولوملگرو تصويرونه وليدل او د ټولو خولې په وا وا کې وې - په رڼا يې سره ايس کریمونه هم وخوړل، رڼا د بريښنا له عسکونو رالېږلونه پوی شوه چې د ميرني خبره درواغ نه ده، ولې چې بي بي تل په دې کوشش کې وه چې دخپلې زړې لور لپاره يوشه مېړه راپېدا کړي - ميرنی شاله ورته ساده کليوال ښکاره شوی و اوس يې غوښتل چې په دام کې يې راگير کړي -

رڼا ته دوه خبرې مخې ته ودرېدې، زړه يې په ميرني پوره اوبه نه خوړلې، وېره ورسره راپيدا شوه که د بريښنا دا عکسونه وگوري نه چې دې کوژدې ته غاړه کېږدي - او د بريښنا په واسطه ځان استرلياته ونه رسوي او که عکسونه بي بي ته ورښکاره نه کړي نو بريښنا خورا جستر کړي دې او دې د پوست وړونکي په کتاب کې لاس ليک هم وکړ، رڼا زړه نازېره وه، د عکسونو د پټولو چاره هم نه وه او ښودلو ته يې هم پوره ډډه نه لگېده -

د غرمې له ډوډۍ نه يې وروسته خپل دستکول په خپلې الماری کې قلف کړ او بي بي ته يې وويل:

-اول ماته زرگيز راکه بيا د بريښنا عکسونه درته درکوم-

-وئ ! عکسونه يې راغلي چېرې دي-

-په الماری کې ، ترخوزرکلدارې شیریني رانه کړي په خدای که دښایسته ښایسته عکسونه یې رانه وگورې-

-زرخونه درکوم پینځه سوه درکوم-

-نه په والله که یې وگورې - که دې لانجه پسې اوږده کړه نو د زرداد د پاتکیانو په څېر نرخ درباندي شېبه په

شېبه جگوم-

بي بي پوی شوه چې چاره نشته نو زرگیز یې ورته ونيوه او ورته یې وویل:

-روې ! واخله-

رڼا له بي بي نه خپلې زرکلدارې واخیستې اودشین مخې بریښناگۍ عکسونه یې ورکړل بي بي اوملغلرې ترور په

میننه مینه عکسونه لیدل اوخپلې کړوې خولې به یې پرې چړولې- رڼا رڼا بي بي ته وویل:

- دومره یې مه ښکلوی چې دتاسودخولوپه لاروبه خراب شي ،زه یې سبانه دابادی راډیو دفترته وړمه ،مېرني

اونورهmkارانوته یې ښکاره کومه ،لږ پرې تیم ورکومه چې زمونږ کورنۍ په داسې ځایونوکې اوسېږي-

-نه! نه! زه دخپلې لور عکسونه دتاراډیوته نه لېږمه-

-ولې ؟ زماخوهم خورکه ده، پرېږده بي بي چې په راډیوکې خلک وگوري چې مونږ ته له داسې ځایونو نه ډالرې

راځي- مېرني ته یې ورښیمه چې مونږ دومره عصري خلک یو -

-چې مېرني یې گوري نودلته یې راوله، خوراډیوته یې نه لېږمه ،خلک یې راته له نظره کوي سبا به مې په یکې یوې

لورباندي څه وشي-

-دازه دې شاله لورنه یمه خدای دې نفس وباسه-

رڼا د بي د معلومولو لپاره داسې کړتې پر تې ويلې - دمپرني دديدن لپاره يې يوه بله موقع هم برابر وله - رڼا ته اوس کوردومره خوندنه ورکاوه- دخپلې ساعتېرۍ لپاره يې له بنگريوالي سره لوبې کولې- بي بي اوملغلره ترورداودسو په پلمه له کوتې نه ووتې ، شېبه وروسته بي بي رڼا ته وويل:

-نن دې ترور دغابو ډاکټرې ته بيايمه ته به په کورکې کېنې-

-نه والله که کېنمه زه هم تاسوسره ځمه پرون موهم دروازه راپسې بنده کړې وه-

-ته څه کوې؟ څوک به دې وويني وايي به چې ځوانه جنۍ په بازاروگرځوي-

-نه زه خوتاسوسره خامخاځمه زه کورکې يوازې تنگېرمه-

-سبا به خلک وايي چې ته مرضي يې ،عيب جنه به شې - خلک څه پوهېږي چې دترور غاښ يې خوږېږي چې ډېره تنگېږي نودصفيې دوی کره لاره سه -

-نه دهغې کره نه ځمه، ټوله ورځ راته دخپل کوژدن تعريفونه کوي-

-نوخه کوې؟

-دوږمې دوی کره ځمه، ترمانېامه نه راځمه تاسوچې مانه بيایئ نودمانېام ډوډۍ هم دهغوکره خورمه ،بيا راځمه

-

-ښه سر دې وخوړې شيشکې.....

رڼا دوږمې کورپه دې پلمه کړ چې نه بي بي ليدلی و، اونه هغوی ټيليفون درلود- رڼا هم نرغوندې دمپرني خواته ورغله اودمانېام ډوډۍ يې هم له مېرني سره يوځای وخوړه- دبريننا دعکسونو په اړه يې هم ورته وويل-

څلورويشتم څپرکی

دمیرني ازمونې هم مخ په خلاصېدو وې - يوازې يې دوه مضمونونه پاتي وو - همداراز فرحناز هم سباته له کابل څخه د خپل مېړه سره پېښور ته درنا دوی کره راتله نو رڼا سر له نن نه تصميم نيولی و چې دښوونځي له ادارې نه ديوې اونۍ لپاره به رخصت اخلي خو د خپل تصميم په اړه يې په کور کې بي بي ته څه ونه ويل - هغې پرون کله چې دوږمې دوی دکور په پلمه له ميرني سره ليدلي وو نو دافېصله يې کړې وه چې هغه به له ښوونځي نه رخصت اخلي - ميرني نن ازموینه نه درلوده - رڼا کله چې ښوونځي ته لاړه، لومړی يې دا خبره له خپلې سربښونکې شکرېې سره وچېرله - شکرېه ډېره په اصلو اومقرراتو پابنده مېرمن وه - دښونکو په منځ کې يې توپير نه کاوه ، دښوونځي پوره کنترول يې په جدي ډول په لاس کې اخيستی و، خپلو ښوونکو ته به يې د ساعتونو په سر تنخوا ورکوله - خپل ښوونځی يې په منظمه توگه اداره کاوه - له همدې کبله ددې ښوونځي دافغان کډوالو په منځ کې ډېر ښه نوم درلود - ښوونکو به له زده کوونکوسره پوره زيارويست ، له همدې وجې نه نسبت نورو ښوونځيو ته په دې ښوونځي کې د زده کوونکو شمېره ډېره وه اودفيس په لحاظ هم ښه و، يوعام مهاجرزدکونکي کولی شوای چې تردولسمه پورې پکې زده کړې وکړي - سربښونکې شکرېې بي بي به هره ورځ خپلو ښوونکو ته په خوشو خوشو پلمواجازې نه ورکولې - رڼا په دې تېر دوه کلونوکې يوه ورځ نه غيرحاضري کړې وه اونه يې رخصتي اخيستې وه - کله چې يې سربښونکې ته وويل نو هغې هم درنا په مخ کې څه ونه ويلی شول - رڼا په خپلو ټولگيو وگرځېده اوخپلو زده کوونکو ته يې کورني کارونه ورکړل - دهرټولگي کپتان ته يې وظيفه ورکړه چې ددې په تدريسي ساعت کې په زده کوونکوباندې پخواني درسونه تکرارکړي - اوپه ټولگي کې دې زده کوونکي غالمغال ته نه پرېږدي - له دې وروسته رڼا له ښوونکوسره خدای په امانې وکړه، له ښوونځي راووته ، دښوونځي خواته له يوې پي سي او نه يې ميرني ته ټيليفون وکړ - دناران دېن له عمومي لويې دروازې خواته يې دانتظارځای وټاکه - دپخواپه شان ميرني تررڼا مخکې په ټاکلي ځای ولاړ و، دواړه بې ته ننوتل اوترغرمې پورې يې سره کيسې کولې -

دېرمانښام کيسه مېرني راواخيسته، بار بار به يې بريښنا يادوله او په عکسونو به يې سره دواړو تبصرې کولې - رڼا دې ته پام وچې مېرني بريښنا ډېره ډېره يادوله هغې ته سودا ورولوېده نه چې د بريښنا عکسونو هلک بدل کړ، مېرني د بي بي په اړه يې هم وويل چې له ده نه يې د ټيليفون د نمبر غوښتنه کړې وه، کله چې رڼا په پخلنځي کې وه - خوميرني ورته ويلي و وچې نمبر له رڼا سره شته کله څه مشکل تاسوته خدای مکره درپېښ شو، نورڼا دې په ډاډه زړه ورته ټيليفون وکړي - ولې چې بي بي په دې پلمه ورڅخه نمبر غوښتی و چې جمال مساپردی اودوی دمنډې سړی نه لري -

نن مېرني رڼا ته بدل بدل ښکارېده، هغه نن چرتي غوندې و، خبرې يې کمې کولې، په سوچ کې به ته، بيا به رڼا پرې غږ وکړ اوده به ورسره خبره وچپړله - د غرمې ډوډۍ يې سره وخوړله - دتلو په وخت کې مېرني رڼا ته وويل چې کله سبا ته فرحناز دوی کره راغله نوده ته دې ضرور ټيليفون وکړي - وروسته رڼا يې په ټيکسي کې دکور ترشا راوسته او خپله بېرته په ټيکسي کې خپل هاسټل ته ستون شو -

رڼا پاتې ورځ په خپلې کوټې کې په ژړا تېره کړه - مازيگر بي بي اوملغره ترور دواړه په پخلنځي کې وې اودجان محمد سرحدي ورکړی دودي يې له مشکوسره يوځای دوداوه چې رڼا پخلنځي ته راننوته، لوگی اوخوشبويي يې له دماغ نه تېر شو - له بي بي نه يې وپوښتل: - بي بي! دا لوگی اوبوی دڅه دي؟

- هسې زويه مشک مې لوگي کړل تر څو غم اواندېښنه موله کوره ورکه شي -

- ولی زه خوپه کورکې اندېښنه او غم نه وينم -

رڼا پوه شوه چې په دې شیطانونو کې کوم پسات خوشته - ډول ډول اندېښنويې زړه ته لاره موندلې وه، مېرني هم لکه دپخوا پشان دواده په مسله باندې دومره گرم گرم نه راته، ځان ته يې چای دمې کړې اوبېرته خپلې کوټې ته لاړه - بي بي اوملغره دواړه په پخلنځي کې وې او په خپلو کې دجان محمد سرحدي په دمنو يې گرم بحث اچولی و - بي بي له ملغلرې نه خوشحاله وه چې مخکې له مخکې نه يې د بريښنا عکسونه اول ددم لپاره جان محمد سرحدي ته وپوړل او وروسته له دم نه يې مېرني ته وروښودل - اوس دوی دواړه دې ته منتظرې وې چې مېرني به په يوه نه يوه

پلمه ټيليفون راوکړي، ولې چې سرحدي دوی دواړوته ويلي وو چې کله هلک داعکسونه وگوري نونجلی به يې په سترگوکې لکه ښاپېرۍ وځلېږي يا به ټيليفون وکړي دڅلېريشتوساعتونوپه منځ کې اویا به په يوه پلمه دوی کره ورشي - دوی ته يې ويلي وو چې که مېړنی ورکړه ورغلو نودوی به ورته عکسونه يو ځل بيا وربښکاره کړي چې دهغه زړه نورهم اوبه اوبه شي - سرحدي ورته ويلي وو که هم داسې وشول او نجلی له استرالیا نه راغله نو يو ځل به يې ده ته ورولي - سرحدي داهم ويلي وو چې هغه به برېښنا په يوې کوټې کې يوازې کينوي اوپه مخ اوغاړه به يې تراوو، ورځوپورې ايتونه ليکي، وروسته به که خدای کول مېړنی داسې ورپسې ليونی شي چې په ځنځيرو به يې هم نشي څوک تړلی-

ملغلرې بي بي ته کيسه کوله چې دهغې دملگرې لورهم درې کاله مخکې په يوه هلک مينه وه اوهلک يې هېڅ پرواهم نه ساتله- بيا هم دې جان محمد سرحدي ته ورغلې وه- هغې کيسه کوله چې جان محمد سرحدي خوارکي دومره زحمت ورسره ويستلی وچې دجنۍ په مخ غاړه او په ټول گريوان يې ترنامه پورې يې په خپله ايتونه اوسورې شريفې ليکلې وې- بيا وروسته هغه هلک هم ورسره واده وکړ، بي بي اوملغلرې دابحثونه راخيستي وو تراوسه له هغه ساعت نه اتلس گينټې وتلې وې - بي بي اوملغلره ترور دميرني ټيليفون ته سترگې په لاره وې - په ټيليفون زنگ راغی، ترڅو بي بي ورورسېږي رڼا غوړۍ پورته کړه، ميرنی و :

-سلام څنگه يې؟

-ښه يم گرانې نن چې تانه هاسټل ته راستون شوم زړه مې ښه نه و راډيوته مې رپوټ هم ورنه کړ، بيا ويده شوم ته مې سرگردانه په خوب ولېدې نورمې زړه طاقت ونه کړ نشي کېدای په يوه پلمه له کوره راووځي که دې ونه وينمه نور نومرمه-

-نه داسې مه وايه الله به خبرکړي-

بي بي رڼا ته اشاره وکړه چې څوک دی؟ هغې ورته وويل ميرنی دی نوره بي بي له خوشحالي نه په جاموکې نه ځانېده، له رڼا نه يې غوړۍ واخيسته ميرني سره يې روغېر وکړ، ميرني ورته وويل چې صحت يې ښه نه دی، رڼا

ته يې ټيليفون کړی که کوم ښه ډاکټر ورته معلوم وي نو پته يې ورکړي - بي بي ورته ډېره زياته ټينگه شوه چې دوی کره راشي - مېرني نخرې کولې، وروسته يې وليدل چې تر رڼا يې مور ډېره گرمه ده نو که اوس رڼا دباندې راوباسي نو کار له کاره وځي نو بېرته به همداوي چې د بي بي ستونه په ځمکه ونه غورزوي او ورکړه ورشي کم از کم رڼا خوبه وويني -

دټيليفون نه وروسته رڼا په زړه کې ښه خوشحاله وه خو په خوله يې د بي بي سره خوله ووهله چې مېرني يې ولې راوغوښت - بي بي ورته وويل چې دادهغې کور دی اودهغې خو ښه ده چې چا ته ډوډۍ کوي او کله يې کوي - بي بي ورته وويل چې ډوډۍ هم په خپله پخوي - دا يې ځکه وويل چې دجان محمدسرحدي ټوټکې به په خوراکونوکې واچوي اومېرني به يې نوش جان کړي -

ماښام تېر و چې مېرني راغی ، بي بي خدای خدای کول چې برېښنا ورته ټيليفون وکړي - همداسې هم وشول ، برېښنا زنگ وواهه ، بي بي له لنډو خبرو وروسته غوړۍ مېرني ته ورکړه ترڅو برېښنا سره خبرې وکړي - دا کار په رڼا خدای شته ښه ونه لگېده ، مېرني هم غوړۍ واخيسته اورڼا سره يې د بي بي خوشحاله کولو لپاره خوږې خوږې خبرې راواخيستې - بي بي چې دمېرني خوږ مجلس ته يې پام و نومن من غوښې يې اخيستې - برېښنا ورڅخه هيله وکړه چې له کورنۍ سره يې همکاري وکړي، ولې چې هغوی بلکل يوازې دي اودابه په راروانې مياشت کې پېښورته راځي دخپلوزده کړوپه هکله يې هم ورته وويل چې په کمپيوټر ساينس برخه کې زده کړې کوي - له دې چې له مېرني سره يې خبرې وکړې خوشحاله شوه - خپل نمبر يې هم مېرني ته ورکړ او ورته په کلکه ټينگه شوه چې هرڅه ته يې ضرورت و دورنگ نه مخکې دې ورته ټيليفون وکړي - دښې ډوډۍ ښه خوشحالی سره وخوړل شوه - رڼا هم د بي بي په مخ کې دفرحناز دراتگ زېری پرمېرني وکړ - مېرني ترلسو بجو پورې کېناست، وروسته يې له دوی نه دتلو اجازه واخيسته ، پلمه يې وکړه چې دسبالزمونې لپاره خپل تياری نيسي - هغه ليدل چې رڼا خپه خپه ده نودتلو په وخت کې پته اشاره ورته دټيليفون وکړه ، ترڅو يې په خوږو خوږو مجلسونو خوشاله کړي هغه پوه شو چې رڼا دهغه په خبرو له برېښنا سره لږ څه اندېښمنه شوه نومجبور وچې ترسهاره رڼا ته ټيليفون کې زاری وکړي ترڅو ورسره

سمه پخلاشي - رڼا هم دې بي اوملغلرې ترور دخوبولو پوره تابيا نيوله ترڅو خپل ډک زړگي په مېړني باندې تش کړې چې ولې يې له بريښنا سره دومره په لومړي ځل ازادې خبرې کولې اود زړه نه يې ورسره په ويته خوله خنداگانې کولې-

.....

پنځه ويستم څپر کی

رڼا دکورکارونه لاسهارپه نهوېجو سرته ورسول ، بي بي هم دفرحناز دراتگ لپاره پوره تياري نيولى و، دکورله نژدې مارکيټ نه يې پوره تازه ترکاري راوړې وه اوپه خپله يې په يخچال کې ځای په ځای کوله- ملغلرې ترورهم ورسره همکاري کوله، ترڅنگ يې دواړوخويندو دميرني له بريښنا سره دتېرې شپې دخواره مجلس په اړه هم تبصرې راخيستې وې - رڼا ته دتېرې شپې دميرني توبې اوزارۍ ورپه زړه کېدې او له ځان سره موسکۍ موسکۍ وه- دصالون دکوټې دمیزودپاسه دزينتي گلدانيو گلان يې پاکول بنگريوالې باندې دتازه غوښې بوی لگېدلى و اودبي بي له خوانه نيمه شېبه هم نه لرې کېده- که څه هم بي بي پرې څو وارې غروپش هم وکړ- رڼا راغله وې ليدل چې بنگريواله له بي بي نه تاوېرې راتاوېرې نوبې بي ته يې وويل:

-بي بي خير دى وبال دى لږ دغوښې بېزالی ورته واچوه هسې خوار کۍ درته تاورتاوده-

-خاورې دې وخوري همداسې دې په خوشو اموخته کړې چې مونږورته کومه ورځ ورته حلال نه کړې-

-تابه ولې حلالومه ، ميرنى به دې ورته حلال کړم-

-والله داجنۍ شاله ليونى شوه دميرني بلادرواړوې ، ولې څه کوې؟ بسم الله کړې ځوان دى-

-نوچې داسې ده نوزما بنگريوالې ته ولې خاورى ورپه خوله کوې څه بد خومې ونه ويل چې زما بنگريوالې ته يې نه

ورکوې نوچاته يې ورکوې-

رڼا هسې بي بي خوروله خپل منتر يې په بي بي باندې پخواوه- هغې ددې لپاره چې دبنگړيوالې زړه په غوښې پسې اوبه اوبه نشي اوستونې يې ونه خوړيږي نو هغه په غيږه کې سالون ته راوسته - يخ پوږ يې پرې ووهل، دشرنگانيو ښکلی اميل يې ورپه غاړه کړ او ورته يې وويل چې مشره خوريې له کابله راروانه ده او له وړې خورزې سره به يې لوبې کوي - ورته نصيحت يې وکړ چې خپله وړه خورزه به نه شينگارې شينگارې کوي اوس يې پورته پورته اچوله اوخپله لوبه يې له بنگړيوالې سره گرمه کړې وه -

بي بي اوملغلرې داتصميم ونيوه چې داواړې به درڼا دخولې دبندش لپاره خامخا له جان محمدسرحدي نه يوڅه راوړي، ولې که رڼا همداسې له ميړني سره چاره اوغوښه ووسي نودابه دبريښنا په کار کې يولوۍ خنډوي-

نژدې دوه بجې وې چې دفرحناز تيليفون دموترو له هډې نه راغی ، له لنډو خبرو وروسته ملغلره ترور په کور کې پاتې شوه ، بي بي او رڼا په ټيکسي کې دفرحناز خواته ورغلې - په هډه کې سره مخامخ شول ولې چې هډه لږڅه وړوکې وه اودفرحناز لټول دومره گران کارنه و -فرحناز له خپلې وړې لور اوخواند امرخيل سره تقريبا سرک ته نژدې ولاړه وه، درڼا پام نه و لومړی فرحناز په رڼا غږ وکړ ، وروسته يوبل ته غاړه غړۍ شول - له امرخيل سره يې هم سترې مشې وکړه - په هماغه ټيکسي کې چې رڼا اوبي بي راغلې وې ،بیرته کورته راغلې-

امرخيل رڼا اوبي بي نه وې ليدلې ، ولې چې دوی ډېر کلونه له يوبل نه سره لري پاتې شوي وو- دجدايۍ په دې دوران کې فرحناز واده هم کړی و، امرخيل دپکتيا ولايت څخه و،په عمر باندې له فرحناز نه ډېر مشر وو- هغه خپلې زده کړې دببرک کارمل په دوران کې په روسيه کې دنظامي لوژستیک په رشته کې سرته رسولې وې - دمجاهدينو ترراتگ پورې دافغانستان ددفاع په وزارت کې نظامي افسر و، دمجاهدينو دواکمنۍ نه وروسته بېرته خپل پلارني کلي منگلوته ستون شوی و- هغه ترفرحناز نه مخکې بله مېرمن درلوده خو هغه ديوې مريضۍ له کبله څوکاله وړاندې مړه شوې وه - هغه په امرخيل ډېره گرانه وه ،فرحناز ته د امرخيل کورنۍ ويلي وو چې له همدې وجې امر خپل ډېرکلونه بل واده ته غاړه نه کېښوده څوکورنۍ يې مجبورکړ اوفرحناز يې ورته وغوښته - دفرحناز

ترواده وروسته امرخېل بیرته کابل ته راغی خپله څه پلارنۍ مخکې یې خرڅه کړې وه او په کابل کې یې یو وړوکی درملتون خلاص کړی و -

دشپې ډوډی میلمنو په گډه ورخوړه - څرنگه چې تېرماښام بریښنا دفرحناز له راتگ نه خبره شوې وه په تیلیفون زنگ راغی - رڼا غوړۍ پورته کړه بریښنا وه له لنډو خبرو وروسته رڼا ورباندې دفرحناز زېږی وکړ، بریښنا هم ورسره ښې خبرې وکړې او فرحناز ته یې دپنځوسو ډالرو وعده هم وکړه، په جمال او بریښنا باندې پرته له رڼا نه هم فرحناز گرانه وه - دوی په کابل کې ډېر ښه ژوند تېر کړی و اوښه گاونډیان سره پاتې شوي وو - دشپې نهه بجې کېدونکې وې چې جمال هم دفرحناز لپاره زنگ راوواوه اوډېرې خبرې یې ورسره وکړې - دجمال په تیلیفون باندې دفرحناز سترگې نورې هم امرخیل ته اوچتې شوې - جمال هم دپنځوسو ډالرو وعده وکړه چې سباته به یې پېښورته راحواله کړي - دبریښنا او جمال ډالرو په ملغلرې ترورباندې سور اوربل کړ، دخوب وخت رانژدې شو امرخیل له خپلې مېرمنې نه جلا پریوت - بي بي اوملغلره دواړه په بلې کوټې کې وېدې شوې اوفرحناز درڼا سره دهغې کوټې ته لاړه - ملغلرې بي بي ته گيله وکړه چې ترماخو فرحناز ښه ده ، لارسېدلې نه ده چې بیا ډالرې ورته راحواله شوې - بي بي ورته وویل چې خفه کېږه مه ته خولادلته یې تاته که خپروو په زرگونو ډالرې به درکړمه ، دما جیب دومره تش هم نه دی، زه چې ژوندۍ یمه دچا پرواهم مه ساته -

رڼا له فرحناز سره په خپلې کوټې کې وه لاوېدې شوې نه وې دشپې یوولس بجې وې رڼا ته چل نه ورته چې فرحناز ته څرنگه دزړه حال ووايي خوبلاخره یې سل زړونه سره یو کړل او په خپل موبایل باندې یې میړني ته تیلیفون وکړ اودفرحناز زېږی یې پرې وکړ - ډېرې خوږې خبرې یې ورسره وکړې وروسته له تیلیفون نه فرحناز په رڼا لږڅه شكي شوه او دازمیننه رڼا په خپله رابرابره کړه - دمیرني په اړه یې رڼا وپوښتله، رڼا هم له (الف) نه نیولې بیا تر (ي) پورې ټوله کیسه ورته تېره کړه - فرحناز ورته وویل چې داخبره له امرخیل سره وچیري ولې چې هغه پوی سړی دی او ورته دحل لاره چاره به که خدای کول راپېداکړي - شپه درېوو ته رسېدلې وه ، نورنوپه فرحناز سترگې درنې درنې کېدې ، رڼا هم نوره نه ځوروله ، پرې یې ښوده ترڅودمه شي او وېده شي -

نور بيا.....

شپږويشتم څپرکی

دفرحناز دريمه ورځ وه هغه ديوې اونۍ لپاره پېښورته راغلې وه- دفرحناز لومړی ځل وچې پېښورته راغلې وه ، په دومره جنگونوکې هيڅ له کابل ښارنه وتلې نه وه - نن رڼا بي بي ته وويل چې فرحناز به دصدر بازارته بيايي ، که يې څه جامې اونور شيان يې اخيستل نو ورته به يې واخلي - فرحناز تراوسه درڼا اوميرني خبره له امرخيل سره نه وه شريکه کړې - رڼا ډېر غوښتل چې ميرنی زرتزره فرحناز ته ورښکاره کړي اوخپل ذوق وروښايي چې څومره لوړدی- همدارازد فرحناز هم تلوسه وه چې درڼا مين وگوري ، ولې چې رڼا يې په تعريفونو اوصفتونو دلاسه نژدې وه چې دهغې دغوږونو پردې وروشلوي -

امرخيل دسباناري نه وروسته دخيبر بازار په لوري وخوځېده، هلته يې دخپل يوپخواني انډيوال پوښتنې ته ورغی چې هغه په خيبر بازارکې دوکان درلود - رڼا اوفرحناز لا ماشام پلان جوړکړی و چې نن به ارومرو له ميرني سره گوري اوفرحناز به له نژدې ورسره وروپېژني- بي بي هم نن مجبوره وه چې دنويو تاويزونو لپاره جان محمد سرحدي ته لاړه شي - مخکې له دې چې رڼا څه ووايي بي بي رڼا ته وويل چې هغه له ملغلرې ترورسره يې دخپل دپلاردتره لمسي کره ځي چې ادرس يې ملغلرې له کابل نه راوړی دی- بي بي نن مجبوره وه چې داپلمه وکړي ،هغې نن هغه جوړه دجاموټکر راوړچې ميرني ته يې په جان محمدسرحدي دم کړی و هغه يې ميرني ته په تحفه ورکاوه چې ځان ته يې جوړ کړي - هغې انگېرله چې کله ميرني داجامې په تن کړې نو خامخا به دبريښنا دمينې اور پرې بل شي اوزرتزره به يوه فيصله وکړي-

رڼا هم بي بي ته وويل چې دوی ځي نوداهم له فرحناز سره دصدر بازارته ځي او ځينې شيان فرحناز دځان لپاره اخلي بي بي هم ورسره ومنله - بي بي اوملغلره دواړه له رڼا اوفرحناز نه مخکې له کوره ووتلې ، کله چې بي بي لاړه نوپه بېغمه زړه يې ميرني ته له کورنه تيليفون وکړ اوپه ناران بڼ کې يې سره وعده کېښوده - ميرني چې نن ازموينه نه درلوده ورسره يې ومنله-

دوعدي سره سم فرحناز اورنا دناران بن ته ورسېدلې خومپرني دپخواپه خلاف تراوسه نه وراغلي څه شېبه وروسته مپرني هم راوړسېده او درنا سره مخامخ شو- رنا مپرني دفرحناز سره معرفي کړ- له سترې مشې اومعرفت نه وروسته درې واړه دېن درستورانته په لوري وخوځېدل - مپرني دامو نو درې گيلاسې جوسونه اودري بوتلې فانتاوې راوغوښتې - فرحناز له مپرني نه لږ څه شرمېده، په ډاډه زړه يې ورسره خبرې نه شوې کولای ، هغه غلې وه اومپرني له فرحناز سره يوازې خبرې کولې - مپرني ته دفرحناز دې انداز چندان خوند ورنه کړ ، خدای خبر په زړه کې يې دفرحناز په لېدو څه وروگرځيده چې نا ځاپه له ځايه پاڅېده اوله رنا سره يې خدای په امانې وکړه- رنا هکه پکه پاتې شوه دمپرني دحرکت هغې ته بلکل نا اشنا ښکاره شو، رنا له فرحناز نه بخښنه وغوښته اواجازه يې ورڅخه واخيسته ترڅو ، خوشبې له مپرني سره په يوازې خبرې وکړي - رنا اومپرني دېن په يوې خواکې په چوکۍ سره کېناستل- رنا ورته وويل:

-په تانن څه شوي ؟ ولې داسې بدل بدل ښکاري خيريت خوبه وي-

-هسې! بلکل جوړيمه - رنا ته ماوبخښه څه نور نشم کولای چې تاسره په دې لاره کې ملگرتيا وکړمه، اوس هم لا سرې وخت دی نه څه تللي اونه راغلي که تا له مانه څه غلطۍ په دې موده کې ليدلي وي ماوبخښه-

-ته څه وايي ؟ ته په هوش کې يې ولې دومره مينه ،گرځېدل اوداهرڅه داسې په اسانۍ پای ته رسوې ؟ ولې په ما کې دې څه نيمگرتيا ليدلې ده ما کومه غلطې کړې ؟

-نه ته ډېره ښه جنۍ يې - ته روښانه راتلونکې په مخکې لرې ،ښکلا لياقت اوهرڅه درسره مله دي ته به بريالۍ وې په دې مطمئن يم چې ترمابه ديونښه هلک سره واده وکړې-

-زه دبل چا سره واده کول په توره بلا وهمه ،گوره داسې زر فيصله مه کوه بيا به پښېمانه شې-

-رنا نشم کولای ته ما وبخښه چې تراوسه مې له ځان سره مصروفه وساتلې نوره دې په پاک الله سپارم-

-ولې هدايت هدايت يا پلټونکي زما په اړه څه درته ويلي دي چې داسې يو په يو بدل شوې-

-نه نه قسم دی چې هیڅ چا هم څه نه دي ویلي زه هم تا نه هېروم اونه به ددې وروسته پرته له تانه له بل چاسره مینه وکړم-

-نوچې داسې ده ، ولې مانه بېلېږي ؟

-زه هم نه پوهیږم ښه نورزه ځم هلته فرحناز تاته منتظره ده، ته هغې ته ورشه دخدای په امان-

په داسې حال کې چې درنا سترگې له اوبکو ډکې وې له میړني سره یې خدای پاماني وکړه- میړنی ورڅخه لاړ ترهغوچې دېن له دروازې ووت رڼا ورپسې کتل خو هغه یوځل هم په شا راونه کتل ، رڼا لپې لپې اوبکې تویولې- دفرحناز خواته راغله ټوله کیسه یې ورته تېره کړه - نن رڼا نه پوهېده چې ولی دامیړنی داسې یوپه یو بدل شو، دهغې دمیړني په دې کارباور هم نه راته- فرحناز رڼا ته ډاډگېر نه ورکوله ورته یې ویل چې د، اوسنۍ زمانې هلکان ټول همداسې دي نجنو سره گرځي چې کله یې خبره واده ته رابرابره شي نوبیا پښې ترې سپکې کړي - میړنی هم ددې جملې ځوانانوپه کتارکې راځي - فرحناز شکرونه ویستل چې ښه ده خبره یې تر امرخيله پورې نه ده رسولې ، که نه نو بیا به یې داشرم سره چېرې رساوه - رڼا ژړل اوفرحناز دلاسه کوله خودهغې ژرانه درېدله ، وارپه وار به یې له فرحناز نه پوښتنه کوله چې میړنی ولې داسې یوپه یو په شا شو- فرحناز هم دمیړني په دې کار خپه شوه رڼا ته یې وویل خپلې اوبکې پاکې کړي چې بي بي په کورکې پرې پوهه نشي - هغوی دواړه دغرمې نه مخکې بېرته کورته راغلې، کله چې راغلې نو بي بي اوملغلره ترور تراوسه پورې نه وې راغلې - درنا ژړا نه درېدله فرحناز له رڼا نه دمیړني دموبایل نمبر واخیست او هغه ته یې ټیلیفون وکړ فرحناز درنا دژړا اوناړامۍ په اړه ورته وویل خومیرني خبره دې خوا ، آخوا اړوله هغه پوره داطمینان خبره ونه کړه فرحناز هم له میړني نه پوره ناهیلې شوه هغې اوس نه غوښتل چې نژدې ملگرې دې داسې یوازې په داسې حال کې پرېږدي هغې رڼا ته وویل چې نوره پېښورکې نه پاتې کیږي او سباته به رڼا هم له ځان سره بوځي - رڼا ته یې وویل چې په کابل کې ښه ښه ځوانان اوکورنۍ پیداکیږي اوددې په خسر خېلوکې هم ډېر ښه ښه هلکان پیداکیږي چې رڼا ورسره واده وکړي- رڼا ورسره نه منله ، رڼا بل واده ته نوره غاړه نه کېښوده خوفرحناز ورته ډېرې وعدې ورکړې چې په کابل کې په اینجیوگانو کې درنا لپاره ډېر

ښه کارونه شته هلته به یو ښه کارخان ته پیدا کړي نو په دې اساس به مېرني ته هم خوله ماتونکې ځواب ورکړي، اوس به بي بي ته پلمه وکړي چې رڼا به دخو ورځولپاره کابل ته ځي کيدای شي دورځوپه تېرېدو سره به يې مېرني هم له ياده ووځي - بي بي لانه وه راغلې رڼا خپل لاس او مخ په يخو اوبو پریولل اودفرحناز خبرو هم پرې لږڅه اثر وکړ اودهغې دې مشورې ته يې هم غاړه کېښوده چې کابل ته ورسره لاړه شي ولې پس له دې پېښور ورته سره تېی گرځېدلې وه وروسته يې دوروستي ځل لپاره مېرني ته دخدای په امانۍ لپاره تېليفون وکړ - رڼا مېرني ته وويل که څه هم دهغه هيرول ورته گران کاردی نو ځکه داکار داسې په اسانۍ نشي کولی نودا مجبوره ده چې دخپلې مينې په خاطر داوطن پرېږدي - هغه سباته کابل ته روانه ده که مېرني په دې دومره موده کې له دې نه څه اشتبا ليدلې وي هغه دې وبخښي - مېرني هم رڼا ته وويل چې درڼا هيرول ورته گران کاردی خودی مجبور دی په دې هم نپوهيږي چې ولې داکارکوي-

درڼا وروستی هيله داوه چې درڼا په دې کارباندې به گوندې دهغه زړه وسوځيږي اوگوندې اراده به يې اوس بدله شوي وي خو مېرني په داسې زين کړي اس نه وناست ،خدای خبرپه زړه کې يې کومې ارادې درلودې-

نژدې مازیگر و چې بي بي اوملغلره ترور کورته راغلې دمېرني جوړه يې هم راوړه رڼا هيڅ صبر نشو کولای بي بي ته يې دخپل تگ په اړه وويل چې سبا ته دفرحناز سره روانه ده- کله چې رڼا داخبره بي بي ته وکړه نوپه هغې ښه ونه لگېده، درڼا تگ ورته ښه ښکاره نشو- سوچ يې وکړ که رڼا لاړه نو مېرني به بيا څنگه پیدا کړي هغې رڼا ته دتگ اجازه ورنه کړه - ملغلره تروردلمونځ په پلمه بلې کوټې ته لاړه اوبي بي ته يې اشاره وکړه چې دهغې اشارې ته دفرحنازهم ور پام شو- بي بي هم ورغله- ملغلرې ورته وويل چې ته له خدايه څه غواړې خوشاله اوسه چې ځي اودالزغی دې له لارې نه لرې کيږي - بي بي چې دمېرني خبره ياده کړه هغې ورپورې وخندل ،دهغه راوستل دجان محمدسرحدي کاردی نه درڼا- له دې مشورې نه وروسته په لمانځه ودرېده - بي بي بېرته دفرحناز اورڼا خواته راغله ، رڼا ژړل ، بي بي مکارې ته ښه پلمه جوړه شوه وې ويل:

-گوره جنی! زړه مې مه خوره، ته چې خې نوزه اوتروردې دلته یوازې څه وکړو ته خوهم دکور نارینه یې اوهم مشره

-

-په بلا وهمه داسې مشرتوب ټوله ورځ راته خبرې کوي اوداده څوورځې وروسته بریښنا راځي-

-دبریښنا ترراتگ پورې که خدای مه کړه څه وشي په دې پېښورکې خو بل کوردخپلوانونه لرو

-ولې دادپلاردتره زوی دې چې نن ورکړه ورغلې وې-

-چېرې ورغلو دهغه ادرس غلط وټول فقیر ابادمو چان کړ خوپیدامونه کړ- همداسې تش لاس راغلو، وروسته

صدربازارته لاړو اولر څه سودامې واخیسته اودادی راغلو- اوس چې دې دواړه پښې په یوې موزې کې کړي دي اوله

بلې خوافرحنازهم نه شم خپه کولی نو دمیرني دتیلیفون نمبر راکه که څه خبره وه بیا هغه ته به ووايو-

-سمه ده

رڼا هم په کاغذ یوغلط نمبر ورته ولیکه، نوره ولاړه شوه اودسبا دتگ لپاره یې خپل بیگونه تیارول-

.....

اوه ویشتم څپر کی

میرنی په خپلې لیلې کې په خپل چپرکت باندي اوږد غزېدلی و، هغه درنا سره ترلیدلو وروسته سیده خپلې لیلې

ته راغلی و، دغرمی ډوډۍ یې هم نه وه خوړلې ټوله ورځ یې همداسې په زهاره تېره کړې وه- هغه اوس نه پوهېده

چې ولې یې ناڅاپه زړه لیونی شو اورڼا ته یې داسې خبرې وکړې - په هغه خورڼا ترځانه هم گرانه وه ، ورپه زړه به

شو چې رڼا سره یې خپلې اړیکې څرنگه وشلولې اودرڼا وروستی تیلیفون اودهغې دمایوسی نه ډکې خبرې، دهغې

کابل ته تگ، داهرڅه یې زړه ورته زوراوه - مجاهد خدای خبر چېرې تللی و، ماښام تیاره کوټې ته راغی میرني دکوټې

خراغ هم نه ولگولی - مجاهد چې دکوټې خراغ بل کړ نوپه میرني یې سترگې ولگېدې، هغه ته عجیبه ښکاره شوه

چې ماماوين دى اوخراغ يې نه دى لگولى، ولې دماما عادت هغه ته پوره مالوم و چې ماما درناگانو بچى و، يوه شېبه به هم په تيارو کې نه کېناسته - نن څنگه تياره يې خوښه کړې نوځکه يې ورڅخه وپوښتل:

- ماما ولې خيريت خوبه وي ؟ طبييت دې راته ټيک نه ښکاري ؟

- هسې ښه نه يم پري مې ږده څه مې خوروې-

- ولې ماخوڅه نه دي درته ويلي خبره څه ده ؟ مامي خودرسره جگړه مگره نه ده کړې-

-څه بچو ! مامي دې لاړه نوره ختمه شوه-

-څه ! ختمه شوه ، ولې ؟

- هسې نپوهيږم يووادمې شيطان زړه ته ډول ډول اندېښنې راواچولې ،بس نوره مې په خپله ورسره ختمه کړه-

-والله ماما داخودې ښه کار ونه کړ چې ختموله دې نوپيلوله به دې نه-

-څه ووايم چې کلي ته گورم نوځان سره وایم چې مې ښه وکړل اوچې ځان ته گورم خپل زړه ته گورم نودامې لوى بد او ظلم ځان سره او هم هغې سره وکړ-

له مېرني نه هم لاره ورکه وه مور يې له کلي نه په اونۍ کې دوه ځلې رويباران رالېږل اودې ته منتظره وه چې کله به دمېرني ازموينې خلاصېږي اوکلي ته به ورځي - دسلام خان ماما په وينا خويندويې هم په مورباندي دمېرني او شبنمۍ کوژدنې ته څوڅوجوړې کالي کړي وو، دلته بي بي بريښنا ورته وړاندې کوله، داېې لابله خوشحالي مېرني په خپلو غمونواوسوچونوکې غرق و، دمجاهد ورته زړه خپه شو- هغه نن په خپلو پېسو دوه خوراکه چولې دليلې دخواله کانټين څخه راوړې، وچه ډوډۍ يې هم راخيستې وه ، مېرني له خوراک نه انکاروکړ اوپه هېڅ شي باندې يې څکه هم ونه کړه- هغه نورليونۍ کېده، نه يې رڼا خپلولی شوه اونه يې هېرولی شوه - مجاهد خپله ډوډۍ په مړه گېډه وخوړه، دمېرني لپاره راوړې چولې يې هم نوش جان کړې، ولې چې پېسې يې پرې تللې وې-

له ډوډۍ نه وروسته مجاهد مېرني ته مشوره ورکړه چې بايد له رياسره بيوفايي ونه کړي اورنا داسې په اسانه خوشې نه کړې ولې چې دابه په راتلونکي کې مېرني ته گرانه پريوځي- دواړه په دې فيصله شول چې سبا ته به مجاهد رڼا ته ټيليفون وکړي اوله نژدې نه به ورسره خبرې وکړي اودحل لاره به په شريکه درې واړه دمینې دې کېسې ته راپیدا کړي- په دې خوشحالی کې په مجاهد باندې دریم خوراک چولې هم تاوان شوې، ولې چې له دې فيصلې نه وروسته مېرني ته اشتها ورغله او وړی شو له چولو خوړلونه وروسته دواړه له هاسټل نه راووتل اودصدر دبازار په چکر ورگډ شول - که څه هم نن شپه مجاهد دمېرني دخوشالولولپاره هر ډول مسخرې کولې خوبياهم دمېرني زړه اندېښمن و اورنا يې سترگوسترگو ته کېده - څه کم لس بجې وې چې دواړه سره خپل هاسټل ته راستانه شول - دمېرني له سم غزېدو سره له راډيو نه دراډيو مشر لاروي ټيليفون وکړ دنمبر په ليدلو دمېرني له رنگ نه وينه وتښتېده - په تېره شوې ورځ باندې دپېښور په پي سي هوټل کې دافغانستان اوپاکستان تر منځ دتجارتې روابطو په اړه يولوی کنفرانس جوړشوی و، داخبر دمېرني له لاسه وتلی و خو هغه په مېرني باندې غوسه نه شو ورته يې وويل چې ددې دواړو

هيوادنو په منځ کې په تجارتي روابطو باندې دې يو تفصيلي راپور جوړکړي اودسبا سهار دلومړۍ خپرونې لپاره دې راوليږي - مېرني خپل موبایل ته کش ورکړ او مالومات يې راغونډکړل دهغه موبایل داسې ښه و، چې په لاسپيکر باندې يې غږوچټېده اوده هغه مرکه يا اواز په خپل ميني ډسک کې ثبتولی شو - مېرني خپل راپور جوړکړ اودانټرنېټ له لارې يې دراډيو دفتر ته وليږه-

دراپور دثبتولو په منځ کې مجاهد متوجه شو چې هلک يوازې يو يونيکر اغوستی اوپه خپل چپرکټ باندې لپ لغړ ناست دی - بې خاره خپل راپور ورکوي، په دې وخت کې مجاهد ورته وويل

-ماما ! ښه ده چې په راډيوکې راپور تېر يې ، دادی په لپ لغړ ځان دې راپورريکارډ کړ اوځان دې بيغمه کړ، که داتي وي وای اول به دې کلين شيو کاوه، لا مبل به دې ،پينټ به دې اچولو اوبيا به درپوټ لپاره دکمرې مخې ته و درېدې-

- هو خوریه ! ښه دې وویل که ریښتیا راباندې وایې دهمدې تنبلۍ لپاره تلویزیون ته لارمه نه اوس راډیو څه پوهیږي چې ته لوڅ ولاړیې اوکه پټ-

له راپورنه وروسته بیا هم میړني ته خوب نه ورته، په خپل چپرکت کې په یوه لټ اوبل لټ اوښته راوښته هغه سباته دراديو تلویزیون مضمون ازموینه درلوده خو هغه دنربچي هېڅ ډول تیاری نه و نیولی درڼا اندېښنو پسې اخیستی و-

سهار چې له خوبه راپاڅېده نوپه دې خوشحالی چې مجاهد به له ازموینې نه وروسته رڼا ورته پخلاکړي په خوشحالی سره خپل حمام وکړ، خپلې جامې یې واغوستې خپله دامتحن تخته اویودانه خط کش له یوقلم اوموبایل سره واخیستل ترڅو دازموینې په پای کې رڼا ته زنگ ووهي- اوهغې ته دمیڼې اوپخلاینې سرپرايز ورکړي - دازموینې دتالارپه لوري روان و داپه داسې حال کې و چې نورو هلکانو دازموینې لپاره سم په نقلونو په مردکیو او دکتابو نو په ډول ډول وسلو ځانونه سمبال کړي و کله چې میړنی دخپلو ملگرو سره دهاسپل له دهلیز نه راووت نو په خپل خط کش باندې یې دخپلې ازموینې په تختې باندې سازوهل پیل کړ- تخته یې ټنگوله اوداسندرې یې غږ وله:

نه دتورو پرق لري.....

او نه د زغرو شرنګ لري

جنگ له دی منصور روان

توپ او نه تفنگ لري.....

اته ویشتم خپر کی

بي بي درنا په تگ باندې خوشحاله وه، دهغې په گومان درنا تربيرته راتگ پورې به دبريننا له مېرني سره کوژده شوې وي، که رڼا دلته وای نو خامخا به يې ددې کوژدنې په لاره کې خنډونه اچولي وای- اوس دبي بي پوره باور راغلی وچې نه رڼا له مېرني سره علاقه لري اونه مېرني له رڼاسره، دهغې اوملغلرې په گمان مېرني باندې دجان محمدسرحدي تاويزونوپوره اثر کړی اوهغه اوس له برينناڅخه تاويزي راتاويزي-

درنا زړه صبر نشو په خپلې کوتې کې يې له بي بي اوفرحناز څخه پټ مېرني ته په خپل موبایل باندې تيليفون وکړ خو دمېرني موبایل بندراته درنا زړه ته ولوېده چې نوره يې کيسه مفتحه شوې نوخپل زړه يې کلک کړ، اوبښکې يې پاکې کړې او نوره يې فيصله وکړه چې پېښورته به نه راځي، کابل کې به ځان ته ښه وظيفه پيدا کړي او وروسته به يوکور په کرايه ونيسي - له جمال سره به مشوره وکړي اوبي بي به په زوره کابل ته راوغواړي، ولې چې په کابل کې ددوی يوڅه خپلوان شته، ترپېښوره کابل نوردوی ته ښه دی - هغې خپل پلانونه تراوسه بي بي ته نه وويان کړي- دهغې زړه ته لوېدلې وه که بي بي پرې پوه شوه بيا به کله هم هغه له فرحناز سره

کابل ته پرېږدي - رڼا سباناری ونه کړ، يوازې فرحناز او امرخيل سباناری وکړ- بي بي فرحناز ته وويل چې جنۍ يې پر دې اوپه خدای سپارلې ده، پام دې پرې ډېر کوي - بي بي رڼا ته دلسو شپو اجازه ورکړه، له بلې خوا دبي بي زړه په دې ټول وچې دفرحنازسره مخامخ دملغلرې تروردليوره کورو بي بي يوڅوډالرې هم رڼا ته ورکړې - امرخيل په بسم الله سره خپل بېک اوړې ته واچاوه اودرڼا بېک يې په لاس کې ونيوه په دوغاسره يې له بي بي اوملغلرې ترورسره خدای پاماني وکړه- دخدای پامانۍ په وخت کې رڼا ژړل، بي بي ته هم ژړاورغله په دې وخت کې دبي بي پام شو چې رڼا بنگريواله هم په غېږه کې نيولې، نودبنگريوالې په ليدلو موسکۍ شوه- دبي بي له دې مانادارې خنداوسره ټول رڼا ته متوجه شول اوټول په خندا شول- بي بي رڼا ته وويل:

-داڅه کوې بچۍ..... نه چې داهم کابل ته درسره بيايې ؟

-هو بي بي داخودتا مينتونوته نه پرېږدمه ترڅو چې راحمه بيا به دې نذير ته په غېږه کړي وي او ورکه کړي به دې

وي-

-نه يې ورکومه شرم دی خلک به په لاره کې څه وايي خلک به درباندي وخاندي-

-نه بي بي والله که يې پرېږدمه ځان سره يې وږمه-

بي بي ته درنا ضد معلوم و چې څه به يې زړه غوښتل هغه به يې کول دهغې خبرې ورته بې فايدي وې نوځکه بي بي هم هغه پرېښوده چې خپله بنگريواله ځان سره بوځي - امرخېل دباډرو اډې پورې ټيکسي ونيوه، له اډې نه په فلانکوچ کې سپاره شول دتورخم په لوري په موټر کې ډېروخلکوته دبنگريوالې موجوديت جالب و، امرخېل هم دخلکو تبصرو ته پام و نوځان سره يې فيصله وکړه چې دتورخم نه به ترکابل داکيسه ختموي او درېس يو موټر به ترکابله ونيسي -نږدې لس بجې وې چې دتورخم په اډه کې سره له موټر نه کته شول - دتورخم له خط نه هم په بېغمي تېرشول، ولې چې هلته دامرخېل زړه لږ څه په درزا و،دخط په سر ولاړ پاکستاني پوليس خو لانجه په پېسو اخلي- وېرېده چې اوس دوی ونه دروي چې دابنگريواله خوله اصله پاکستاني ده تاسويې ولې افغانستان ته وړي ؟ کله چې دکابل اډې ته سره ورسېدل نو دامرخېل له ستوني لارې تېرې شوې ،زرتزره يې يوه کرولا ترکابل په دوه زره افغانو درېس کرايه کړه - بيکونه يې دکرولا په ډالې کې ځای پر ځای کړل - خپله له وړې رڼا سره په مخکني سيټ کې کيناست اورڼا له فرحناز او بنگريوالې سره په شاسيټ کې کيناسته، په دوعا او بسم الله سره موټر دکابل په لوري راوان شو- دريور هم شيشه رڼا ته مخامخ کړې وه اوټيپ ته يې دنغمې کيسټه ورواچوله خودرڼا ورته هډو پام هم نه و ،يوازې يې خپله بنگريواله په غيږ کې نيولې وه- رڼا به خپله بنگريواله دموتېر شيشې ته ورنزدې کړه کله چې به په بنگريوالې دلارې تيزه هوا ولگېده له وېرې نه به يې سترگې برگې شوې اوځان به يې درڼا خواته ورکش کړ، له دې منظري نه هم رڼا خوند اخيست اوهم فرحناز خوپه امرخېل دومره ښه نه لگېده- فرحناز درڼا هره نخره منله ولې چې دهغې دزړه په حال خبره وه ،هغه پوهېده چې رڼا دخپل دغم دغلطولو لپاره داسې لوبې کوي- رڼا ته ميړنی په سترگوکې نېغ ولاړ و، بنگريواله يې په خپلې خوا کې په سيټ پرېښوده او خپله يې دموتېر سيټ ته تکیه ووهله اوپه سوچونوکې لاړه- فرحناز خاموشه وه،موټر هم په درز کې روان و، رڼا ورو، وروژړل ، فرحناز ورنژدې شوه او

ورويې ورته وويل چې امرخېل پوه نه شي زه دې په دردپوهيږمه يوازې دومره مائل وکړه چې ترکوره ورسېږو- رڼا هم دځان دکنترولولو هڅه وکړه - ډرايور سکوت مات کړ امر خېل ته يې وويل:

-انډيواله شاله کابل ته په ميلمستيا ځي ؟

-نه پېښورته په ميلمستيا راغلی وم، دکاكا خسر کورمې و خپل کورته روان يم-

-داپېشو شاله ددې وړې ماشومې ده-

-نه داپېشومې ددې نازولې ښينې ده ځان سره يې کابل ته وړي-

-ښه ښه.....

-که ريښتيا راباندې وايې دهمدې پېشو لپاره مې داموتر درېس کړ، ماويل چې پرېږده ازاده وي په بل موټر کې به يې زړه تنگ شي-

له دې خبرې سره له ډرايور سره ټول په خندا شول - دغرمې د ډوډۍ لپاره سره دورينمين تنگې درودله غاړې يوه هوټل سره يې موټر ودراره، لاندې کښته شول رڼا دفرحناز سره درودغاړې ته لاندې کښته شوه، په داسې حال کې چې بنگړيواله يې هم په غيږه کې نيولې وه ، دسيند غاړې ته چې نژدې شوه نو بنگړيواله يې له غيږې کښته کړه خپل مخ اولاس يې پريول - فرحناز هم خپل مخ اولاس پريول-

لاشېبه نه وتېره چې بنگړيواله ورڅخه دسيند دغاړې دلويولويو ډبرو په منځ کې ورکه شوه- رڼا له فرحناز سره دبنگړيوالې په لټه کې شوه څو وارې امرخېل له پاسه دوی ته غږ وکړ چې هو ټل ته راوخيژي خوفحنناز له رڼا سره دبنگړيوالې په لټه کې وه- رڼا په ژړاشوه سوچ يې کاوه چې بنگړيواله سيند ته نه وي خطاشوي اوآوبو نه وي وړې امرخېل له پاسه ليدل چې مېرمن يې له رڼا سره په دې لويولويو ډبرو کې ولې داسې سرگردانه ده، وارخطاشو اوددوی خواته راغی فرحناز نه يې وپوښتل هغې ورته وويل چې بنگړيواله نشته - امرخيل هم په داسې حال کې چې هم ځانته په غوسه واوهم رڼا ته خودخپلې ښځې له وېرې نه يې څه نه ويل دبنگړيوالې په لټه کې شو- ډرايور چې خپله ډوډۍ

يې خوړلې وه په دې سوچ چې نورخپل سفر ته ادامه ورکړي دموتېر خوا ته راغی ، گوري چې دمساپرو درک نشته- دسرک بل اړخ ته راغی وې لیدل چې دموتېر سوارلۍ يې دسیند دغاړې په لویو لویو ډبرو کې سرگردانه په څه پسې گرځي - هغه ته هم داموضوع جالبه شوه ،ددوی خوا ته ورغی ، امرخپل ورته دبنگړیوالې په اړه وویل هغه هم ورسره ملگری شو خودړایورهم لغمانی او ښه چالاکه سپړی و، په ځای ددې چې په ډبرو کې يې ولټوي یوه خواته يې منډه کړه-هو ټل ته ننووت او سیده داشپزخانې په لورې ورغی ، هلته يې شاوخوا وکتل دهوټل له شاگردنه يې دتورې بنگړیوالې په اړه وپوښتل هغه دبنگړیوالې په پښو اوغاړه کې شړنگانې لیدلې وې شېبه وروسته يې ولیدل چې دهوټل دپخلنجي په یوه گوټ کې بنگړیواله په څه شي شخوند وهي - هغه يې په غیږه کې ونيوله اوورته يې وویل:

-راځه ورکه شي لکه چې ورکه يې ، کاشکې زه ستا په ځای وای چې دې ښکلې لیلا په ماپسې ژړلي وای-

ډرایور دامرخپل دوی په لوري رامنډه کړه او ورته يې وویل:

-کلیواله ! راځه ومې موندله خوارکۍ وړې پسې اخیستې وه هوټل ته راغلې وه-

-اوخدای دې اباد کړه ښه شوه چې دابلا وهلې راپیداشوه که نو رڼا به په دې تنگي کې راباندې شپې اړولې وې-

-راځئ راځئ اوس دې ته هم یوخوراک ښه کباب راوغواړو چې ترکابله بیا وړې نشي اومونږ اوتاسوسرگردانه نه کړي

-

امرخپل له ډرایورنه بنگړیواله واخیسته اورڼا ته يې ورکړه ،دغرمې ډوډۍ يې سره وخوړه او وروسته په داسې حال کې چې ډرایور ته خدای ورکړې وه اوشېبه په شېبه به يې په بنگړیوالې باندې ټوکې جوړولې دکابل دلارې مزل يې رالڼد کړ ،مازیگر قضا وچې دامرخپل دبلاک په مخ کې موټر ودرېده اورڼا له فرحناز اوبنگړیوالې سره له موټر نه کوزه شوه اودکابل یخه هوا درڼا په مخ راپرېوته اوربل يې وتخناوه اورڼا ته يې دیونوي ژوند پیغام ورکړ- رڼا دهوا په لگېدو دیوه لوی سکون احساس وکړ ،دماشوم توب شپې او ورځې ورپه زړه شوې چې هغې په دې ښکلي کابل کې تېرې کړې وې -

.....

ننه ويستم خپرکی

ميرنی اومجاهد په يوه ځای دازموينې له تالار نه راووتل هغوی دواړه خوشحاله خوشحاله دخپل هاسټل په لوري

روان و دوی دواړه دازموينې په پوښتنو باندې جر وبحث کاوه مجاهد له ميرني نه وپوښتل:

-ماما دمعلوتودرسولو لپاره ريډيو ښه دی که ټي وي په ځواب کې دې څه وليکل-

-خورئيهماخو ورته وليکل چې راډيو ښه ده-

-ولې ريډيو؟

- په دې چې په راډيوکې سپری لپ لغړ هم راپورونه لوستلی شي-

په دې خبره دواړه په خندا شول، دميرني بېړه وه چې زرتزره هاسټل ته لاړ شي او مجاهد رڼا ته ټيليفون وکړي-

هاسټل ته په ننوتلو سره ميرني ته په موبایل زنگ راغی ديوې غونډې خبرتيا وه چې نن ماښين يې بايد دی راډيوته

خبرپرې جوړکړي - وروسته له لنډو خبرو ميرني خپل موبایل بند کړ مجاهد ته يې وويل چې درنا دوی کره ټيليفون

وکړي دا يې هم ورته وويل چې که بي بي غوړۍ پورته کړه نودی دې ځان ديوې مجلې مدير معرفي کړي اوکه رڼا

وه نوخپل نوم دې ورته ووايي ولې چې دمجاهد په اړه رڼا ته ميرني ډېرې کيسې کړې وې - هغه پوهيده چې مجاهد

يې دکوټې انډيوال دی، په بسم الله ، بسم الله مجاهد نمبر ډایل کړ:

دوه درې زنگه تېر شول اواز راغی:

-الو الو څوک يې خبرې وکه.....

-هیلو سلام عليكم مورې رڼا جانه شته.....

- نه ته څوک يې ؟

-زه احمدشاه دشمشاد مجلې مدير يم يوه كيسه مې ورڅخه غوښته چې په مجله کې يې چاپ کړو-

-نه هغه خو نشته نن سهار کابل ته لاړه-

-کابل ته لاړه ، هغې خومونږ ته ويلي وو چې يوه كيسه به راکړي-

-زه نه يم خبره هغه کابل ته تللې....

ميرنی هک پک په ځای پاتې شو چې داکومه ټپه اوري سوچ يې وکړ چې دا به يې پلمه جوړه کړې وي نو هڅه يې وکړه چې رڼا ته په موبایل باندې ټيليفون وکړي خودهغې موبایل هم بندراته - ميرني باندې نور سر تاوېده په سر باندې يې يو شديد درد راغی نور بې حوصلې شو خپله دريشي يې هم ونه وېسته همداسې پر مخې په خپل چپرکټ باندې پريوته، باربار يې درنا په موبایل باندې نمبر ډايلاوه خو هغه مسلسل بند راته دغرمې ډوډۍ يې هم ونه خوړه ترمازېگره پورې خپه په خپل چپرکټ باندې پروت وو-

په دې سوچ کې و چې رڼا ولې داسې زر په يوې ورځ کې خپله اراده بدله کړه هغه اوس په ريښتيا کابل ته تللې ده، که تللې وي نو هغه خدای پاماني يې هم درواغ نه وو - ځان ورته ملامت ښکارېده، مجاهد هم ميرنی ملامت کاوه ورته يې ويل چې ځان يې په خپله په لوی لاس لاهو کړی ولې يې داسې يوپه يو ليونی کېده او خپلې ملگرې ته يې داسې خبرې کولې مجاهد ورته ويل:

-ماما داسې ډرامې دې چې کولې اوس نو ورته ټينگ شه-

دوی په همدې جروبخت کې و چې دميرني په موبایل له دوبي نه دهغه ديوه بل ښه انډيوال ټيليفون راغی هغه له دوه مياشتورا په دې خوا ميرني ته ټيليفون نه و کړی - ميرني چې نمبر ته وکتل نو ټيليفون يې مجاهد ته ورکړ او ورته يې وويل چې ټيليفون ځواب کړي ، ولې چې ارشد ډېر ټوکمار هلک و، او اوس ميرني په دې حالت کې دهغه دټوکو حوصله نه درلوده- کله چې مجاهد ورسره په خبرو شو نودنر زوی دميرني دميرني کيسه سر تر پايه ټوله ورته

وکړه، ارشد هم ټینگار وکړ چې میړنی دې ورسره مخامخ شي، میړني له خبرو نه ځان ساته خو مجاهد هغه دتوپ په خوله کې برابر کړی و-

-هیلو.....

-سلام مړه اورېدل کېږي چې بیا دې گلان اوبه کړي-

-نه بابا مجاهد لیونی دی هسې دروغ یې درته ویل-

-نه درواغ خونه دي خوداراته وایه که کیسه دومره ریښتیا ده نو ولې دې خپه کوله اوس باید دي چې ورپسې ورشې او پخلا یې کړې-

-والله رانه لاره ورکه ده نه پوهیږم څه وکړم؟

-داسې وکړه چې لومړی یې کورته ورشه که رښتیا کابل ته تللې وه نوپه یوې طریقې سره یې ادرس واخله ورپسې ورشه نورنو په ما ناوخته ده چېرې کارلرم بیا به ماښام ته سره خبرې وکړو -

له لنډ سوچ نه وروسته میړنی په دې فیصلې ورسېده چې په یوه پلمه به درنا کره ورشي او وبه گوري چې جنی ریښتیا تللې که درواغ یې جوړکړي-

مازیگر یې ولامبل پاکې جامې یې واغوستې اودرنا دکور په لوري روان شو په ټوله لاره کې رڼا یې ترسترگو سترگو کېده په هغه ځایونو کې چې رڼا ده سره درېدلې وه، خبرې یې کړې وې او یا یې هم له موټر نه کښته کړې وه، هغه ځایونه دمیرني په سترگو کې اوس ازغي ازغي کېدل-

دپارتمان زنگ ته یې فشار ورکړ، شېبه وروسته بي بي دروازه ورته خلاصه کړه بي بي په لیدلو ډېره خوشحاله شوه دمیرني دراتگ زېږې یې په ملغلرې هم وکړ - میړني یې سره سالون ته بوتله - میړني درنا پوښتنه وکړه خو هغوی ورته وویل چې کابل ته تللې، میړني پلمه وکړه چې هغه په راډیو کې مقرر شوې باید راپورونه ورکړي - بي بي ورته وویل چې دوی به فرحناز ته ټیلیفون وکړي اورڼا ته به ووايي خومیرني چلاکي وکړه که څه هم په موبایل کې یې بل

نور ختم شوی و، بي بي ته يې وويل چې همدا اوس دې نمبر ورکړي ددوی په مخ کې به رڼا ته زنگ ووهي چې څر ننگه راځي اوکه نه په ځای يې بل څوک ونيسي-

بي بي هم دفرحنا ز هغه ليک راواخيست چې ملغلرې له کابله راوړی و، له ليک نه مېرني نمبر ځان سره ياداښت کړ وروسته يې بي بي ته وويل چې نمبر يې بند راځي اوهيله يې وکړه چې دوی دې تماس ورسره ونيسي - بي بي هغه جوړه چې يې په جان محمد سرحدي باندې دم کړې وه راواخيسته او د مېرني مخې ته يې کېښوده، دانارو يوه پيال له سوړ شربت يې هم ورته راوړ بي بي ورته وويل چې پنځه ورځې پس بريښنا راځي که ده ته زحمت نه وي له هوايي ډگر نه دې ترکوره راوړسوي ، مېرني هم ورسره ومنله-

ملغلرې دبريښنا په تعريفونو خوله خلاصه کړې وه، مېرني خپل مقصد ترلاسه کړی و، اوس نو هغه ته داځای هم سور اورگرځېدلی و، خپلې گړۍ ته يې وکتل دماښام اوه بجې وې نور يې له هغوی نه رخصت واخيست ، په دې لټه کې شو چې زرتزره نن شپه رڼا ته ټيليفون وکړي او دخپل کار په اړه ترې بخښنه وغواړي - له هغه سره دا اندېښنه وه چې مور يې ورته شبنمۍ نه وي غوښتې او رڼا به څر ننگه پخلا کوي - درڼا دپخلا کولو لپاره يې پلانونه جوړول خوځپل ټول پلانونه يې ورته دااعتبار وړښکاره نه شول - دې ته متوجه شو چې دارشد سره به په شريکه خبره جوړه کړي اورڼا به پخلاکړي-

.....

دېرشم څپرکی

رڼاچې ټوله ورځ يې سفرکړی و ، دپېښور اوکابل لاره يې رالنده کړې وه نودماښام له ډوډۍ نه وروسته يې تصميم ونيوه چې ژرتزره وېده شي - هغه خپه وه د مېرني ياد ځوروله نن شپه دجمعې شپه وه ورپه زړه کېده چې د تېرې جمعې ما ښامی يې له مېرني سره تېر کړی و اودفرحناز دورنگ لپاره يې تياری نيولو- څومره خوشحاله وه خوژوند څنگه خپله څېره بدله کړه ، دې خوپه خوب کې هم ددې حالت تصور نه کاوه، هغه اوس په جلا کوټه کې په هغې جوړې کړې بسترې باندې اوږده غزېدلې وه چې فرحناز ورته غوړولې وه، په کوټه کې سره ايراني غالي هواره وه او

کوټه ټوله په یشمي رنگه توشکوباندې زینتي شوې وه اوداورسی د پردو رنگ هم یشمي دتوشکو په رنگ و- دکوټې په کونج کې دمیز دپاسه یوه وړه گلدانۍ اېښې وه ، په گلدانۍ کې یې مصنوعي گلاب ایښی و خوداسې ښکارېده لکه چې اصلي وي - لیدونکی به یې دڅولومړیو شېبو لپاره ښه غولاه ترڅو به دې گلاب ته گوټې وروړې نه وې تا به ویل چې اصلي دی - دکوټې د پردو اوتوشکو رنگ درنا لپاره ارام وړکونکی و- مخامخ په دیوال باندې هم یو حکاکي شوی انځور راځواند و یو ماشوم چې دسوالگرۍ کڅوړه یې په غاړه او اوږد لړگي یې په لاس کې دیو ښو نځي دیو ټولگي په دروازه کې غلی ولاړ اودټولگي دماشومانو په ننداره و، چې سبق یې سره لوست دې انځور هم رڼا ته یو څه ورپه زړه کول خو پوره سوچ یې نه پرې رسېده خوبیا هم کوټه اودهغې ډیزاین ورته ډېر جالب وو- په دې سوچ کې شوه چې سباته به فرحنازته وایي که یې خو ښه وي دا کوټه تر څو چې ور سره او سپري دې ته ورکړي - دابه ددې کوټه وي بل سوچ یې دا وکړ چې سبا ته به خامخا له فرحناز سره ځي اودځان لپاره به دخوب یوه ښه تخت هم اخلي - دجامولپاره یې هم دالماری سوچ ورغی چې هغه به هم اخلي چې خپلې جامې اونور ضروري سامانونه به په کې ږدي - خپل دستکول یې چې نږدې ورته پروت و راواخیست ، خپلې کلدارې او ډالري یې حساب کړې - زړه یې مطمئن شو چې پوره کافي پیسې ورسره شته ، خوشحاله شوه ، بنگر یواله یې هم ترڅنگ وېده وه هغې ته یې وکتل زړه یې پرې وسوځېده دلارې پېښه ورپه زړه شوه چې هغه ورڅخه ورکه شوې وه لاس یې پرې راکش کړ هغې سترگې نیم کښې کړې رڼا ته یې وکتل خوله یې کړه وړه کړه اوږد اړېږمی یې وویست دخپلو پښو شخي یې هم اوبښکله او خروپش یې پیل کړ په ناز ناز درنا نه تاوېده راتاوېده اوپه غږېدلي اواز باندې یې میو میو کاوه- رڼا ته بیا میړنی ورپه زړه شو ستونی یې راډک شو ښه یې وژړل پاڅېده، دکوټې څراغ یې بند کړ او سر یې کېښود سترگې یې لانه وې ورغلې چې دکوټې دروازه وږیدله ، ددروازې ترشا دامرځېل غږ شو چې ورویې رڼا ته اوازونه کول - رڼا وارخطا شوه چې امرځېل له هغې نه څه غواړي ؟ ووېرېده دروازه یې امرځېل ته خلاصه نه کړه بیا وټکېده او امرځېل بیا په رڼا غږ وکړ چې دروازه خلاصه کړي - رڼا وېرېدلې په خپل خوب ځای کې ناسته وه له ډېرې وېرې نه یې غږ هم نشو کولای شېبه وروسته دامرځېل له غږ سره دفرحناز غږ هم مل شو، رڼا ددروازې خواته ورغله اوغوږ یې ونیوه چې فرحناز

امرځېل ته ويل شاله وېده ده خوارکۍ څه زه به ټيليفون ته ورشمه ورته به ووايمه چې سبا ته ټيليفون راوکړي -
دټيليفون دنوم په اورېدوسره رڼا دروازه خلاصه کړه رڼا فرحناز ته وويل:

-څه خبره ده زه مو ووبړ ولم ماويل چې امرځېل ولې په دې توره شپه کې راته نارې وهي-

-زه په تشناب کې وم نوامرځېل غريب له مجبورې نه درته غږ کړی زرشه ټيليفون دی مېرني ټيليفون راکړی-

رڼا ته مالومه نه وه چې ټيليفون چېرته اېښی دی فرحناز نه يې دټيليفون پوښتنه وکړه چې چېرې اېښی دی ټيليفون
چې دفرحناز دخوب په کوټه کې اېښی و نوفرحناز هغه له لاسه ټينگه په شوځۍ ونيوله اودخپلې دخوب کوټې ته
يې بوتله نيغه يې دټيليفون دمیز خواته ودروله په ميزباندي اېښې غوړۍ رڼا پورته کړه:

-هلو.....

-هلو سلام ليونۍ ماخوټوکې گڼلې چې ته به ليونۍ يې خوته په رېښتيا ليونۍ وختلې دومره ضد باورمې نه وو-

-سلام زه خوهمداسې يم ، زړه دې هغه کارونه به له ما نه وشي چې دچا به پرې يقين هم نه راځي-

-ښه داراته وايه چې پېښورته راځې اوکه نه ؟

__نه په بلا يې وهمه نه ته راسره سم يې اونه مې قسمت دومره ښه دی-

-ښه نو په پخه راغلې يې ؟

-هو همداسې يې وگڼه....

-نوواده به چېرې کوو ؟

-کوم واده ؟ د چا واده ؟

-ولې زما اوستا واده!

-یعنې چې واده هم کوي ؟

-ولې نو ټول عمر به لوند گرځمه-

-نه اوس زه هوښیاره شوې يمۀ تاغوندي هلكانوسره واده نه كوم-

-ښه نوداسې چې ده نوسمه ده زه هم زارۍ نه كوم دخداى په امان-

-نه نه غوړۍ مه ږده واده كومه ته يې په شپه كې وايې زه يې په شنه سهاركې درسره كوم-

-شوخې مې وكړه ليونۍ همدان مې په ځان يقين راغى چې پوره درباندي مين يمۀ نه مې رپوټ له لاسه كېده اونه

مې خوراك خښاك ، نوره ته پوه شه ، بله لاره نشته نه بي بي حاضره ده چې دلورپه ځاى خپله بنزۍ راكړي اونه

زما مور دخپلې خورزې په ځاى تاراته غواړي له فرحناز سره همدان شپه پوره خبرې وكړه زه په دې دوه درېو

ورځوكې در روانيږم اودهمدوى كره به درسره واده وكړمه-

-ښه رښتيا وايې-

-هونوخه درواغ خونه دي يوه هيله لرم او هغه داچې ما سره روزانه په ټيليفون تماس نيسه كه پېسې درسره نه وي

ماته وايه زه به يې كابل كې په كومې صرافۍ درلېږمه-

-ښه سمه ده خويامې هم باورنه راځي ډاږيږم چې په شا نه شې-

-نه نه داسې نه ده قسم درته خورمه ښه چې باوردې نه راځي نوغوړۍ فرحناز ته وركړه-

-هلو سلام ميړنه څنگه يې ؟

-شكر دالله احسان دى تاسو په خبركابل ته ورسېدئ ؟

-هو ژوندى اوسې چې پوښتنه دې وكړه-

-ما درنا سره دواډه په اړه خبرې وکړې هغه به ټوله کېسه درته وکړي که په دې لاره کې له مونږ سره څه مرسته وکړې نو ټول عمر به ستاسو احسان منډيمه-

-سمه ده، ولې نه! رڼا خوزما خورده واخله نورنوله رڼا سره وغږېږه-

-هلو گرانې اوس دې زړه راټول شو-

-هومننه-

-ښه اوس نو اجازه راکړه چې خوب وکړمه چې سبا ته به په راپورونو اونورو پرگرامونو پسې به ورک يم دخداى په امان-

رڼا له خوشحالي نه په جاموکې نه ځائېده، امرخېل درنا په خبرو يوڅه پوه شو فرحناز درنا کوټې ته رڼاسره لاړه په دې اړه يې سره خبرې وکړې چې داموضوع به څرنگه امرخېل ته وړاندې کوي او هغه به دې کارته څنگه اړ باسي چې ددوى دواډه مراسم ترسره کړي-

فرحناز شېبه وروسته درنا له کوټې راووته اوخپلې کوټې ته راغله - امرخېل د خپل دخوب په تخت باندې دخپلې وړې لور رڼا سره خواته اوږد غزېدلى و، فرحناز يې خواته راغله او ترڅنگ يې اوږده وغزېده- دهغه په غاړه کې يې لاس واچوه او ورته يې وويل چې درنا خبرې خودې واورېدې، وروسته يې ټوله کېسه ورته وکړه خودواډه دماملې خبره يې ورسره ونه خپله، ولې چې امرخېل تراوسه دفرحناز په اند ددې خبرې اورېدلو اومنلوته اماده نه و، نو خبره يې سبا ته پرېښوده-

نوربيا.....

يودېرشم څپر کې

درنا سره په ټيليفون باندې خبرو ميړني ته يوڅه حوصله ورکړې وه - هغه نن سهار ترنورو ورځو وختي له خوبه پاڅېدلى و، په سوچ کې و چې له کومه ځايه يې راپيل کړي، له هغه نه لاره ورکه وه، وېرېده چې امرخېل به ورسره

په دې موافقه وکړي چې رڼا له خپله کوره هم يو کور اوياپه کوم ځای کې کړايي کوټه پکارده - په مجاهديې نظر پريوته هغه په بيغمه زړه په خرهاري خوب ويده و، ځان سره موسکي شو اووې ويل چې داغريب په څه پوهيږي داپرېږده چې هر مازيگر دهاسټل له نورهلکانوسره خپله دکرکيټ لوبه وکړي - له ډېرو سوچونو څخه پس مختار ورپه زړه شو چې دپاکستان په ورځ پاڼه کې يې مشر راپورټر و اوميرني له درېو کالو راپه دې خوا پيژنده دميرني ورسره لږ څه پخه ياراننه هم وه ولې چې دخبريالۍ لارې اوچارې په پوره معنا هغه ورته ښوولې وې - له بلې خوا هغه واده درلود درې بچيان يې وو ، دايې ښه وگڼله چې له هغه سره خبره شريکه کړي ترڅو ورسره مرسته وکړي - په همدې خوشحالي له چپرکټ نه پاڅېده اودمخ اولاس وينځلولپاره تشناب ته لاړ - له تشناب نه راووت ، خوښ دخپلې کوټې په لوري روان و - کله چې کوټې ته ننووت نوسترگې يې په سلام خان ماما ولگېدې ، په دروازه کې وچ پاتې شو خو ځان يې په سلام خان ماما باندې پوه نه کړ ، له سترې مشې نه وروسته يې دکلي کور احوال ترې واخيست - پوه شوچې ادې يې تراوسه خوورته کارنه دی کتلی نوپه زړه کې خوشحاله شو - سلام خان ورته وويل چې ادې يې نېغ په نېغه په ده پسې رالېږلی چې نوريې لاس نيولی راوله چې دلته دده اودشبنمۍ دکوژدن خبره کور په کور گډه شوې اوله بلې خوانه خلکوپې مورته شکونه ورپېداکړي ، نه چې زوی يې دې کوژدنې ته غاړه کې نه ږدي - خوسلام خان ماماميرني ته وويل چې ما له مجبورې ورځې نه دتا مورته وويل چې داسې نه ده هلک ماته تېروارې له تانه پټې پېسې راکړې چې ترورته يې ورکړمه ، مقصدخوپې داوچې شبنمۍ ته به يوڅه واخلي هسې يې له شرم اوحيا نه ميرني راته نورڅه ونه ويل ، خو په رنگ باندې يې پوه شوم چې څه يې په زړه کې دي - ميرني هغه ته هم سباناری راوغوښت ،دواړوسره يوځای سباناری وکړ - ميرني ورته وويل چې سبا ته يې وروستۍ ازموينه ده له بلې خوانه نن بازارته روان دی ځانته نوې جامې اخلي هغه درزي ته ورکوي ، په دې کې خوږپوره اونۍ لگيږي نوراروانه اونۍ نه دبلي اونۍ په لومړۍ ورځ که خدای کول کلي ته به ورشي ،خوسلام خان تکرارکاوه چې دااونۍ به په پېښورکې ورته پاتې کيږي اويوځای به سره ځي - ميرني نه نوره لاره ورکه وه همداسې يې په تاوانونو راخيستې وه خپله جيبې بسته يې ولېدله ، پکې شپږ زره کلدارې وې دځان دخلاصولو لپاره يې هغه سلام خان ته ونيولې او ورته يې وويل:

- ما ما ! داواخله ځان سره يې که ، دومره ځې ، راځې دابه کورلپاره يوڅه واخلي اومورمې ليونی ده دلته په پېښورکې به يوه اونۍ څه وکړې ؟ نوداسې وکه چې ته به کلي ته لاړشې اودبلې جمعې په ورځ به راشې زه به يې سباته تاسره کلي ته يوځای لاړشمه ولې چې لږ څه سودا هم دکورلپاره اخلم هلته به خلکوته يو څه پروگرام خوبه نيسو-

-گوره خورينه ! ما مه شرموه ، ستا خبره زه درسره منمه خوستامور ډېره زوروره ده هغې ته به څه ووايمه ، داخلي هم راسره راتله ،ماورته وويل هغه خوارکي په هاسټل کې دی تابه چېرې په هوټلونو باندې گرځومه بل وارته که راتلم نو هغه به خامخا راسره راځي بيا ته رانه مه خپه کېږه-

-نه ماما! سل وارې خويې راوله خبر دی ځانته اوکورتبه به هغه هم يوڅه سوداواخلي خوله جمعې نه مخکې به نه راځي چې دلته دمورلپاره ځای نشته بيا پروانه لري که هوټل کې يوه شپه تېره شوه-

سلام خان هم دميرني عذر په ځای وگاڼه - له ميرني سره يې خبره ومنله - ميرني يوځای له سلام خان ماماسره له يونيورسټۍ نه ووت -دعمومي سرک په غاړه يې سلام خان ته غاړه ورکړه اوخداى پاماني يې ورسره وکړه - دخپل لاس گرۍ ته يې وکتل ،ستنه دسهار دنهو بجو اشاره کوله - زريې ټيکسۍ ته لاس ورکړ او دپاکستان دورځ پانې په لوري دمختار خواته روان شو - په لاره کې يې ځان سره په زړه کې ډول ډول پلانونه جوړول چې څرنگه خبره له مختار سره شريکه کړي او هغه به يو ناڅاپه کله هم داسې لنډې مشورې ته غاړه کېږدي - په همدې سوچونوکې لاره پرې رالڼده شوه اوسپځ دپاکستان دورځ پانې ددفتر لاندې له ټيکسۍ نه راکوز شو- خپل جيب ته يې لاس کړ چې دټيکسۍ پيسې ورکړي ، بټوه يې راوويسته ورپه زړه شو چې هغه خونن دخپلې بټوې ټولې پيسې دسلام خان له سره جار کړې وې - دبينک چک بوک هم ورسره نشته حيران شو خوځان يې له لاسه ورنه کړ په موبايل باندې يې مختار ته زنگ وواهه خودلته موبايل هم ورته دنه ځواب ورکړ ، په موبايل کې يې هم پيسې خلاصې شوې وې - مجبورشو ډرايور ته يې وويل چې ودرېږي ترخوله خپل ملگري نه ورته پيسې راواخلي - دډرايور پرې اعتبار رانه غی ورته يې وويل چې يوازې دې نه پرېږدم چې دې لوی بيلېنگ ته ورننوځي بيا به دې يوالله راپېداکوي ، ته راته

گنځپ غونډې ښکاري هغه هم ورسره نېغ پاس دمختار دفتر ته ولاړ- کله چې دمختار په شعبة ورننوتل دمختار کړسۍ تشه ښکاره شوه - له نورو همکارانو نه يې پوښتنه وکړه، هغو ورته وويل چې دادوه ورځې کيږي چې هغه په رخصتۍ دی ، کورکې به وي ، دفتر ته نه راځي نودی غلی له ټکسي ډرايورسره دپاکستان دورځ پانې له دفتر نه راکوز شو-

بیرته په ټيکسي کې کېناست ځان ته هم غوسه و سلام خان ته هم غوسه و اوکله کله ډرايور ته هم ، مخامخ دخپل هاسټل په لوري راوخوځيده - دلته هم ډرايور لکه سيوری چې شېبه په شېبه يې پرې دگن گپ گمان راته ورسره گرځيده - دخپلې کوټې نه يې خپله دبينک کتابچه راواخيسته اوبينک ته په ټيکسي کې لاړ- يو واري يې شل زره کلداری راوويستې ، ډرايور ته يې پیسې ورکړې - دخپل مایل لپاره يې هم کارت راواخيست اوبیرته په هماغه ټيکسي کې دخپل هاسټل په لوري راروان شو - دلته دډرايور ورته زړه خپه شو ورڅخه يې وپوښتل چې ولې دومر ه پرېشانه دی ؟ نورچې دمیرني زړه په ترکېدو و، ډرايور ته يې ټوله کیسه په لنډوني تېره کړه - ډرايور چې دپاخه عمر سړی و، ورته يې وويل غم مه کوه داخوکومه سخته مامله نه ده - هغه ورته وويل چې نه دې په مختار پسې گرځي اونه دې په پلار پسې ،په خپله دې خپله فيصله وکړي - خپله ټيکسي يې دده په اختيارکې کړه، میرني ته هغه تر ځان هم میرني ښکاره شو - وروسته ټيکسي وان ورته ځان د اورنگ زېب په نامه وپېژنده او ترېنه يې بخښنه هم و غوښتله چر سهار مهال يې پرې د گن گپ گومان کړی و - اورنگزېب دهغه په ويناپه اصله دمردان و خواوس په ښارکې اوسېده اوپېښورکې يې ټيکسي چلوله - هغه میرني مخامخ دخپل يوه ملگري پراپرټۍ ته بوتله او هلته يې ديو اپارتمان پوښتنه ترې وکړه چې په ارزانه يې په کرایه ده ته ورکړي - داورنگ زيب له انډيوال سره داسې کوم تش اپارتمان نه و خوهغه له خپل بل انډيوال نه يوتش اپارتمان په لس زره ادوانس او دمیاشتي په څلورزره کرایه په ابدړه کې ونيوه - میرني داپارتمان کيلي گانې واخيستې ، اپارتمان يې خوښ شو دخپل جيب پاتې پیسې يې وشمېرلې هغه ته شپږ زره پاتې وې ، داورنگ زيب ملگري دومره مراعت کړی و، چې خپله سهمیه به په بله میاشت کې له میرني نه وغواړي - اورنگ زيب ماما میرني مخامخ دخپل يو کلیوال باندې برابر کړ چې په کارخانوکې يې

د کارپېټ خرڅولو دوکان درلود، دمپرني داپارتمان دټولو کوتولپاره يې ډول ډول کارپېټونه په څلور زره کلدارو باندې برابرکړل.

کارپېټونه يې هم په اپارتمان کې سره کېښودل اوس نو اورنگ زيب له ميرني نه خپلې پېسې نه غوښتې دهغه زړه ته لوېدلې وه چې سړی خو ورڅخه نشي تښتېدلی ولې چې لس زره کلداری يې له انډيوال سره په اډوانس کې پرې دي. ورته يې وويل چې په دې دوه زره کلدارو به دکمر واورسيو لپاره پردې واخلي، هغه به درزي ته ورکړې چې ترسبا پورې به يې برابرې کړي - دپاتې نور سامان دا خيستو لپاره به سبا ته اورنگ زيب ورپسې راشي اوسودابه سره وکړي - اوس يې سره ښه وگڼله چې اپارتمان ته لاړشي ، داپارتمان چوکيدارته کيلي ورکړي ترڅودوی دغرمې ډوډی خوري هغه به ورته اپارتمان پاک کړي - دکمر واورسيو لپاره يې پردې واخيستې او په صدر کې يې درزي ته ورکړې - اوس نو ميرني سره زر کلدارې پاتې وې ، دغرمې ډوډی يې سره وخوړه او داپارتمان په لوري لاړل - چوکيدار هم اپارتمان ورته پاک کړی و، نو ميرني له چوکيدار او اورنگ زيب ماما سره په بسم الله ويلو کارپېټونه په کمر وکړ و غوړول - دمازيگر پنځه بجې وې چې ميرني دخپل هاسټل په مخ کې داورنگ زيب ماما له ټيکسي نه راکوز شو، په خپل چپرکټ باندې مات مات پروت وو اودرنا په سوچونوکې تللی و ، له مجاهد نه هم خبر نه وو چې هغه چېرته ورک و ترڅو يې ورته شنې چای دمې کړې وای اودده دمه پرې جوړه شوې وای - مجاهد پخوا د شنو چايو سره دنورو پاکستانيانو په څېر زياته علاقه نه درلودله خو له کله نه چې د ميرني سره د کوتې انډيوال شوی و نه يوازې يې خو ښولې بلکه پخولې به يې هم - داورنگ زيب ماما دامشوره به واريه وار وريه زړه شوه چې که بريالی راغلي او رڼا درسره ميرانه وکړه نوښه ترښه څوک مه خبره وه اوکه خدای مکړه ماته دې خوړه نو دخپلې مورخبره ومنه او بيا دعسل دمياشت لپاره شبنمۍ دلته راوله - په همدې پوښتنو اوسوچونوکې راگيروي چې مجاهد رانوت اودده دسوچ لړۍ يې وروشلوله، غږ يې پرې وکړ:

- ماما چرته وې ، په ايمان اډو درک دې نه لگي -

- کورمې ستا مامي ته ونيوه-

-مبارک شه ! زنده باد اوس نو میتایانې به راباندې خورې-

-ولې نه بچو.....

-هو ماما نن دې موبایل هم بند و دلته درېسې یوه بودې ښځه راغلې وه-

-ښه ! څوک وه ؟ څه یې ویل ؟

-زه نه پوهیږم خوستا پوښتنه یې ډېره کوله-

-زما موبایل خوبند نه دی-

خپل موبایل ته یې وکتل وې لیدل چې دمجاهد خبره رښتیا وه دهغه موبایل هم دچارچ دکموالي له وجې نه غلی
په خوب تللی و -

.....

دوه دېرشم څپر کی

فرحناز دښې امرخېل ته ټوله کیسه کړې وه درنا په اړه یې ورسره ډېر سیاسي کارکړی و، امرخېل دجمال
اودکورنۍ له وېرې دې سترې کار دترسره کولو لپاره غاړه نه اېښوده، فرحناز اورنا ته خو دا خبرې ښې ښکارېدې
خو دپښتو په ټولو قوانینو باندې امرخېل خبر و ، هغه په خپلې وړې رڼا باندې وېرېده چې خداي مه کړه سبا ورځ
دپښتنو په جرگه کې په بدو کې لاره شي - دا خبره یې فرحناز ته هم کړې وه خو فرحناز ته رڼا ترخپلې لور هم ډېره
ګرانه وه هغې ویل درنا دخوشحالی لپاره هرې قربانۍ ته تیاره یمه - امرخېل خپل درملتون ته تللی و ، دسهار نهه
بجې وې فرحناز اورنا دواړه دکور په سالون کې ناستې وې رڼا ژړل اوبنگړیواله یې پښو ته تاوېده راتاوېده خوفرحناز
ورته ډاډگیرنه ورکوله چې هرډول کیږي امرخېل به رضاکوي ، که بل څه ونه شول چې میړنی راغی نو ملا به راوغواړي
یو کاسه اوبه به کیږدي او دابه ورته په نکاح کړي رڼا ورته وویل:

-ستا خبره خو رښتيا ده داسې به وکړې په نکاح کې خو به يو څوکسه سړي وي چې يو يې دنکاح پلارشي او دوه کسه نور شاهدان-

-مه خپه کېږه چې ډېره سخته راغله يو به دبلاک وکیل راوغواړو چې دنکاح پلاردې شي اوبل به دملاسه دوه قاريان او دبلاک چوکيدار..... نورو نو څه وايې دغه څلورکسه بس نه دي چې ستا دارمان دپوره کيدو لپاره يوه هڅه وکړي-

-ولې ؟ څه کونډه خونه يمه چې داسې بې هوسه او بې ارمانه واده به کومه -

-ته په کونډې مونډې پسې مه گرځه ،خپل کاردې کوه که دهوس اوارمان خبرې دې وکړې نو دميرني نه به لاس واخلي-

دوی په همدې مرکې کې وو چې په تيليفون زنگ راغی ،فرحناز ورغله رڼا په سوچ کې تللې وه ځان سره يې ژړل خوپه ژړاکې به دفرحناز دا جوړ کړی پلان ورپه زړه شو اوخندابه ورغله هغه په خندا اوژړاکې وه چې فرحنا ورته نارې کړې راشه بلا وهلې ميرنی دی - رڼا ورمندې کړه مخکې له دې چې رڼا غوړی واخلي فرحناز ورته وويل چې دامرځېل په اړه چې دې واده ته غاړه نه ږدي څه ونه وايي نه چې هلک بيا په شا نشي-

- هلو ميرنیه ! څنگه يې ډېر مې يادېږي-

-سلام گرانې ! درېسې مړ مړشوم ته څنگه يې ښه خويې ؟

-هو ته خپل حال وایه ؟

-زه ښه يم خو لږ څه جنجالونه مې ډېر دي دظالم لورې ماته خو وخت نه پيداکيږي تيليفون څوکوه-

-ولې په څه باندې مصروف يې ؟

-پوی به شي لا پوی نه ده نادانه ده هسې لېونی ده په ماگرانه ده ، داتول اوتول ستا جنجالونه دي گرانې کورمې ونيوه-

اودکورلپاره مې يو څه سامان رابرابرکړ- گوره راسره وخت نشته قلم راواخله اودانمبر نوټ کړه دحوالې نمبردی امرخېل ته ووايه چې دکابل دسرای شهزاده نه دې دوه لکه افغانۍ واخلي ما دفروشگاه دهوټل له مالکه سره به ټيليفون خبرې کړي، زما ديو ملگري شناخته دی ، يوازې پېسې دې وروړي-

-گرانه ! هغه خو.....

-هغه څه ؟

-هغه خو دې کارته.....

-هلو مېړنيه ! څنگه يې ؟ رڼا به قلم راواخلي دټيليفون دلاسپيکراواز لوړو ماهم واورېده مبارک دې شه الله دې کورپه تاباندې بختورکړي تشويش مه کوه هرڅه سم روان دي -

-فرحناز خورې ! رڼا مې په تاسپارلې ده خيال يې کوه ډېره نازولې ده-

-ته غم مه کوه داخودڅو ورځو خبرې دي چې په کلويې هم راباندې وسپارې رانه خپه به نه شي له بلې خوا يې بنگړيواله هم ورسره شته-

-څه وايې ؟ هغه توره بلا يې هم دروړې ؟

-هو هغه خويې وړه خورده کله چې په خير راغلې بيا به کيسه درته وکمه چې له پېښوره ترکابله يې په مونږ کومې ډرامې ونه کړې له خندانه به دې بډوډي وخوړېږي واخله درڼا سره وغږېږه نورنوزما اوستا خدای په امان-

رڼا له مېرني نه نمېرنوټ کړ او نورې يې ورته څه ونه ويل يوازې دفرحناز دکور نمېرې ورکړ مېرني رڼا ته وويل چې پنځوس زره افغانۍ دې ځانته واخلي اودځان لپاره جامې اونورضرورتونه دي برابرکړي - شېبه ورسته رڼا غوړۍ کېښوده-

درڼا اوس مهال زړه ولگېده چې مېرني ورته وفاداردی خوبيا هم يولک افغانۍ دومره پېسې نه وې چې درڼا زړه پرې پوره ډاډه شي فرحناز په امرخېل پسې ټيليفون وکړ تر څودغرمې ډوډۍ لپاره راشي ددې ترڅنگ يې ورته وويل چې ضروري کاريې هم ورسره دی - رڼا او فرحناز دواړه پخلنځي ته لاړې ، فرحناز دغرمې لپاره دتورو بانجانو بوراني پخوله ولې چې داخواړه دامرخېل ډېر خوښ و - په دې اړه يې رڼا ته هم وويل چې اوس به هغه کارکووچې امرخېل پرې خوشحاله شي - رڼا بانجان راواخيستل او په پاکولويې پيل وکړ فرحناز رڼا ته وويل چې ددې موضوع په اړه به داهم امرخېل ته زاری کوي او خپله ځولۍ به ورته غوړوي هغه ډېر مهربان دی گوندې درڼا اوښکې يې په زړه درحم اوبه توې کړي اوراضي شي - رڼا فرحناز ته وويل چې ته ځولۍ وايې زه به ځان په پښو کې ورته وغورځومه گوندې داسوال مې قبول کړي دواړو پخلی وکړ اوس ساعت دغرمې دولس بجې وې خوامرخېل لانه و راغلی-

رڼا اوفرحناز به کله پخلنځي ته تللې او دپخلنځي له بالکن نه به يې دامرخېل لاره څارله اوکله به دفرحناز د خوب کوټې بالکن ته به راغلې اودې بالکن نه به يې دامرخيل لاره څارله - دبانجانو دبوراني پوخ کړی دیگي رڼا دداش له پاسه کېښته کړ دپخلنځي په غولي کې يې کېښوده اوپه کاجوغې باندې يې دديگي مزه وليده - دخپلې ژبې ټک يې راوويست فرحناز چې په بالکن کې ولاړه وه اودامرخېل لاره يې څارله ورسره غم وچې که رانشي اونن پېسې دهوټل ملک ته وې نسي نو څنگه به شي له بلې خوايې که امرخېل ومنله نو دميرني دپېسو ترراتگ پورې به نن ماپښين رڼا ته پخپلو پېسو دواده جوړې اونورضروري سامانونه واخلي - په همدې سوچ کې وه چې داپارتمان ددروازې زنگ راغی فرحناز په وارخطايۍ منډه راواخيسته چې ناڅاپه يې پښه دبوراني بانجانوپه پوخ کړي دیگي ولگېده اودیگي په بل مخې چپه شو په همدې کې چې رڼا دديگي خواته ناسته وه اونرۍ سلاته يې جوړوله دديگي په گرموبانجانواوسرو غوړيوپې دواړه پښې وسوځېدې-

درې دېرشم خپر کی

دبریننا دراتگ نه پېښورته دریمه ورځ وه اودمیرني دلیدولو سخته لیواله وه ، بي بي دمیرني په نمبر باندې په دې دوه ورځوکې په زنگ وهلوخان سترې کړې ، خوچاورته ځواب نه ورکاوه - پرون ماپښین هم دبریننا مشورې سره سم دمیرني هاسټل ته تللې وه اوپه پلمه یې حلوا اوخوږې مټایانې دبریننا دراتگ په زېری کې هاسټل ته وړې وې -ترڅو په میرني باندې د برېښنا دراتگ زېری وکړي - خوله بده مرغه بخت ورسره یاري نه وه کړې اومیرني یې نه ولیدلی اوس بریننا ملغلره ترور اوبي بي دسباناري په سرناسټې وې ،ملغلرې ترور بي بي ته ویل چې ماښام یې رڼا په خوب لیدلې ده چې شنه کالي یې اغوستي وي - دملغلرې ترور په دې خبرې بریننا وویل چې واده ونه کړي-

بي بي ورزیاته کړه ، نه بابا په کابل کې به څوک وکړي - دبي بي لا خبره نه وه خلاصه شوې چې بریننا وویل له هغې نه شک هم نشته ، که خدای کول دانوم به هم مونږ ته وگتي - بي بي په بریننا غوسه شوه اودهغې خبره پرې ښه ونه لگېده ورزیاته یې کړه که داسې یې وکړل نوزه به ژوندۍ نه یمه ، دیوې جمعې لپاره مې لېږلې ده چې جمعه تېره شوه ورپسې ټیلیفون کومه چې راشي کنه نو دفرحناز دکورخواته خودې دتروردلیوره کوردی دهغې کره به لاړه شمه اولاس نیولې به یې راوړمه ، بس اوس دې دومره خدای وکړي چې میرني سره ته وگورې ،سبا ته به دې خپله دجان محمدسرحدي دوکان ته بوځمه چې هغه دې په مخ ایتونه ولیکي نو په هرډول چې کیږي میرني به راپیداکړو- چې یووار یې سترگې درباندي ولگېدې نو سم به درپسې لیونی شي - ماخورڼا کله هم دفرحناز سره نه لېږله خودتاغم راسره و هغه مې ولېږ له چې میدان راته تش شي جمال هم خبر نه دی که خبر شو چې جنۍ مې دفرحناز سره لېږلې نو سم به راپسې له استرلیانه راشي، وایي به چې له پردي سړي سره دې جنۍ څنگه لېږله -

دملغلرې ترور خوب لیدل نورهم دبي بي تشویش ورزیات کړ په دې سوچ کې شوه چې کابل ته رڼا ته زنگ ووهي اودبریننا له راتگ نه یې خبره کړي وارخطاله ځایه پاڅیده له الماری نه یې دټیلیفون یوکارټ چې له رڼا نه پاتې و،

راواخيسته برښيناته يې هغه كاغذپاڼه وركړه چې رڼا ورته پكې دفرحناز دكورنمبر ليكلې و - برينبناهم په هماغه نمبر كابل ته زنگ وواهه -دخوژنگزنو تېرولونه وروسته دفرحناز غږ دبرينبنا ترغوږه شو ، له سترې مشې وروسته برينبنا درڼا پوښتنه وكړه ، دخپل راټگ زېرې يې په فرحناز وكړ وروسته رڼا هم ورسره وغږېده رڼا ورته وويل چې خلوړورخې وروسته دراروانې شنبې په ورځ به پېښورته ورځي -دبرينبنا زړه بيغمه شو اوغوږۍ يې كېښوده - بي بي ته يې هم وويل چې په راتلونكي كې به داسې لويه غلطي نه كوي - دبي بي له حلق نه هم لاړې تېرې شوې ، دوى درې واړه په دې سوچ كې وې چې ميړنى به څرنگه راپيداكوي اودبرينبنا ملاقات به ورسره كوي چې په ټيليفون باندې زنگ راغى برينبنا غوږۍ پورته كړه:

-هلو

-سلام درڼا جانې كوردى ؟

-بلې تاسوڅوك خبرې كوئ ؟

-زه ميړنى خبرې كوم ، درڼا جانې له مورسره مې غوښتل چې وغږېرم ، هغوى شته

-ولې نه لږ انتظاروكرئ-

-الو.... زويه ! څنگه يې بلادې واخلم ، ته چېرته يې زړه مې درته وارخطاوه پرون درغلې وم كاستل ته خوته نه وې

-

-هو مورې ! ماته هم زما ملگري راته ماښام وويل ، اوس مې سوچ كاوه چې تاسو به وئ نو دهمدې لپاره مې ټيليفون وكړ - امر خدمت....

-نه زويه ! خداى دې راته ژوندى لره برينبنا راغلې ده، ماحلوا اوميتايانې دروړې وې خوته نه وې-

-مننه مورې ! اوس ميتايانې كه خداى كول زه درباندي خورمه برينبنا جانه خويه مونږ باندې ډېر حق لري-

-زويه ! واخله ته په خپله داخبره ورته وکړه، هغه وايي چې مېړنی يوواري مې سترې مشې ته هم رانه غی-

-ولې نه ! خامخا به درځمه خون سبا ډېر مصروف یمه ، حتمي درځمه-

-هلو مېړنی صیب څنگه یې ؟

-سلام بریښنا جانې ! په خبر راغلې ؟

-مننه ژوندی اوسې نن که وزگاریاستی ، سره وبه گورو ، بي بي راته ستاسو ډېر صفتونه کړي-

-مننه اوس خونشم کولای خومانښام ته که وزگاروم نودربه شم-

-نه ! نه ! پوره وعده وکړه چې بیامونږ بل چېرې لارنښو-

-ښه ډېرښه ، زه به کونښی وکړم-

بریښنا دمېړني سره په ټیلیفون خبرې ختمې کړې ، بي بي ورته وویل چې لاړه شي ځان دې ښه ولمبوي چې وخت ناوخت دی دوی باید زرتزرزه دجان محمدسرحدي دوکان ته ځانونه ورسوي ترڅو هغه دهغې په مخ باندې ایتونه ولیکي ولې چې ترلیکلو وروسته بیا به برښینا نه لمبېږي - بریښنا باندې دمېړني غږ ډېر خوږ لگیدلی و هغه بي بي ته غوسه وه چې ولې یې رڼا خبره کړه اوس به هغه راروانه وي اوددې ټول پرگرامونه به ورته خراب کړي - بي بي ځان سره ډېرې پېسې واخیستې چې دمانښام دمیلمستیا لپاره سودا هم راوړي خویریښنا ورته وویل دسودالپاره حاجت نشته هغه چې کله راغی نو تاسې به په کورکېنئ زه به هغه ته یوازې په کوم هوټل کې دعوت ورکړم اودواړه به لاړشو نن سبا دافیشن دی څوک چاته په کورکې ډوډۍ نه ورکوي له یوې خوانه به هلک متاثره شي اوله بلې خوانه به ماسره نزدې شي - ملغلرې ترورته دبریښنا دامشوره ډېره زېرکه اوعاقلانه وه ، ورته یې وویل که ته لورې له داسې چالاکی نه کارواخلې نو دمیاشتې په پای کې به دې واده وي له خیره سره -

لږه شېبه پس هغوی درې واړه دجان محمدسرحدي په دوکان کې ناستې وې اوبریښنا دې ته منتظره وه چې جان محمد سرحدي څه وخت دخپل دوکان له پس خانې نه دهغې بلې پېغلې له دم کولونه خلاصیږي اوددې وار

ورسپري - په دوکان کې ډېرې ښځې او پېغلې جونې راغلې وې ، هرې يوې دجان محمد سرحدي دکوډو اوجادو گانو تعريفونه کول چې وار په وار دبريننا پرې عقیده زياتېدله-

.....

څلوردېرشم څپر کی

سلام خان شپه په کور کې تېره کړه له وېرې نه دميرني دوی کره ولاړنه چې بيا به پتاسی ببو دخپل ميرني پوښتنه کوي ولې چې سلام خان دپېښور دتگ په وخت کې له پتاسی ببو نه ښه په پېسو جیبونه ډک کړي وو او قول يې ورسره کړی و چې بې له ميرني نه به يوازې نه راځي -خپلې مېرمنې ته يې وويل چې تر جمعې شپې پورې به زه په کور کې پټ شمه که پتاسی ببو راغله نو ته به ورته ووايي چې زه نه يمه راغلی، ولې سلام خان چې کله ورڅخه پېسې اخيستې وې شرط يې ورسره تړلی و که ميرنی يې رانه وست نو داخپله يوه کلنه خوسۍ به په جرم کې ورکوي نو په همدې شرط هم دميرني مورورته ښې ډېرې پېسې ورکړې وې - مېرمن يې ورته وويل که راغله اوته يې دلته ولېدې نوبيا هغه خوټول کلي ته مالومه ده که دخوسۍ ترڅنگ يې غوا هم درنه بونه تله نوبيا به زه دتابښځه نه يمه - سلام خان له خپله جېبه شپږ زره کلدارې ورکړې ورته يې وويل چې سمبالې يې کړي ،هغه دپتاسی ببو په پېسو باندې دپوره کال دکور خوږه اوتورې اوشنې چای راوړې وې ،ترڅنگ يې خپلې ښځې ته پوره ښايسته جوړه جامې دميرني دکوژدنې دپاره راوړې وې - دهغې مېرمن ترهرڅه خپلې جوړې ته خوشحاله وه پېسې يې دخپل دواده په بکس کې کېښودې ، بکس يې کولپ کړ په غاړه يې راځواړنده دبکس دکولپ کيلي يې بېرته ترگرېوانه لاندې پټه کړه - دسلام خان راوړی کميس يې دکوټې په غولي اوار کړی و په کوټه کې په قيچي پسې گرځېده چې خپل کميس ونيسي اوپرې يې کړي ولې چې په راروانې جمعې کې که خدای کول دميرني کوژده به وي - سلام خان په سبا ناري ناست و چې کلا کې دپتاسی ببو غږ شو سلام خان څخه دتښتېدو لاره ورکه شوه ،حيران پاتې شو چې څه وکړي ، په مېرمن يې چې ترسلام خان نه هم خپله خوسۍ گرانه وه نوزر يې سلام خان دکوټې په کونج کې کېناوه اودماشومانو

بستري اودخان درنه بستره يې پرې واچوله هغه په دې پټولو لگيا وه چې پتاسې ببو کوي ته راننوته اودسلام خان
نبځي ته يې وويل:

-گلالي ! څنگه غلې يې تراوسه موسباناري نه دی کړی-

-نه ببو سترې مشې-

-بڼاده شې راغلم چې سلام خان خوبه نه وي راغلی-

-نه نه دی راغلی-

-داډکه پياله دچايو دچانه پاتې ده-

-داخودماشومانوپيالي دي گورې نه چې نيمه نيمه يې خوړلي اودوی دباندې وتلي-

-هو ماشومان خوهمداسې وي ، الله دې زما په کورهم رڼايې وکړي چې کال دې وخت ته دميرني دزوی غږ واورم
-

-هو ببو شبنمې هم خوشحاله خوشحاله معلومېږي ، داڅوورځي په کاريزباندې يې گورمه چې تورې سترگې اوسره
لاسونه گرځي-

-اوزويه ! مايې ادې ته وويل چې دجنې لاسونه اوپښې بيخي چاودې چاودې دي ورته نکريزي يې کړي چې لږې
پستې شي ، ميرني خوبه دښار دجنو پاسته پاسته لاسونه اوپښې ليدلې وي ، بيا به راته وايي چې دادې څه راته
غوښتي ده-

پتاسې ببو زياته کړه:

-دباندې ماشومانوخودې ويل چې دادامي ماښام تياره راغی-

-نه ببو نه دی راغلی هغه زما دادا راغلی و، هغه ته دوی داداوايي-

-ښه ماويل چې دی راغی خومپرني ولې رانه غی - وه جنی ! دابسترې دې ولې داسې گډې وډې دي سم يې که -
-ښه ببو سمې به يې کړمه -

-ورکه وه يې، سمې يې کړه زړه مې ورته تنگ شو- که دې له لاسه نه کيږي زه به يې سمې کړمه - پتاسی ببو جگه
شوه چې بسترې راسمې کړي خودسلام خان ښځې يې لاس ونيوه اوکې يې نوله - دمپرني مور دخپلو نوو بسترو
دجوړولو په اړه يې هم ورته وويل چې نوې نوې بسترې يې جوړې کړي په شبنمۍ باندې يې نوي داور نغري هم
جوړکړي - شبنمۍ په يوه کلا کې دمپرني دوی سره اوسېده ،هغه دپتاسی ببو نه يوازې داچې خورزه وه بلکه دليوره
لوريې هم وه- دهغې مور دمپرني دمور يوروه چې ليوره ته يې ناسته وه - دمپرني مورچې دسلام خان دښځې نوی
کميس وليده نوشک يې راغی چې گوندې سلام خان به راغلی وي خودهغه ښځې ورته پلمه وکړه چې داکميس يې
خاوند په هغه تېر وارې يې له پېښوره ورته راوړی دی -پتاسی ببو چايوته هم کېنناسته ، دهغې تادي وه چې زرتزره
لاړه شي چې دکلي ښځې يې راغوښتي اونوی تنور ږدي - له بلې خوانه به دشبنيۍ پلار نواب ته هم پيېسې ورکړي
چې له بازارنه ورته درې منه پتاسې اودری منه پلي راوړي چې کله مپرني راغی نودهغه دشهادت نامې لپاره به په
کوروکلي ميوې ويښي - دسلام خان ښځې هم ددې لپاره نه چې دمپرې ساپې دبسترو لاندې نه وي ختلې دومره يې
ايساره نه کړه وسره ووته اوکلادروازه يې ورپسې بنده کړه- په منډه کوټې ته راغله ، سلام خان لاهماسې په بستروکې
پټ ناست و، بسترې يې ترې لرې کړې ، هغه خوارکی د بسترو لاندې سا نيولی سانپولی و شکرونه يې په ځای
کړل چې بلاوه اوبرکت يې نه و - ښځې په چاينکې کې سورښوی چای يې مخې ته کېښوده ورته يې وويل چې خپله
گناه يې ده، ددې له لاسه نه دي پوره چې ددوه پيالو چايولپاره نغري کې اوربل کړي - سلام خان سرې چای سرپولې
،مېرمنې يې خپله خوسۍ له کدانې نه راويستلې وه په اخوريې تړله چې سلام خان ته يې وکتل نو خپله خوسۍ يې
په تندې ښکل کړه، خپلې خوسۍ ته يې وويل ښه شوه چې په خبر تېره شوه که نه نو دده سرخوړلي له لاسه به اوس
دپتاسی ببو سره روانه وې - سلام خان وليدل چې ښځه ځان سره موسکۍ ده اوڅه وايي نو ورته يې وويل

-تاته وایم ! داسې ځان سره څنگه لگيا يې بيا څه وايي ؟

-څه نه ماويل چې داخواره به دتاله لاسه که نه نو اوس به دميرني له مورسره روانه وه-

-دسرخير يې غواړه ترجمعې شپې پورې لاورځې شته-

-که داخل راغله نو په سره تناره کې دې کښته کومه چې سم کباب شې په ځان به دې شرط تړلی وچې زما په خوسۍ دې شرطونه تړل-

-په ما هغه څه کوي په ماخوبه ته شرطونه تړې-

-زه دې په بلا وهمه-

-څنگه مې په بلا وهې چې کله گېره اوبريتونه سم کړمه اويا خپل مخ دنسوارو دډبلي په شپې کې وگورمه نوته زر وارخطا شې راته راغبرگه کړې ، څه په ځان گوټې وهې دازه دې بس نه يم-

-سړيه ډېر پساتی يې، هم دې ميرنی وخوړ اوهم دې دهغه مور، دتاسره خو يوالله پوهيږي اوبس-

سلام خان دابسه وگڼله چې دجمعې ترورځې پورې ځان په کورکې پټ کړي اودجې په ورځ به دپېښور په لوري وخوځيږي-

.....

پنځه دېرشم څپر کی

خوشحاله ماښام و دفرحناز په کورکې په سي دي ټيپ کې په لوړ اواز دخيال محمد دزوی وصال په اوازداښودله غږېده:

نکريزې گډېدې - سينگار دې جوړېدو - سلگۍ مې اورېدې - اوربل دې خوځېدو..... دجنکيو شورماشورو دملغلرې ترور يور هم له خپلو لورانوسره راغلې وه خو هغې رڼا په ماشوم توب کې ليدلې وه اوس چې ترې ښکلې پېغله جوړه شوې وه نه يې پېژنده اوفرحناز هم

له هغې اودنورو بلا ک والونه يې پټه کړې وه - ټولو ته يې ويلي وو چې دادامرخېل وړه خورده ولې چې دامرخېل دکورنۍ اوخپلوانونه يې يوکس هم په کابل کې اوس مهال ژوند نه کاوه -خودفرحناز موراوخويندې په موضوع باندې خبرې وې هغوی هم دفرحناز په دې راز پرده اچولې وه - په کورکې خوشحالي وې،شورماشور و، رڼا دفرحناز له خويندو سره خوشبې مخکې له ارايشگاه نه راغلې وه - رڼا سندري رنگې جامې چې ورباندې دمريو اومورمورو کار شوی و اغوستې وې - دارنگ جامو رڼا ته نوره هم ښکلا ورپه برخه کړې وه - ميرني رڼا ته ويلي ووچې نن به خامخا دنکريزو پروگرام ته ځان رارسوي خو اوس دماښام اته بجې وې له ميرني نه کوم خبر هم نه و، پېغلو نجنو او ښځو وارپه وار له فرحناز نه پوښتنې کولې چې شاوو، نه دی راغلی ؟ خوهغې ټولو ته په همدې يوه اواز ويل چې رابه شي الله دې خير کړي -لاره اوږده ده- دميرني دکورنۍ په اړه هم په محفل کې راغونډوښو مېلمنو پوښتنې کولې خودفرحناز مور ټولوته ويلي وچې دهلک کورنۍ په امريکې کې ده، درڼا اوس مهال ځانته پام هم نه و، هغې سره دميرني غم و که رانشي دابه څه کوي؟ په زړه کې يې ډول ډول فيصلې کولې - فرحناز هم شېبه په شېبه وارخطا کېده ځان سره يې سوچ کاوه که رانشي دالوی شرم به چېرې وړي ؟ سبا ته يې هم خلک دواده لپاره هوټل ته راغوښتي دي - وارپه وار به دامرخېل خبره ورپه زړه شوه چې ورته ويلي يې وو له تادی نه کارمه اخلي، پرېږدئ چې هلک راشي - خودې اورڼا ورسره نه وه منلې - رڼا ژرغونې دفرحناز د خوب خونې په بالکن کې ولاړه وه اودميرني لاره يې څارله - لاندې دبلاک لاندې دوريژو او دنورو سالدونو ديگونه باروو، امرخېل هم داشپز خواته ولاړو، رڼا خپلې گوتې شمېرلې ځان سره يې ويل که په لسو بجو راروان شوی وي نو په يولس نيموبه تورخم ته رارسيرې اوبيا په يوه بجه ننگرهارته او له ننگرهارنه ترکابل پينځه ساعته مزل يې ووبوله، بايد هغه په شپږو بجو رارسېدلی وای اوس خوداده گړۍ په اتو بجولاړه ده - رڼا په خپلې بيوسۍ ژړل چې په دهليز کې شورماشور شو، فرحناز له پخلنځي نه رامنډه کړه، په دې سوچ کې نه چې کوم ماشوم خوږ شو، ناڅاپه يې په ميرني سترگې ولگېدې چې په دوږو خړ پر ، بیک يې په اوږه ولاړو- امرخېل اوفرحناز خويندو پرې گلان پاشل - فرحناز له خوشحالي نه درڼا په لوري منډه کړه، ورته يې وويل:

-رڼا ! سترگې دې روښانه ميرني راغۍ-

-نه بابا ! درواغ وايې.....

-راشه وې گوره....

رڼانه هېره وه چې هغه اوس ناوې ده اوپه واده ټول راټول شوي خلک دهغې ننداره کوي، دهليز په لوري په داسې حال کې چې دگلاندگېډي په ځای يې بنگريواله په غېږه کې نيولې وه منډه کړه- په دهليز کې مېړنی چې دنجنو اوبښځو په منځ کې راگېر و ، په رڼا يې چې سترگې ولگېدې نو چپه خوله پاتې شو - سلام کول هم ورڅخه پاتې شو، رڼا ورته وځلېده، يوازې دومره يې بې اختياره وويل:

-گرانې! څنگه يې ؟

دمېړني په پوښتنې دپېغلو نجنو دڅنداگاناشورداپارتمان په ټولو کوټوکې راونځېدو، رڼا هم وشرمېده هغه ته يې ځواب ورته کړ دبنگريوالي سره بېرته دفرحناز دڅوب خونې په لوري يې رامنډه کړه -

دفرحناز دڅوب په پالنگ باندې رڼا په لاس او پښو باندې جنو دناوېتوب دنکريزو گلان اوبښکلي نقشو نه اچولي وو ، مېړنی يې خوا ته ناست و، فرحناز دکوټې دروازه له شانه بنده کړې وه ترڅو دوی دواړه په ارام سره خوب وکړي، ولې چې سباته دواده پروگرام په هوټل کې و اومېړنی نن ماښام سترې اوستومانه له سفر نه راغلی و- رڼا له مېړني نه گيله منه وه چې ولې يې نن دومره ځنډ کړی و، اودنکريځو ماښام يې پرې غمجن تېر کړ- مېړني ورته ټوله دستومانو کيسه تېره کړه ورته يې وويل چې ترغرمې پورې يې جامې لاجورې نه وې اوپه دې دوران کې مې راډيوته هم خپل راپور ورکړ- رڼا ورته خنډل چې په داسې ورځ کې هم ده نه راډيو هېره نه ده -خوهغه ورته وويل چې تانه بنگريواله نه ده پاتې، مانه هم راډيو.....

مېړنی ډېر سترې و، دخپلې ستومانتيادلرې کولو لپاره يې درڼا په ځنگل باندې سر کېښود اودواړو اراده وکړه چې نور خوب وکړي- په دې وخت کې دنجنو له خوا شېبه شېبه دروازه ډېږده اودوی دواړه يې کرار اوارام ته نه پرېښودل - دفرحناز خويندو هم داويل چې مېړنه ! راووځه نن شپه رڼا تاته نه درکوي، هغه زمونږه ميلمنه ده ، بيا يې سبا ته

درخپلوه- مېرني له رڼا غېږه راچارپېره کړه اوخپل غوږونه يې کاڼه واچول، رڼا ته يې هم وويل چې که خوندوره شپه غواړې نو دايو غوږدې بالښت که او بل پرستن-

.....

شپږدېرشم خپر کی

سهار دسباناري په وخت کې مېرني امرخېل ته سره دمصرفونوحسا ب وکړ، هغه ته يې پوره پيسې ورکړي اوله مصرف نه يې يو څه زياتې نورې هم ورکړي - امرخېل دماښام واده لپاره يونيم سل نفره په خپل زړه راغونښتي وو اودیونيم سلو نفرو دډوډۍ پيسې يې هوټل والا ته ورکړې وې - مېرني په دې وخت کې له امرخېل نه موبایل واخيست ، وې غوښتل چې يوازې هدايت هدايت ته بلنه ورکړي هغه ته يې زنگ وواهه ، هغه لا په کورکې و دخپل دواده زېږې يې پرې وکړ اوورته يې وويل چې خپه کيږي دې نه او بل چاته دې نه وايي او له خپلې مېرمنې سره دې ماښام واده ته راشي ، پلمه يې ورته وکړه چې دکارت درسولو لپاره وخت ورسره نشته - هدايت هدايت هم ورته وويل چې ډاډه دې اوسي ، دی ماښام وايي که غواړي همدااوس دده دکارونودسمبالو لپاره هم حاضر دی - مېرني له چايو وروسته يوه منډه دزرگر ددوکان په لوري هم وکړه ،ولې چې ماښام درڼا لاسونه اوغاړه ورته تش وبرېښدل ، دواړه لاسونو ته يې بنگرې اودغاړې لپاره يې ښه اميل هم راوړ- ماښمين محال يې خپله دواده درېښي واغوسته امرخېل هم موټر گل پوښه کړی و تربلاک لاندې ولاړو، مېرني له امرخېل اوفرحناز سره په موټر کې سپور شو-

امرخېل اوفرحناز له خپلې مور او ورېندارې سره په هوټل کې دمېلمنو دپېښايې لپاره وختي راغلل اومېرني ارايشگاه ته په رڼا پسې لاړ چې هغه دفرحناز له خويندوسره ورته منتظره وه -تېر مازيگر و چې مېرني اورڼا په گل پوښه سپينه کورلاکې هوټل ته راغلل ، هوټل ته په ننوتو دمېرني سترگې دهوټل په سالون کې په شاعرانو اوليکوالانو اوسندرغاړو ولگېدې ،تره کی او هدايت هدايت هم دگلو له گېډو سره دامرخېل خواته دمېلمنو دپېښايې لپاره ولاړ وو- کله چې درڼا په هدايت هدايت سترگې ولگېدې نو موسکۍ شوه خوله شرم نه يې خپله موسکازرتزرزه کنترول کړه-

امرځېل دواډه لپاره يونيم سل نفره راغوښتي وو خو هدايت هدايت اوتره كي دنرزامنو كله چې خبر شول چې درنا اوميرني واده په فروشگاه هوتل كې دى نوتر يوې بجې پورې يې دكابل په ښار كې چې په نوم شاعر اوليكوال اوسېده اوپه نوم سندرغاړى و، هغه يې ټول راغوښتي وو - درنا اوميرني سره هسې هم ټولو ادب والو مينه درلوده ، هدايت هدايت ټولو شاعرانو ليكوالانو ته ويلي وو چې دكارت وركولو لپاره ميرني خواركي وخت نه درلود، ولې تاسوته خومعلومه ده چې هغه خواركى شپه ورځ په راپورونو پسې ورك وي نودهوتل ددروازې په خوله كې به زه اوتره كى به تاسوته ولاړيو، بس ډاډه رادرومئ - ميرني لارنا ترد ناوې سالون پورې نه وه رسولې چې دهوتل دډوډۍ دبرابرولو موظف سړى يې ترڅنگ راغى او هغه يې گوښې ته كړ، په دې وخت كې دهدايت هدايت اوتره كي پوره ميرني او هغه سړي ته پام و، نوهدايت هدايت تره كي ته سترگه ووهله اوميدان ته سره ورگډ شول داسې نڅايې كوله ته به وايې چې دپلار په واده كې سره گډيږي - دهوتل موظف سړي ميرني ته وويل چې تاخوديونيم سلو كسانو دډوډۍ پيسې راكړي نواوس خو ميلمانه دې تردرى سو نه هم زيات دي - داكارهدايت اوتره كي دميرني دشرمولو لپاره كړى و- ميرنى دسړي سره دامرځېل خواته ورغلو-

ميرني امرځېل په پيسو پسې وليږه ترڅوله كوره پيسې راوړي اودهوتل موظف سړي باندې يې په ډېر عذرو زاريو ومنله چې دوه سوو نورو ميلمنوته هم ډوډۍ راتياره كړي - دهدايت هدايت مېرمن تل عادت درلود چې هر واده ته به تله نوخامخا به يوځل ارايشگاه ته هم تله كه داموقع به ورته برابره نه شوه كه دورور واده به يې هم ونه به تله هغه له رنگه سكه وه ، داجالبه وه چې هغه نن پرته دارايشگاه له سينگاره په معمولي ميكپ كې په دې محفل كې ليدل كېده - هدايت هدايت له تره كي سره مېر په مېز گرځيده اودميلمنو پالنه يې په خپل سر كاوه خوخداى له ميرني سره مل و چې هېڅ پام يې نه و چې درنا دكورنۍ دغړيو پوښتنه وكړي اويا دميرني دكورنۍ دغړيو، داسې ښكارېده چې ښه زوريې وركړى و، درنا خواته ورغى هغه دناوې په سالون كې ناسته وه، نجونې اوبښځې ترې راجارپېرې وې خوبيا هم هدايت هدايت ونه شرمېده سيده ورننوت ، رڼا يې په ليدولو داحترام په خاطر ورته ودرېده اوپه لاس يې ورسره روغبر وكړ - هدايت هدايت ورته په خدا وويل:

-ځوانيمرگې ! مړه نشې سمه داسمان شهزادگۍ ښکاري زه خبر وم چې داميرنۍ خوارکۍ به په بلا گرفتار وې-

-که دې ته ته بلا وايې نوتاخولا پخوا ځان په بلا گرفتاره کړې دۍ-

-دانشځې خوتورې بلاوې وي-

رڼا ورته خندل اوڅه يې نه ويل ولې دهدايت هدايت خوله ټولوته معلومه وه چې چندان په واک کې نه وه ، درڼا له خوانه راغی اوتره کي سره ودرېده ، وروسته يې ورته وويل راځه چې دابل د..... زوی خوهم په خوشحالۍ کې راگډ کړو - موبايل يې له جيب نه راوويست اوپلټونکي ته يې زنگ وواهه ، له څو متواترو زنگونو نه وروسته هغه موبايل وچت کړ دهوټل دصالون دشورنه پلټونکی پوه شو چې هدايت هدايت په کوم واده کې دۍ ، له سترې مشې نه وروسته هدايت هدايت پرې درڼا دواده زېږی وکړاو ورزياته يې کړه:

-بچو همدا اوس په ميدان کې گډيمه، ماويل چې تاهم راسره په دې خوشحالۍ کې راشريک کړمه-

-زه پوهېدمه چې يوه ورځ به هم داسې غږ را باندې کوي ،خوله دې چېرې په ژوندکې په سمو خبرو نه ده خلاصه شوې ،تل چټيات وايې او دغم زيري راوړې - داواده دې تاته مبارک شي ،ته پکې گډېږه، زه دومره وزگارنه يم-

-نه چې په کلمودې سم درددۍ ،خېرته به تشاب ته لاړشې، دومره مې درته ويل چې نوردې زړه ټول کړه اوستادپلټنې موقعه نوره ختمه شوه خوتره کۍ مې ترڅنگ ولاړدۍ هغه وايې چې خپله دنده دې سمه نه ده ترسره کړې-

واده گرم روان و دشپې په يوولسو بجو مېلمنوته ډوډۍ ورکړل شوه دميرنۍ خداۍ پرده وکړه کنه نو تره کي اوهدايت هدايت په شرمونو شرمولی و - دشپې په دولسو بجو ميرنۍ رڼا ترلاسه نيولې په ښکلي گل پوشه کړولا چې ترڅنگ کېنوله ،په دې وخت کې تره کي اوهدايت هدايت په ډېرې مايوسۍ اوحسرت سره دلاس په ښورولو دهغوی موټر بدرگه کاوه-

.....

اوه دېرشم څپر

فرحناز دمېلمنو کوټې ته دسباناري چای اوپه غوريوکې پخې تودې تودې پراتې وېوړې -میلمنې هم په مزه مزه دسترخوان خواته رانژدې شوې - دفرحناز مور له فرحناز نه درنا پوښتنه وکړه چې چای یې وروړي دي اوکه نه ؟ فرحناز ورته وویل چې لانیمه گیتنه کیږي چې سباناری مې وروړی - فرحناز دمېلمنوله چاي ورکولوڅخه وزگار شوه ،هغه د رڼا او میړني کوټې ته ورغله ، دروازه یې ورو وډبوله که څه هم دروازه یوازې پورې وه، بنده نه وه خوبیا هم میړنی ورته مخې ته راغی اوفرحناز یې دننه وروبلله ،رڼا نن سهاربل شان ځلېده، هغه ښکلې وه خونن سهار یې ښکلا یوپه دوه شوی و- درنا په سترگوکې حیا تله راتله ، فرحناز هم پرې پوه شوه میړني له فرحناز نه دامرځېل تپوس وکړ هغې ورته وویل چې له مېلمنو سره ناست دی - میړني په فرحناز باندې امرځېل راوغوښت - امرځېل درنا دنکاح پلارهم جوړ شوی و، میړني ورڅخه مننه وکړه ، وروسته یې ورڅخه اجازه وغوښته چې نورورته رخصت ورکړي- امرځېل ورته ټینگ و چې خوشې دې رڼا سره پاتې شي خومیرني خپله وظیفه پلمه کړه- هغه اوس پوهیده که نن ماښام یې دلته تېر کړ نودهدايت هدايت اوتره کي په کومه بله ډرامه کې راگیږي ، نوښه به داوي چې پښې زرتزره له کابله وباسي - فرحناز هم درنا په تلو خپه شوه خواوس خوشحاله په دې وه چې هغه اوس یوازې نه بلکه دخپل دسر له سیوري سره دیو خوشحاله راتلونکي په لوري روانه وه - میړني دلومړي ځل لپاره رڼا ته وویل:

-جنی ! پاڅه کالي دې راغونډ کړه چې نورله خیره سره کورته ځو-

دمیرني داخبره دومره په رڼا ښه ولگېده چې له خوشحالی نه یې په سترگوکې اوبښکې راغلې - درنا په لیدو فرحنازته هم ژړاورغله، دواړه دکوټې په منځ کې دامرځېل او میړني په مخ کې غاړه غړۍ شوې - رڼا دومره ژړېده چې اندازه یې نه وه ،دجلال ابادترهډې پورې ټیکسي امرځېل ورته راوړی و- کله چې رڼا په موټر کې کېناسته ،امرځیل دیوه مشر ورور اوپلارپه شان دمیرني په اوږه لاس کېښود او هغه ته یې وویل چې رڼا مې په تا اوالله سپارلې ،پام به ډېر ورباندې کوې - که څه مسئله دجمال اویا دبی بي له خوادرته جوړېده صرف ماته تیلیفون وکړه زه درسره ولاړیمه - وروسته میړنی هم په موټر کې کېناست ،موټر روان شو، لا پناه شوی نه چې رڼا ترشا فرحناز ته کتل ،وې لیدل چې

امرځېل ورته ددرېدو اشاره کوي - موټروان موټر بيرته په شا راوست ،وې ليدل چې دفرحناز خور دېلاک له دهليز نه راووته او بنگړيواله يې په غېږه کې راوړه - دوی ټول په خندا شول ،هغې رڼا ته په خدا وويل:

-اوس دې مېړنی ترلاس کړ، دا، وړه خور دې درنه پاتې شوه....

رڼا ژر بنگړيواله واخيسته اوپه غېږه کې يې ټينگه ونيوله- له هډې نه تړتورخم پورې مېړني يوه نوې کرولا دريس ونيوله -موټر چې له ماهيپر نه کوزېده ،رڼا چې دموټر دشاپه سيټ کې دمېړني په څنگ کې ناسته وه داسنډره يې زمزمه کړه:

- اوپه ماهيپر مې اړوینه يارمې ننگراری دی مورې مادرنه وړينه....

مېړني هغه نورهم ځانته جوخته کړه او ورته يې وويل که نانی خبرشو نوسم به يې زړه خپه شي - رڼا ورته په ځواب کې وويل:

-غم مه کوه، بنگړيواله دې ژوندی وي ، دابه ور واده کړمه، لرې کيږي نه ستا باجه به شي

پای

Get more e-books from www.ketabton.com
Ketabton.com: The Digital Library